


وَمَا أَرْسَلْنَاكَ إِلَّا رَحْمَةً لِّلْعَالَمِينَ

اور ہم نے آپ [صلی اللہ علیہ وسلم] کو تمام جہان والوں کیلئے رحمت بنا کریں سمجھا ہے  
(الانتیقاء: ۰۷: ۰۷)

# سیرت ابی صالی اللہ علیہ وسلم



PDFBOOKSFREE.PK

تألیف

PDFBOOKSFREE.ORG

## خالق احمد مفتی

﴿وَ مَا أَرْسَلْنَاكَ إِلَّا رَحْمَةً لِّلْعَالَمِينَ﴾

اور ہم نے آپ ﷺ کو تمام جہان والوں کیلئے رحمت بنا کرہی بھیجا ہے

(الأنبياء: ٢٧)

# سیرت النبی

صلی اللہ علیہ وسلم

تألیف:

خلیق احمد مفتقی

جملہ حقوق بحق مولف محفوظ ہیں

نام کتاب : سیرت البی رضی اللہ عنہ  
طبع : اول  
تألیف : خلیق احمد مفتی  
ناشر :

..... ﴿ رابطہ ﴾ .....

پوسٹ بکس نمبر: 1625 عجمان، متحده عرب امارات۔

khaleeqmufti@hotmail.com

face book: Khaleeq Ahmed Mufti



ملاحظہ: یہ کتاب مفت تقسیم کیلئے ہے۔

**فہرست مضمایں**

صفحہ:

عنوان:

۹	حرف آغاز
۱۱	سیرت مبارکہ قبل از ولادت
۱۶	شهر کمک..... اور حضرت ابراہیم علیہ السلام
۳۶۷-۳۶۵	<u>نسب مبارک</u>
۲۷	ہاشم
۲۷	عبدالمطلب
۳۲	عبداللہ
۳۷	<u>ولادت با سعادت</u>
۳۹	ایامِ رضاعت و طفولت
۳۹	حليمہ سعدیہ کی گود میں
۴۲	حادثہ شقی صدر
۴۳	والدہ کی کفالت میں
۴۵	دادا کی کفالت میں
۴۶	بچا کی کفالت میں

صفحہ:

عنوان:

۵۶-۷۷	<b>☆ مرحلہ شباب</b>
۷۷	تجارت
۷۷	حضرت خدیجہ رضی اللہ عنہا سے نکاح
۵۰	بعض فضائل حضرت خدیجہ رضی اللہ عنہا
۵۱	مخترن ذکرہ اولادِ نبی ﷺ از حضرت خدیجہ رضی اللہ عنہا
۵۵	کعبہ کی تعمیر نو میں شرکت
۴۳-۵۷	<b>☆ بعثت</b>
۵۹	بعثت کے وقت دینی و اخلاقی و معاشرتی حالات
۶۳	بعثت کے بعد کی زندگی کا پہلا دور:
۶۳	خفیہ دعوت و تبلیغ
۶۵	کمی زندگی کا دوسرا دور
۶۵	علمانیہ تبلیغ
۶۸	مشرکین کی طرف سے ایذا اور سانیاں
۷۱	ہجرت عجشہ
۷۶	حضرت حمزہ نیز حضرت عمر رضی اللہ عنہما کا قبولِ اسلام
۷۷	ترغیب و ترہیب کا سلسلہ
۸۲	مقاطعہ

صفحہ:

۸۳

عنوان:

عام الحزن

۸۴

مکی زندگی کا تیرا اور آخری دور

۸۴

مکہ سے باہر دعوت و تبلیغ

۸۴

سفر طائف

۹۱

اسراء و معراج

۹۲

سفر اسراء و معراج میں حکمتیں:

۹۵

رسول ﷺ کیلئے تسلی و غنواری کا انتظام

۹۶

آئندہ پیش آنے والے مراحل کیلئے تیاری

۹۸

سفر اسراء و معراج میں امت کیلئے سبق اور پیغام:

۹۸

اللہ سے لوگانے کی ضرورت

۹۹

نماز کی پابندی کی ضرورت

۱۰۰

مسجد سے رشتہ جوڑنے کی ضرورت

۱۰۱

اخلاقی بلندی کیلئے فکر و جستجو کی ضرورت

۱۰۲

نوافل کی فضیلت

۱۰۳

ذکر اللہ کی فضیلت

۱۰۴

معراج کے بعد:

۱۰۸

نئی منزل کی امید

صفحہ:

عنوان:

۱۱۱	بیعتِ عقبہ اولیٰ
۱۱۲	بیعتِ عقبہ ثانیہ
۱۱۷	☆ بھرثت مدینہ
۱۲۸	عظمیم خاتون
۱۳۰	غاریثور سے روانگی
۱۳۳	مدینہ میں آمد
۱۳۹	سفر بھرثت میں ہمارے لئے سبق اور پیغام:
۱۳۹	اللہ پر توکل
۱۳۹	توکل کی حقیقت
۱۴۱	امانت و دیانت
۱۴۳	قیمتی ترین متناع؛ دین و ایمان
۱۴۵	بھرثت سے مقصود؛ نئے معاشرے کا قیام
۱۴۶	اسلامی کلینڈر کا آغاز
۱۴۸	☆ نئی زندگی: (مدنی زندگی کا پہلا دور)
۱۴۸	مدینہ میں دینی، معاشری، وسیاسی صورتِ حال
۱۵۸	☆ نئے معاشرے کی تشکیل کیلئے فوری اقدامات:
۱۵۸	مسجد نبوی کی تعمیر

<u>عنوان:</u>	<u>صفحہ:</u>
مواخاة	۱۶۱
میثاق مدینہ	۱۶۵
<u>☆ مشرکین کے خلاف غزوات کا مختصر تذکرہ اور تنقیدی جائزہ:</u>	۱۶۷-۱۷۹
بدر	۱۷۹
اُحد	۱۸۰
خندق	۱۸۱
قیمتی ترین سبق	۱۸۲
اسلام بزور شمشیر نہیں پھیلا	۱۸۳
<u>☆ صلح حدیبیہ</u> (مدنی زندگی کے دوسرے دور کا آغاز)	۱۸۰
<u>☆ فرم رواؤں کو دعوتِ اسلام:</u>	۱۸۶-۲۰۳
قیصر روم	۱۹۲
کسری خسرو پرویز	۱۹۸
نجاشی شاہ جہشہ	۲۰۱
موقوس شاہ مصر	۲۰۲
<u>☆ غزوہ خیبر</u>	۲۰۳
<u>☆ فتح مکہ</u> (مدنی زندگی کے تیسرا اور آخری دور کا آغاز)	۲۰۷
<u>☆ غزوہ حنین</u>	۲۱۶

صفحہ:

عنوان:

۲۲۳	جزیرہ العرب میں مختلف شورشیں اور ان کی سرکوبی
۲۲۸	غزوہ تبوک
۲۵۹	عام الوفود
۲۶۲	<u>حجۃ الوداع</u> ☆
۲۹۳-۲۲۹	<u>اپنے رب کی طرف واپسی:</u> ☆
۲۷۳	مرض الموت
۲۷۴	آخری چھ ایام اور صیتین
۲۸۵	سوگوار فضاء
۲۹۰	تجہیز و تنظیم
۳۰۵-۲۹۵	اصل مقصود؛ اتباع رسول ﷺ .....☆



بسم الله الرحمن الرحيم

## حرف آغاز:

الحمد لله رب العالمين ، والصلوة والسلام على أشرف الأنبياء والمرسلين ، نبينا محمد وعلى آله وأصحابه أجمعين ، أما بعد :

اللهم سجناه وتعاليٰ پرایمان کے بعد کسی بھی مسلمان کیلئے سب سے ثقیلی ترین متاع رسول اللہ ﷺ کے ساتھ عقیدت و محبت ہے، بلکہ اللہ سجناه وتعالیٰ کی معرفت اور اس کی رضا و خوشنودی کے حصول کا واحد طریقہ بھی ”ابداع رسول ﷺ“ میں ہی مختصر ہے۔

یہی وجہ ہے کہ قدیم و جدید ہر دور میں بڑی تعداد میں رسول ﷺ کی سیرت مبارکہ کے موضوع پر کتابیں تحریر کی گئی ہیں..... اور یقیناً آئندہ بھی تاقیامت یہ سلسلہ جاری رہے گا..... کیونکہ..... جیسا کہ مثال مشہور ہے : من أَحَبَّ شَيْئاً أَكْثَرَ ذِكْرَه.....

یعنی ”انسان جس چیز سے محبت کرتا ہے، بار بار اسی کا تذکرہ کرتا ہے.....“ وہ نہیں سوچتا کہ مجھ سے قبل اسی بارے میں کتنے لوگ کیا کچھ کہہ چکے ہیں..... یا کیا کچھ لکھ چکے ہیں..... اسی کیفیت کے تحت یہنا کارہ اور بے علم عمل انسان بھی اپنے ٹوٹے پھوٹے الفاظ اور بے ربط عبارات میں وقتاً فوقتاً کچھ نہ کچھ تحریر کرتا رہا..... (۱)

بالآخر شخص اللہ سجناه وتعالیٰ کے فضل و کرم سے بے ربط عبارات کا یہی مجموعہ کتابی شکل میں تیار ہو گیا.....

(۱) خصوصاً ۲۰۱۱ء میں یروں ملک ایک ٹوی جیئنل کی طرف سے فرمائش پر ”سیرت النبی ﷺ“ کے عنوان سے مفصل پروگرام پیش کرنے کا موقع ملا، تب ان تحریریوں کا مجموعہ مسلسل برداشتار ہا.....

اللہ سبحانہ و تعالیٰ سے دعا ہے کہ اس ناجیز کی سعی کو شرفِ قولیت عطا فرمائیں، اور اسے میرے لئے، میرے والدین، اہل و عیال، ذوی الأرحام، تمام اساتذہ کرام، نیز ہر اس شخص کیلئے جس نے اس کتاب کی طباعت و اشاعت میں کسی بھی شکل میں تعاون کیا ہو ذخیرہ آخرت بنائیں۔

وآخر دعوانا أن الحمد لله رب العالمين ،  
وصلى الله تعالى على خير خلقه محمد وعلى آله وأصحابه أجمعين .

خلیق احمد مفتی

۱۸ / ربیع الاول ۱۴۳۵ھ

پوسٹ بکس نمبر: 1625 عجمان، متحده عرب امارات -

[khaleeqmufti@hotmail.com](mailto:khaleeqmufti@hotmail.com)



بِسْمِ اللّٰهِ الرَّحْمٰنِ الرَّحِيْمِ

## سیرت مبارکہ ..... قبل از ولادت:

عام طور پر اہل قلم کے یہاں رواج یہ ہے کہ جب کسی اہم شخصیت کی سیرت نگاری یا اس کے حالات و واقعات کا تذکرہ مقصود ہو تو اکثر و بیشتر ابتداء اس کی ولادت سے کی جاتی ہے، یا اس علاقے کا کچھ تذکرہ کر دیا جاتا ہے جہاں اس کی ولادت ہوئی، اور اس سے متعلق کچھ جغرافیائی تفصیلات و معلومات درج کر دی جاتی ہیں، یا زیادہ سے زیادہ اس دور اور اس علاقے کے مذہبی، سیاسی و معاشرتی حالات کا تذکرہ کیا جاتا ہے جن میں اس شخصیت کی ولادت اور پھر نشوونما ہوئی۔

جبکہ رسول اللہ ﷺ کی سیرت مبارکہ اور حیاتِ طیبہ کے بارے میں جب ہم غور فکر کرتے ہیں تو ہمیں اس حقیقت کا دراک ہوتا ہے کہ آپ ﷺ کی شان نرالی ہے اور آپؐ کی سیرت مبارکہ کا معاملہ بالکل ہی مختلف ہے۔ کیونکہ آپؐ کامبارک تذکرہ تو آپؐ کی ولادت سے بہت پہلے ہی سے چلا آ رہا تھا، گذشتہ امتوں میں بھی آپؐ کا چرچا تھا، اور آپؐ کی شخصیت گذشتہ انبیاء کرام علیہ السلام کے نزدیک جانی پہچانی تھی، اور اس حقیقت کو جانے کیلئے کسی تاریخی کتاب کی ورق گردانی کی کوئی ضرورت نہیں، کیونکہ یہ حقیقت تو خود قرآن کریم سے ثابت ہے۔

چنانچہ قرآن کریم میں ارشاد ہے: ﴿وَإِذْ أَخَذَ اللّٰهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَ حِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَ لَتَنْصُرُنَّهُ﴾

قَالَ أَقْرَرْتُمْ وَأَخَذْتُمْ عَلَى ذَلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعْكُمْ مِنَ الشَّاهِدِينَ فَمَنْ تَوَلَّ بَعْدَ ذَلِكَ فَأُولَئِكَ هُمُ الْفَاسِقُونَ ﴿١﴾

ترجمہ: (اور جب اللہ نے نبیوں سے یہ عہد لیا کہ جو کچھ میں تمہیں کتاب و حکمت دوں، پھر تمہارے پاس وہ رسول آئے جو تمہارے پاس موجود کتاب کی تصدیق کرنے والا ہو تو تم سب اس رسول پر ضرور ایمان لاوے گے اور اس کی مدد و نصرت کرو گے، فرمایا: کیا تم سب نے اقرار کیا؟ اور اس میرے عہد کو تقبل کیا؟ ان سب نے کہا: ہم نے اقرار کیا، فرمایا: پھر اب تم گواہ رہو، اور میں بھی تمہارے ساتھ گواہ ہوں، پھر جو کوئی [اس عہد و اقرار کے بعد] پھر جائے تو یقیناً وہی لوگ نافرمان ہیں)۔

یعنی رسول ﷺ کے بارے میں گذشتہ تمام انبیاء کے رام علیہم السلام سے یہ عہد لیا گیا کہ اگر ان کے دور میں ہی آپؐ کاظہور ہو گیا تو وہ اپنی نبوت چھوڑ کر آپؐ پر ایمان لا سکیں گے اور آپؐ ہی کا اتباع کریں گے۔ (۲)

اسی طرح اللہ کے جلیل القدر پیغمبر حضرت ابراہیم علیہ السلام اور ان کے فرزند جلیل حضرت اسماعیل علیہ السلام جب اللہ کے حکم کی تعیل میں دونوں تمیم کعبہ میں مشغول تھے، اس وقت حضرت ابراہیم علیہ السلام نے اللہ رب العزت سے دعاء و مناجات کے دوران یہ دعاء بھی

(۱) آل عمران: [۸۲-۸۳]

(۲) اس آیت کی ایک تفسیر تو یہی بیان کی گئی ہے۔ لیکن یہاں یہ وضاحت ضروری ہے کہ مفسرین کی ایک بڑی تعداد کے نزدیک اس کی تفسیر یہ ہے کہ تمام انبیاء کے رام علیہم السلام سے یہ عہد لیا گیا کہ وہ باہم ایک دوسرے کی تائید و نصرت کریں گے۔ حقیقت یہ ہے کہ دونوں تفسیروں میں کوئی تعارض نہیں ہے اور اس دوسری تفسیر کے ضمن میں ہی یہی تفسیر بھی خود بخود شامل ہے، کیونکہ تمام انبیاء کے رام علیہم السلام کی طرف سے ایک دوسرے کیلئے تائید و نصرت کے عہد میں ہی یقیناً رسول ﷺ کیلئے تائید و نصرت بھی شامل ہے۔

ماگنی: ﴿رَبَّنَا وَابْعَثْ فِيهِمْ رَسُولًا مِنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُرَكِّبُهُمْ إِنَّكَ أَنْتَ الْعَزِيزُ الْحَكِيمُ﴾ (۱)

ترجمہ: (اے ہمارے رب! ان میں انہی میں سے رسول نجیح جوان کے پاس تیری آئیں پڑھ، انہیں کتاب و حکمت سکھائے اور انہیں پاک کرے، یقیناً تو غلبہ والا اور حکمت والا ہے)

قرآن کریم میں ارشاد ہے: ﴿هُوَ الَّذِي بَعَثَ فِي الْأُمَّيَّنَ رَسُولًا مِنْهُمْ يَتْلُوا عَلَيْهِمْ آيَاتِهِ وَيُرَكِّبُهُمُ الْكِتَابَ وَالْحِكْمَةَ وَإِنَّ كَانُوا مِنْ قَبْلُ لَفِي ضَلَالٍ مُّبِينٍ﴾ (۲)

ترجمہ: (وہی ہے جس نے ان ناخواندہ لوگوں میں انہی میں سے ایک رسول بھیجا جو انہیں اس کی آئیں پڑھ کر سنا تا ہے اور ان کو پاک کرتا ہے اور انہیں کتاب و حکمت سکھاتا ہے، اگرچہ یہ اس سے قبل یقیناً کھلی گمراہی میں تھے)

مفسرین اس بات پر متفق ہیں کہ اس سے مراد رسول اللہ ﷺ ہیں، یعنی حضرت ابراہیم علیہ السلام نے جو دعا مانگتی تھی اس کی قبولیت آپ ﷺ کی بعثت کی شکل میں ہوئی۔

اسی طرح حضرت عیسیٰ علیہ السلام جو کہ رسول اللہ ﷺ سے چھ سو سال پہلے گزرے ہیں، قرآن کریم میں ان کے بارے میں تذکرہ ہے کہ انہوں نے اپنی قوم بنی اسرائیل کو خطاب کرتے ہوئے نبی آخر الزمان ﷺ کے بارے میں یوں خوبشیری سنائی: ﴿وَإِذْقَالَ عِيسَى ابْنُ مَرِيمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُصَدِّقاً لِمَا بَيْنَ يَدَيَّ وَالْقُرْآنَ وَمُبَشِّراً بِرَسُولٍ يَأْتِي مِنْ بَعْدِي اسْمُهُ أَحَمَدُ﴾ (۳)

ترجمہ: (اور جب مریم کے بیٹے عیسیٰ نے کہا کہ اے بنی اسرائیل! میں تم سب کی طرف اللہ کا رسول ہوں، مجھ سے پہلے کی کتاب تورات کی میں تصدیق کرنے والا ہوں اور اپنے بعد آنے والے ایک رسول کی میں تمہیں خوشخبری سنانے والا ہوں جن کا نام احمد ہے) (۱) رسول ﷺ نے ارشاد فرمایا: (إِنِّي عَنْدَ اللَّهِ مَكْتُوبٌ :خَاتُمُ النَّبِيِّينَ وَإِنَّ آدَمَ لَمُنْجَدِلٌ فِي طِينَتِهِ) (۲) ترجمہ: (میں اللہ تعالیٰ کے ہاں اس وقت سے ”خاتم النبیین“، لکھا ہوا ہوں کہ جب آدم علیہ السلام کا خیر تیار ہو رہا تھا) یعنی آپ ﷺ عالم الہی میں ازل سے ہی خاتم النبیین تھے جبکہ حضرت آدم علیہ السلام اس وقت تخلیقی مرحل میں تھے۔

نیز رسول ﷺ کا تذکرہ چونکہ سابقہ کتب سماویہ میں موجود تھا اس لئے اہل کتاب آپ گی بعثت و رسالت سے بخوبی واقع تھے اور آپ گی شخصیت ان کے نزدیک خوب جانی پہچانی تھی، قرآن کریم میں متعدد مقامات پر اس بات کا تذکرہ موجود ہے۔

مثلاً ارشادِ بانی ہے: ﴿وَلَمَّا جَاءَهُمْ كِتَابٌ مِّنْ عَنْدِ اللَّهِ مُصَدِّقٌ لِّمَا مَعَهُمْ وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى الْكَافِرِينَ﴾ (۳) ترجمہ: (اور جب اللہ کی طرف سے ایک کتاب [قرآن کریم] ان کے پاس آئی جو تصدیق کرتی ہے اس کتاب [تورات] کی جوان کے پاس تھی، حالانکہ پہلے یہ خود [اس کے ذریعے] کافروں پر فتح چاہتے تھے، اور

(۱) واضح ہو کہ آپ ﷺ کا نام مبارک محمد بھی ہے اور احمد بھی ہے۔

(۲) مشکاة المصابح [۵۷۵] باب فضائل سید المرسلین۔

(۳) البقرہ [۸۹]

جب وہ چیز آگئی تو با وجود اس کو پہچان لینے کے اس کا انکار کرنے لگے، اللہ کی لعنت ہوانکار کرنے والوں پر)۔

یعنی یہ یہودیہ جب کسی جنگ کے موقع پر مشرکین سے شکست کھا جاتے تو دعا کرتے کہ یا اللہ! آخری نبی کو جلد مبعوث فرماء تاکہ اس کے ساتھ مل کر ہم ان مشرکین پر غلبہ اور فتح حاصل کر سکیں، یعنی رسول اللہ ﷺ کی بعثت ان کے علم میں تھی اور اس چیز سے خوب واقف تھے، مگر اس کے باوجود مخفی حسد کی وجہ سے انہوں نے کفر کیا۔

اسی طرح قرآن کریم میں ارشاد ہے: ﴿الَّذِينَ آتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُم﴾ (۱) ترجمہ: (جنمیں ہم نے کتاب دی ہے وہ تو اسے [یعنی رسول اللہ ﷺ کو] ایسے پہچانتے ہیں جیسے وہ اپنے بچوں کو پہچانتے ہیں، ان کی ایک جماعت حق کو پہچان کر پھر اسے چھپاتی ہے)

یعنی رسول اللہ ﷺ کی شخصیت اور آپؐ کی حقانیت و صداقت ان اہل کتاب کے ہاں اس قدر معروف اور یقینی تھی اور وہ اس طرح آپؐ کو جانتے اور پہچانتے تھے کہ جس طرح بغیر کسی شک و شبہ کے خود اپنے بچوں کو جانتے اور پہچانتے تھے۔

اسی طرح قرآن کریم میں ارشاد ہے: ﴿..... يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ﴾ (۲) یعنی یہ اہل کتاب رسول اللہ ﷺ کا تذکرہ اپنے پاس تورات و نجیل میں لکھا ہوا پاتے ہیں۔



## شہر مکہ..... اور..... حضرت ابراہیم علیہ السلام

رسول ﷺ کا آبائی وطن چونکہ مکہ مکر مہ تھا لہذا آپ کی سیرت مبارکہ اور حیاتِ طیبہ کے تذکرہ و بیان کے ضمن میں اس شہر اور اس خطے کا مختصر تذکرہ بھی ضروری ہے، اور جب شہر مکہ کا تذکرہ ہوگا تو ضرور حضرت ابراہیم علیہ السلام کا تذکرہ بھی ہوگا، کیونکہ یہ دونوں لازم و ملزم ہیں۔

شہر مکہ کی اولین آبادی دو پاکیزہ نفوس پر مشتمل تھی، یعنی حضرت اسماعیل علیہ السلام اور ان کی والدہ ”ہاجر“۔ (۱)

حضرت اسماعیل علیہ السلام اللہ کے جلیل القدر تیغہ حضرت ابراہیم علیہ السلام کے فرزند تھے، جنہیں ابوالأنبیاء بھی کہا جاتا ہے، کیونکہ ان کے بعد جتنے بھی نبی آئے وہ سب انہی کی اولاد میں سے تھے۔ حضرت ابراہیم علیہ السلام کی دعوت پر ایمان قبول کرنے والوں کی تعداد تو اگرچہ بہت کم تھی، یعنی صرف ان کی اہلیہ حضرت سارہ، دوسری اہلیہ حضرت ہاجر، نیز بھتیجے حضرت لوٹ علیہ السلام (۲) یہ کل امت تھی حضرت ابراہیم علیہ السلام کی، لیکن اللہ سبحانہ و تعالیٰ کی طرف سے انہیں مقام و رتبہ بہت ہی بلند عطااء کیا گیا اور ”امام الناس“ کا لقب عطااء کیا گیا۔

قانون قدرت یہ ہے کہ جب کسی کو بلند مقام و رتبہ سے نوازا مقصود ہو تو اس کیلئے آزمائشوں

(۱) ”ہاجر“ کو اردو و ان طبقے میں برصغیر میں عام طور پر حضرت ہاجر کہا جاتا ہے۔ (۲) حضرت ابراہیم علیہ السلام کے دونوں صاحبزادوں حضرت اسماعیل اور حضرت اسحاق علیہما السلام کی ولادت تو بعد میں ہوئی، لہذا وہ تو پیدائشی ہی مؤمن تھے، جبکہ آپ کی دعوت پر ایمان قبول کرنے والوں کی کل تعداد تین ہی تھی۔

اور ابتلائات کا سلسلہ بھی اسی قدر دشوار اور سخت ہوتا ہے، حضرت ابراہیم علیہ السلام کے ساتھ بھی یہی معاملہ ہوا، اور ابتلائات کے ایک طویل سلسلہ سے انہیں گزرنا پڑا۔

قرآن کریم میں ارشاد ہے: ﴿وَإِذْ أَبْتَلَنِي إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاءِكَ لِلنَّاسِ إِمَاماً...﴾ (۱)

ترجمہ: (اور جب ابراہیم [علیہ السلام] کو ان کے رب نے کئی کئی باتوں سے آزمایا اور انہیوں نے ان سب کو پورا کر دیا تو اللہ نے فرمایا میں تمہیں لوگوں کا امام بنادوں گا.....)

یعنی حضرت ابراہیم علیہ السلام متعدد مختلف قسم کی آزمائشوں سے گزارے گئے اور ہر آزمائش میں کامیاب و کامران رہے، جس کے صلے میں انہیں اللہ کی طرف سے ”امام الناس“ کے عظیم ترین منصب پر فائز کیا گیا، چنانچہ صرف مسلمان، ہی نہیں، یہود و نصاریٰ کے نزدیک بھی ان کی شخصیت انتہائی محترم اور پیشوامانی اور سمجھی جاتی ہے، حتیٰ کہ مشرکین عرب کے نزدیک بھی وہ واجب الاحترام تھے، اگرچہ ان کی اپنی امت اور اپنے پیروکار مخصوص تین افراد ہی تھے۔

اسی طرح قرآن کریم میں ارشاد ہے: ﴿وَإِبْرَاهِيمَ الَّذِي وَفَى﴾ (۲) ترجمہ: (اور وہ ابراہیم جنہوں نے وفاء کی)

یعنی حضرت ابراہیم علیہ السلام نے اللہ کے ساتھ کئے گئے تمام وعدے وفاء کئے اور ہر آزمائش میں ثابت قدم رہے۔

**حضرت ابراہیم علیہ السلام کیلئے آزمائشوں کے اس طویل سلسلے کی ابتداء تو خود ان کے گھر**

سے ہی ہوئی تھی جب خود ان کے مشرک باپ آزر نے انہیں گھر سے نکال دیا (۱) اس کے بعد اپنا طنچ چھوڑنا پڑا اور ہجرت کی نوبت آئی، پھر آگ میں ڈالے گئے..... آزمائشوں کے اسی سلسلے کے دوران آپ علیہ السلام کا اپنی اہلیہ محترمہ حضرت سارہ کے ہمراہ ایک ایسے علاقے سے گذر رہوا جہاں ایک بدکردار اور ظالم انسان کی حکمرانی تھی، اس نے اپنے کارندے چھوڑ رکھے تھے جن کے ذمے یہ کام تھا کہ اس علاقے سے گذرنے والے مسافروں اور قافلوں پر نظر رکھیں، اگر کبھی کسی قافلے میں کوئی خوبصورت عورت نظر آئے تو وہ اسے زبردستی اغوا کر لیں اور اس حکمران کے سامنے پیش کریں تاکہ وہ بدجنت اسے اپنی ہوں کا نشانہ بناسکے۔

جب ان دونوں حضرات یعنی ابراہیم علیہ السلام اور ان کی اہلیہ محترمہ حضرت سارہ کا گذراں علاقے سے ہوا تو اس بدجنت حکمران کے کارندوں نے حضرت سارہ کو بالجراں حکمران کے پاس پہنچا دیا، جبکہ اس عجیب و غریب اور انتہائی پریشان کن اور نازک ترین صورتِ حال میں حضرت ابراہیم علیہ السلام نے اس مشکل سے نجات کیلئے اللہ سے فریاد اور دعاء و مناجات کا سلسلہ شروع کیا..... ان بزرگ زیدہ ہستیوں کا یہی مزاج تھا..... یہی ان کا نہ ہب و مسلک تھا..... اور یہی ان کا شیوه و شعار تھا..... کہ ..... ہر مشکل سے نجات کیلئے صرف اللہ کے سامنے دعاء و فریاد..... اور صرف اسی سے استعانت و انجاء.....!

ادھر اس بدجنت شخص نے حسب معمول بری نیت اور غلط ارادے سے حضرت سارہ کی طرف دست درازی کی جس پر اس کا ہاتھ شل ہو گیا، جس پر اسے کچھ اندازہ ہوا کہ شاید یہ کوئی بزرگ خاتون ہیں اس لئے ان کی طرف دست درازی کی وجہ سے مجھے یہ سزا ملی ہے، لہذا

(۱) اس واقعہ کی تفصیل سورہ مریم آیات ۵۰-۵۱ میں موجود ہے۔ واذ کرنی الکتاب ابراہیم انہ کا ن صدیقانیاً.....)

اس نے ان سے کہا کہ میں وعدہ کرتا ہوں کہ دوبارہ الیٰ حرکت نہیں کروں گا، آپ میرے لئے دعا کیجئے تاکہ میرا ہاتھ ٹھیک ہو جائے، حضرت سارہ نے اس کیلئے دعا کی جس کے نتیجے میں اس کا ہاتھ ٹھیک ہو گیا، مگر فوراً ہی اس نے پھر وہی حرکت کی اور پھر اس کا ہاتھ مفلوج اور شسل ہو گیا، اور اب دوبارہ اس نے منت سماجت اور خوشامد شروع کی کہ میرے لئے دعا کیجئے اور یہ کہ اب میں الیٰ حرکت ہرگز نہیں کروں گا، حضرت سارہ نے دوبارہ دعا کی، جس پر اس کا ہاتھ درست ہو گیا، مگر اب پھر اس نے وہی حرکت کی اور پھر وہی ہوا..... یوں تین بار یہی صورت حال پیش آئی، تب اسے یقین ہو گیا کہ یہ تو واقعی کوئی بہت ہی عظیم ترین اور کچھی ہوئی خاتون ہیں..... اور اس نے کچی توبہ کی اور خوب منت سماجت کی، تب حضرت سارہ کی دعا کے نتیجے میں اس کا ہاتھ درست ہوا تو اس نے نہ صرف یہ کہ حضرت سارہ کو آزاد کر دیا اور جانے کی اجازت دی بلکہ ایک کنیز بھی بطور بدیہی پیش کی اور خدمت کی غرض سے اسے بھی ان کے ہمراہ روانہ کیا، اس کنیز کا نام تھا ”ہاجرہ“ (۱)

چونکہ حضرت ابراہیم علیہ السلام اس وقت تک بے اولاد تھے اور کافی عمر سیدہ بھی ہو چکے تھے، جس کا حضرت سارہ کو بہت قلق اور رنج تھا اس لئے حضرت سارہ نے اپنے شوہر نامدار حضرت ابراہیم علیہ السلام سے یہ اصرار کیا کہ مجھ سے تو آپ کو اولاد کی خوشی مل نہیں سکی..... لہذا میری خواہش یہ ہے کہ میں یہ کنیز آپ کو ہبہ کر دوں، یوں شاید اللہ ہمیں اولاد کی نعمت عطا فرمادے اور ہماری زندگی میں بھی خوشی کا جھوٹ کا آسکے.....!

چنانچہ حضرت سارہ نے خود اصرار کر کے وہ کنیز حضرت ابراہیم علیہ السلام کو ہبہ کر دی، جس کے نتیجے میں اللہ نے انہیں بیٹا اسماعیل (علیہ السلام) عطا کیا، یوں ہاجرہ ”ام اسماعیل“

(۱) اصل نام ”ہاجر“ تھا، البتہ بر صغیر میں اہل اردو کے ہاں ”ہاجرہ“ مشہور ہے۔

بن گئیں۔ اللہ کی قدرت ملاحظہ ہو کہ اس کے بعد حضرت سارہ سے بھی بیٹے یعنی اسحاق (علیہ السلام) کی ولادت ہوئی۔

لیکن اس سے قبل جب حضرت سارہ بے اولاد تھیں جبکہ حضرت ہاجرہ کے ہاں بیٹے کی ولادت ہو چکی تھی ..... یہ ایسی صورتِ حال تھی کہ جس کی وجہ سے حضرت ابراہیم علیہ السلام خود اپنے گھر میں ہی بڑی آزمائش کا شکار ہو کر رہ گئے اور صورتِ حال اس قدر بگزیری کہ بالآخر حضرت سارہ نے اب یہ اصرار کیا کہ ہاجرہ اور اسماعیل کو ان سے دور کر دیا جائے۔ جس پر حضرت ابراہیم علیہ السلام نے ان دونوں کو حضرت سارہ سے الگ کہیں دور بسانے کا فیصلہ کیا۔ چنانچہ وہ ان دونوں کو لئے ہوئے اُس وقت اپنی جائے اقامت یعنی فلسطین سے روانہ ہوئے اور پہاڑوں، بیابانوں اور چیلیں، میدانوں میں مسلسل سفر کرتے ہوئے آخر ایک ویران و منسان مقام پر پہنچ کر رک گئے، حضرت ہاجرہ اپنے شیرخوار بیٹے اسماعیل کو گود میں لئے ہوئے زمین پر بیٹھ گئیں۔ جبکہ حضرت ابراہیم علیہ السلام ابھی بیٹھے بھی نہیں تھے کہ کھڑے کھڑے اچانک مڑے اور واپس چل دیئے، حضرت ہاجرہ نے پوچھا کہ کہاں چل دیئے آپ .....؟ مگر شوہر کی طرف سے کوئی جواب نہیں ملا، دوبارہ پوچھا کہ ہمیں یہاں اس ویرانے میں چھوڑ کر آپ کہاں چلے جا رہے ہیں .....؟ مگر اس بار بھی کوئی جواب نہیں آیا، آخر تیسری بار پوچھا: کیا آپ کو اللہ نے یہ حکم دیا ہے؟ تب حضرت ابراہیم علیہ السلام رک گئے، پلٹ کر پیچھے دیکھا اور فرمایا: ”ہاں“۔ اس پر حضرت ہاجرہ نے کہا: ”تب اللہ ہمیں بر باد نہیں ہونے دے گا“۔

اس کے بعد حضرت ابراہیم علیہ السلام ان دونوں کو چھوڑ کر وہاں سے روانہ ہو گئے، کچھ دور چلنے کے بعد جب ان کی نظر وہ سے اوپلی ہو گئے تو ایک جگہ رک کر پہاڑی کی اوٹ

سے اس مقام کی طرف دیکھتے ہوئے کہ جس کے بارے میں انہیں من جانب اللہ یہ خبر دے دی گئی تھی کہ ”آخر کار بیهان اللہ کا گھر تعمیر ہوگا، جو کہ تمام دنیا کے انسانیت کیلئے توحید کا مرکز اور روشنہ دہدایت کا منبع قرار پائے گا.....“ خوب گڑ گڑا کر اللہ سے دعاء و مناجات میں مشغول ہو گئے۔ (پوری دعاء سورہ ابراہیم میں ملاحظہ ہو، آیات: ۳۴-۳۵)

☆ اس دعاء میں حضرت ابراہیم علیہ السلام نے اللہ سے اپنی اولاد کیلئے دین و دنیا کی صلاح و فلاح اور خیر و خوبی کا سوال کیا، مثلاً: امن و امان، سکون و اطمینان، شرک اور بُرت پرستی سے حفاظت، نماز کی پابندی کی توفیق، لوگوں کے دلوں کو ان کی طرف مائل و متوجہ کر دینا، ان کیلئے رزق کا انتظام اور پھر اس رزق پر اللہ کا شکر ادا کرنے کی توفیق.....!

چنانچہ اس جامع دعاء میں اللہ سے اپنی اولاد کیلئے بیک وقت دین و دنیا دنوں کی خیر و خوبی مانگی۔ اس سے معلوم ہوا کہ اپنی اولاد کیلئے دینی صلاح و فلاح کی دعاء کے ساتھ ساتھ ان کی معاشی، بہتری اور دنیاوی خیر و خوبی کیلئے دعاء اور محنت و کوشش توکل علی اللہ یا تعلق مع اللہ کے منافی نہیں ہے، بلکہ یہ تو سوہہ انبیاء ہے اور یہی پیغمبرانہ استقامت و حسن انتظام کی مثال ہے کہ ایک پہلو کی رعایت کے وقت دوسرا پہلو کبھی نظر انداز نہیں ہوتا۔ چنانچہ اس موقع پر حضرت ابراہیم علیہ السلام اللہ کے حکم کی تقلیل میں اگرچہ اپنے اہل و عیال کو اس ویران و سنسان مقام پر چھوڑ کر وہاں سے روانہ ہو گئے اور یوں حضرت ہاجرہ اور شیرخوار بیٹا اسماعیل ان کی نظروں سے او جھل تو ضرور ہو گئے..... لیکن وہ ان کی رعایت و فہمی اور ان کیلئے فکرمندی کے فریضے سے غافل ہرگز نہیں ہوئے، اور خوب گڑ گڑا کر اپنے اللہ سے ان کیلئے یوں دعاء و فریاد کی: ﴿رَبَّنَا إِنِّي أَسْكَنْتُ مِنْ ذُرِّيَّتِي بِوَإِغْيَرِ ذِي رَدْعٍ عِنْدَ بَيْتِكَ الْمُحَرَّمَ رَبَّنَا لِيُقِيمُوا الصَّلَاةَ فَاجْعَلْ أَفْئَدَةً مِنَ النَّاسِ تَهْوِي إِلَيْهِمْ﴾

وَارْزُقْهُم مِنَ الثَّمَرَاتِ لَعَلَّهُمْ يَشْكُرُونَ ﴿۱﴾

ترجمہ: (اے ہمارے پور دگار! میں نے اپنی کچھ اولاد اس بے کھیتی کی وادی میں تیرے حرمت والے گھر کے پاس بسائی ہے۔ اے ہمارے پور دگار! یہ اس لئے کہ وہ نماز قائم رکھیں، پس تو کچھ لوگوں کے دلوں کو ان کی طرف مائل کر دے، اور انہیں پھلوں کا رزق عطا فرماء، تاکہ یہ شکر گزاری کریں)۔

اس کے بعد حضرت ابراہیم علیہ السلام وہاں سے روانہ ہو گئے اور یوں اپنے اس عمل سے ہمیشہ کیلئے دنیا نے انسانیت کو یہ پیغام دے گئے کہ جہاں اللہ کے ہر حکم کے سامنے ہر تعلق بے معنی اور ہر رشتہ ٹیچ ہے..... وہیں انسان کیلئے یہ بات بھی ضروری ہے کہ شفقت پری کے تقاضے کے مطابق اپنی اولاد کی سلامتی اور دنیوی و آخری صلاح و فلاح کیلئے ہمیشہ خوب گڑگڑا کر اور دل لگا کر اللہ سے دعا و فریاد کیا کرے۔

حضرت ابراہیم علیہ السلام کی روائی کے بعد حضرت ہاجہ اور ان کا شیر خوار بیٹا اسماعیل دونوں وہیں اس دیرانے میں رہ گئے جہاں کوئی انسان نہیں تھا، جہاں نہ زندگی تھی نہ زندگی کا کوئی نشان.....! تھوڑی بہت جو خوار ک تھی وہ ختم ہو گئی، اب انہیں بھوک اور پیاس نے ستانہ شروع کیا اور شیر خوار بچے نے بری طرح رونا اور بلکنا شروع کر دیا، حضرت ہاجہ اس دیرانے میں حیران و پریشان پانی کی تلاش میں ادھر ادھر نظریں دوڑانے لگیں، قریب ہی ایک ٹیکہ (صفا) نظر آیا، اس خیال سے اس کے اوپر چڑھ گئیں کہ ٹیکے کے اوپر بلندی سے دور دور تک نگاہ جائے گی اور یوں شاید کوئی انسان یا کھانے پینے کا کوئی سامان نظر آجائے، لیکن وہاں ایسی کوئی چیز نظر نہ آئی، سامنے (نصف کلومیٹر کے فاصلے پر) پر ایک

اور ٹیلہ (مرودہ) نظر آیا تو صفا سے نیچے اتریں اور دوڑتی ہوئی اس دوسرے ٹیلے پر چڑھ گئیں، لیکن وہاں بھی کچھ نظر نہ آیا تو واپس پھر صفا پر پہنچیں ..... یوں متناکی ماری ہوئی اس خاتون نے اپنے بچے کیلئے پانی کی تلاش میں اس پہاڑی اور پتھریلی زمین پر دوڑتے ہوئے ان دونوں ٹیلیوں کے درمیان مسلسل سات چکر لگائے۔ ساتویں چکر کے اختتام پر جب وہ مرودہ پر کھڑی ہوئی نہایت بے چینی کے ساتھ ادھر ادھر نظر دوڑا رہی تھیں کہ اچانک انہیں ایک آواز سنائی دی، بلکہ کوہا تو بچے کے قریب کسی کوکھڑا ہوا پایا، جو کہ درحقیقت جرمیل علیہ السلام تھے، جنہوں نے وہاں اس مقام پر اپنا پوز میں پر مارا کہ جہاں بچے مسلسل روتے اور بلکتے ہوئے اپنی ایڑیاں رکڑ رہا تھا، تب اللہ کے حکم سے اس سنگلاخ اور پتھریلی زمین میں ”زمزم“ کا چشمہ پھوٹ پڑا..... یوں حضرت ہاجرہ اور ان کے شیرخوارخت جگہ حضرت اسماعیل علیہ السلام کیلئے من جانب اللہ وہاں زندگی بسر کرنے کا انتظام کر دیا گیا..... اور یوں یہ دونوں ماں بیٹھا مستقل طور پر اسی جگہ قیام پذیر ہو گئے ..... لہذا یہی دونوں نفوس قدسہ ہی اُس مقدس ترین بقعہ زمین یعنی شہر ”مکہ“ کے اولين مکین تھے۔

وقت کا پہیہ چلتا رہا..... ایک روز ملکہ یمن سے تعلق رکھنے والے قبیلہ ”بنو جرہم“ کا ایک قافلہ جب وہاں سے گزر رہا تھا تو انہوں نے اچانک وہاں ایک پرندہ اڑتا ہوا دیکھا جس پر انہیں حیرت بھی ہوئی اور مسرت بھی، کیونکہ یہ اس بات کی علامت تھی کہ یہاں قرب و جوار میں کہیں پانی موجود ہے۔ جبکہ اس سے قبل انہیں یہاں کبھی کوئی پرندہ نظر نہیں آیا تھا اور ان کے علم کے مطابق ماضی میں یہاں پانی کا کوئی نام و نشان نہیں تھا۔ جبکہ اب پرندہ اڑتا ہوا نظر آیا تو انہوں نے سرگرمی سے پانی کی تلاش شروع کی جس کے نتیجے میں وہ جلد ہی ”زمزم“ تک جا پہنچے، وہاں حضرت ہاجرہ سے ملاقات کی، اور گزارش کی کہ ہمیں

یہاں مستقل قیام کی اور اس پانی سے استفادہ کی اجازت دی جائے۔ غور طلب بات ہے کہ وہ پورا قافلہ تھا، جبکہ دوسری طرف محض ایک عورت اور اس کا کم سن بیٹا، اگر وہ چاہتے تو زبردستی بھی قبضہ کر سکتے تھے..... لیکن انہوں نے ایسا نہیں کیا، اور اعلیٰ اخلاق و کردار کا مظاہرہ کرتے ہوئے محض گذارش کی اور اجازت چاہی۔ جس پر حضرت ہاجر نے انہیں اس شرط پر اجازت دے دی کہ وہ اس پانی سے استفادہ تو کریں، لیکن اس پران کا کوئی ”حق ملکیت“ نہیں ہو گا، اور یہ حق بدستور خود ان کے پاس ہی رہے گا۔ چنانچہ اس شرط کو قبول کرتے ہوئے وہ لوگ مستقل وہیں آباد ہو گئے اور یوں مکہ کی آبادی بڑھتی گئی، حتیٰ کہ حضرت اسماعیل علیہ السلام جوان ہو گئے اور ان کی والدہ نے ان کی شادی اسی قبیلہ بنو جرہم میں کرادی۔ یوں حضرت ابراہیم علیہ السلام کی نسل کا یہ سلسلہ حضرت اسماعیل علیہ السلام (جو کہ حضرت ہاجر سے تھے) کے توسط سے مکہ مکرمہ میں بڑھتا چلا گیا۔

جبکہ دوسری طرف فلسطین میں حضرت ابراہیم علیہ السلام کی نسل حضرت اسحاق علیہ السلام (جو حضرت سارہ سے تھے) کے توسط سے مسلسل بڑھتی چلی گئی اور آخر یہی لوگ ”بني اسرائیل“ کہلانے۔



## نسب مبارک:

اس سے قبل یہ تذکرہ ہو چکا ہے کہ اللہ کے جلیل القدر پیغمبر حضرت ابراہیم علیہ السلام اور ان کے فرزندِ جلیل حضرت اسماعیل علیہ السلام جب اللہ کے حکم کی تعییل میں دونوں تمیر کعبہ میں مشغول تھے اس وقت حضرت ابراہیم علیہ السلام نے اللہ رب العزت سے دعاء و مناجات کے دوران یہ دعا بھی مانگی تھی: ﴿رَبَّنَا وَابَعَثْ فِيهِمْ رَسُولًا لِّمَنْ هُمْ يَتَلَوَّ عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُرِكِّبُهُمْ إِنَّكَ أَنْتَ الْعَزِيزُ الْحَكِيمُ﴾ (۱) ترجمہ: (اے ہمارے رب! ان میں انہی میں سے رسول پیغمبر جوان کے پاس تیری آئیں پڑھے، انہیں کتاب و حکمت سکھائے اور انہیں پاک کرے، یقیناً تو غلبہ والا اور حکمت والا ہے)

چنانچہ حضرت ابراہیم علیہ السلام کی یہ دعا اسی شہر مکہ میں رسول اللہ ﷺ کی ولادت اور پھربعثت کی شکل میں پوری ہوئی، جیسا کہ خود قرآن کریم میں ارشادِ بانی ہے: ﴿هُوَ الَّذِي بَعَثَ فِي الْأَمْبِيَانَ رَسُولًا لِّمَنْ هُمْ يَتَلَوَّ عَلَيْهِمْ آيَاتِهِ وَيُرِكِّبُهُمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾ ترجمہ: (وہی ہے جس نے ان ناخواندہ لوگوں میں انہی میں سے ایک رسول پیغمبر جوانہیں اس کی آئیں پڑھ کر سنا تا ہے اور ان کو پاک کرتا ہے اور انہیں کتاب و حکمت سکھاتا ہے، اگرچہ یہ اس سے قبل یقیناً کھلی گمراہی میں تھے) (۲)

رسول اللہ ﷺ حضرت ابراہیم علیہ السلام کے فرزندِ جلیل حضرت اسماعیل علیہ السلام کی نسل

(۱) البقرۃ [۱۲۹]

(۲) الجمعہ [۲]

سے تھے۔ اور صحت و درستی کے اعتبار سے اس سلسلہ نسب کے دو حصے ہیں:

☆ پہلا حصہ آپ ﷺ کے والد عبد اللہ سے آپ کے اکیسویں پشت کے دادا عدنان سے جاماتا ہے، سلسلہ نسب کے اس حصے میں کوئی شک و شبہ نہیں ہے، بلکہ آپ ﷺ نے خود یہاں تک اپنا نسب زبانی بیان فرمایا ہے۔ (۱)

☆ دوسرا حصہ بائیسویں پشت سے شروع ہو کر باسٹھویں دادا یعنی حضرت ابراہیم علیہ السلام تک ہے، یہ حصہ بھی درست ہے، البتہ اس کی درستی و ثابتہت پہلے حصے جیسی نہیں۔

بعض موئخین نے باسٹھویں پشت یعنی حضرت ابراہیم علیہ السلام سے اسیویں پشت یعنی ابوالبشر حضرت آدم علیہ السلام تک بھی نسب بیان کیا ہے، لیکن اس کی صحت کا درجہ نسبیہ مزید کمزور ہے۔

الہذا یہ بات طے ہو گئی کہ آپ ﷺ کا سلسلہ نسب حضرت ابراہیم علیہ السلام تک بالکل یقینی اور قطعی ہے اور اس میں کسی شک و شبہ کی کوئی گنجائش نہیں ہے۔ (۲)

آپ ﷺ نے ارشاد فرمایا: (إِنَّ اللَّهَ اصْطَفَى كَنَانَةً مِنْ وَلَدِ إِسْمَاعِيلَ، وَاصْطَفَى قُرَيْشاً مِنْ كَنَانَةً، وَاصْطَفَى مِنْ قُرَيْشٍ مِنْ بَنِي هَاشِمٍ، وَاصْطَفَانِي مِنْ بَنِي هَاشِمٍ) (۳) ترجمہ: (اللہ نے اسماعیل [علیہ السلام] کی نسل میں سے کنانہ کو منتخب فرمایا، پھر کنانہ میں سے قریش کو منتخب فرمایا، پھر قریش میں میں سے بنو ہاشم کو منتخب فرمایا، اور پھر بنو ہاشم میں میں سے مجھے منتخب فرمایا)۔

(۱) حاشیۃ السیرۃ النبویۃ لابن ہشام ح: اص: ۳۹، نیز: ولائل الدوۃ للبیهقی: /۱/، ۱۸۰، وغیرہ

(۲) یعنی حضرت ابراہیم علیہ السلام تک آپ ﷺ کا نسب یقینی ہے، البتہ اس سلسلہ نسب میں عدنان تک کا حصہ صحت اور یقین کے اعتبار سے قطعی اور مضبوط رہے، بحسب اس حصے کے جو عدنان سے اوپر ہے.....!

(۳) مسلم [۲۲۷۶]

☆.....ہاشم:

رسول ﷺ کے شجرہ نسب میں جو نام آئے ہیں ان میں سے متعدد شخصیات تاریخی اعتبار سے کافی شہرت کی حامل ہیں، لیکن چونکہ آپؐ کی نسبت عام طور پر خاندان بنو ہاشم کی طرف کی جاتی ہے، لہذا سلسلہ نسب کے تفصیلی تذکرے کا آغاز بھی عموماً ”ہاشم“ سے ہی کیا جاتا ہے۔

ہاشم اپنے باپ عبد مناف کی وفات کے بعد قبیلے کے سردار منتخب ہوئے اور متولی کعبہ بھی مقرر ہوئے، یوں کعبۃ اللہ کی خدمت و نگرانی، نیز حجاج و زوار کی خدمت و میزبانی کا شرف انہیں حاصل ہوا، گویا دنیاوی طور پر قبیلہ قریش کی سرداری و سربراہی کے ساتھ ساتھ دینی رہنمائی کا اعزاز بھی انہی کے پاس تھا۔

☆.....عبدالمطلب:

ہاشم کی وفات کے بعد قبیلے کی سرداری، نیز کعبہ مشرفہ کی خدمت و نگرانی کی ذمہ داری ہاشم کی وصیت کے مطابق ان کے بھائی مطلب بن عبد مناف کے حصہ میں آئی جس نے کچھ عرصہ اس ذمہ داری کو بھانے کے بعد اپنے بھائی ہاشم کے احسان کا بدلہ چکانے کی غرض سے یہ فیصلہ کیا کہ اپنی اولاد میں سے کسی کو اپنا جانشیں مقرر کرنے کی بجائے ہاشم کی اولاد کو یہ شرف لوٹا دیا جائے۔

ہاشم کی ملک شام کی طرف تجارت کی غرض سے بکثرت آمد و رفت رہتی تھی اور اس سفر کا راستہ یثرب یعنی مدینہ سے گذرتا تھا جہاں اکثر دورانِ سفر ہاشم کا قیام بھی رہتا تھا جس کی وجہ سے وہاں ان کی اچھی خاصی شناسائی بھی تھی، ایسے ہی ایک سفر کے موقع پر مدینہ میں قیام کے دوران ہاشم نے وہاں مدینہ کے ایک معروف و معزز خاندان ”بنو جبار“

کی ایک خاتون سلطنتی بنت عمرو سے شادی کر لی تھی، اور اس شادی کے بعد جلد ہی وہ اپنی منزل یعنی ملک شام کی طرف روانہ ہو گئے، جہاں فلسطین کے علاقے ”غزہ“ میں پہنچ کر بیمار پڑ گئے اور پھر وہیں ان کی وفات ہو گئی۔

ادھران کی وفات کے بعد مدینہ میں ان کے بیٹے کی ولادت ہوئی جس کا نام اس کی ماں نے شبیر کہا (اسے شبیہ الحمد بھی کہا جاتا تھا)۔ ہاشم کی اس شادی اور پھر اس بیٹے کی پیدائش کے باارے میں کہ میں ہاشم کے بھائی مُطلب کے سوا کسی کو علم نہیں تھا، البتہ مطلب نے بھی کہی اپنے اس بھتیجے کو دیکھا نہیں تھا۔

اب مُطلب کے دل میں بھائی کیلئے احسان مندی کے جذبے کے تحت جب یہ خواہش پیدا ہوئی کہ وہ بھائی کے احسان کا بدلہ چکائے (کیونکہ بھائی نے اسے اپنا جانشیں مقرر کیا تھا) تو اس مقصد کیلئے اس نے سوچا کہ بھائی کے اس بیٹے کو اپنا جانشیں مقرر کرے جو کہ پیدائشی طور پر ہی باپ کی شفقت و محبت سے محروم ہے اور مکہ سے بہت دور گناہی کی زندگی بسر کر رہا ہے۔ چنانچہ وہ ایک روز اس کی تلاش میں مدینہ جا پہنچا، بھتیجے سے ملاقات ہوئی، اپنے فوت شدہ پیارے بھائی کی اس یادگار پر جب پہلی نگاہ پڑی تو مُطلب کی آنکھیں بھرا نہیں، اور دیر تک اسے گلے لگائے رکھا..... اس کے بعد آدم کا مقصد بیان کیا اور ساتھ چلنے پر اصرار کیا۔ بھتیجے نے پہلی تو انکار کیا، لیکن جب مُطلب نے زیادہ اصرار کیا تو بھتیجے نے کہا کہ میری ماں سے پوچھ لیجئے، میرے باارے میں وہ جو فصلہ کریں گی وہی آخری فصلہ ہو گا.....! نوجوان کے دل میں ماں کیلئے اتنی اہمیت..... یہ سوچ کر مطلب کے دل میں بھتیجے کی قدر مزید بڑھ گئی اور اس کی ماں سے اس باارے میں بات کی، لیکن وہ اپنے لخت جگر کو نظر وہ سے دور کرنے اور پر دلیں بھتیجے پر کسی صورت آمادہ نہ ہوئی۔

مُطْلِب نے منت سماجت کرتے ہوئے کہا کہ تمہارا بیٹا کوئی پر دیس نہیں جا رہا، بلکہ وہ تو اپنے ہی آباً اجداد کے شہر ”مکہ“ جا رہا ہے، جہاں یہ کسی اجنیٰ یا پر دیسی کی طرح کسی پرستی کی زندگی نہیں، بلکہ اپنے آباً اجداد کی طرح شان و شوکت کی زندگی بسر کرے گا اور اپنے باپ کی طرح اپنی قوم کا سردار ہو گا..... اس پر بھی شبیہ کی ماں راضی نہ ہوئی، تب مطلب نے کہا کہ اس سرداری و سربراہی سے بھی بڑھ کر یہ کہ تمہارا یہ بیٹا وہاں اللہ کے گھر کا متولی ہو گا..... اس سے بڑا اور کیا شرف ہو سکتا ہے.....؟ تب شبیہ کی ماں اسے اپنے بچا کے ہمراہ مکہ بھیجنے پر رضا مند ہو گئی، یوں مُطْلِب اپنے فوت شدہ بھائی ہاشم کی اس نشانی کو ہمراہ لئے ہوئے مدینہ سے مکہ کی جانب روانہ ہو گیا۔

یہ سفر طے کرنے کے بعد مُطْلِب جب اپنے بھتیجے شبیہ کو لئے ہوئے مکہ پہنچا تو لوگوں نے دیکھا کہ ان کے سردار کے ہمراہ اونٹ پر ایک نوجوان بھی سوار ہے، تب وہ کہنے لگے کہ دیکھو ہمارا سردار اپنے لئے ایک نیا غلام خرید لایا ہے۔ جس پر مطلب نے انہیں تنبیہ کرتے ہوئے کہا کہ یہ کوئی غلام نہیں، یہ میرا بھتیجا ہے، اور یہی تمہارا مستقبل کا سردار بھی ہے، کیونکہ میں نے اسے اپنا جانشیں مقرر کیا ہے۔

اس کے بعد مکہ میں مُطْلِب نے اپنے اس بھتیجے کے ساتھ ہمیشہ اس قدر رشقت و محبت اور لاڈ پیار کا معاملہ روا رکھا کہ بچا کے اس حسن سلوک اور شفقت و مہربانی سے متاثر ہو کر بھتیجے نے زندگی بھر خود کو اپنے اصل نام (شبیہ) کی بجائے ”عبدالمطلب“ ہی کہلانا پسند کیا.....!

یہی عبدالمطلب ہمارے پیارے نبی ﷺ کے دادا محترم ہیں، اور انہوں نے ہی ہمارے نبی ﷺ کا اسم گرامی ”محمد“ تجویز کیا تھا۔

☆..... مطلب کی وفات کے بعد ان کے یہ پتختے عبدالمطلب قبیلے کے سردار اور متولی کعبہ مقرر ہوئے، یہ بہت ہی وجیہ اور باوقار انسان تھے، مکہ میں انہیں انہائی عزت و احترام اور قدر و منزلت کی نگاہ سے دیکھا جاتا تھا، ان کے دور میں دواہم ترین اور قابل ذکر واقعات پیش آئے جن کا مختصر تذکرہ درج ذیل ہے:

### (۱) زمزم کی کھدائی:

زمزم کا چشمہ تو دراصل اللہ کے حکم سے حضرت ہاجرہ اور ان کے لخت جگہ حضرت اسماعیل علیہ السلام کیلئے جاری کیا گیا تھا، لیکن صد یوں تک جاری رہنے کے بعد ایک مرحلہ ایسا آیا جب مکہ میں کسی قبائلی جنگ کے موقع پر جب مخالف قبیلہ غالب آگیا تو جاتے جاتے حرب و ستور مختلف قسم کی لوٹ مار مچانے اور توڑ پھوڑ کرنے کے ساتھ ساتھ ایک حرکت یہ بھی کی کہ زمزم کا کنوں وہ لوگ بند کر گئے، کیونکہ زندگی کا تمام دار و مدار تو پانی پر تھا، لہذا دشنی کے طور پر گویا وہ اہل مکہ کیلئے زندگی کا سامان ہی بر باد کر گئے۔ اور پھر مرور زمانہ کے ساتھ نوبت یہاں تک پہنچی کہ لوگ اس کا محل وقوع تک بھول گئے کہ یہ کنوں تھا کہاں.....؟

آخر عبدالمطلب جب قوم کے سردار اور متولی کعبہ بنے تو ایک رات انہوں نے خواب میں دیکھا کہ کوئی انہیں زمزم کے کنوں کی کھدائی کا حکم دے رہا ہے، جس پر وہ بہت جیران ہوئے، پھر دوسری رات اور پھر اس کے بعد متواتر تیسری رات بھی یہی خواب دیکھا، اور تیسری رات مزید بھی ہوا کہ خواب میں اس شخص نے انہیں زمزم کے کنوں میں کا محل وقوع بھی دکھایا..... اور حکم دیا کہ اس جگہ کھدائی کرو۔

چنانچہ عبدالمطلب نے اپنے بڑے بیٹے حارث کو ہمراہ لے کر اس مقام پر کھدائی شروع کی، قبیلے والوں کو جب اس بات کا علم ہوا تو وہ سب مصروف ہو گئے کہ اس کام میں ہم سب بھی

آپ کے ساتھ شریک ہوں گے تاکہ ہم بھی اس شرف اور اعزاز کے حقدار بن سکیں، لیکن عبدالمطلب نے ان کا یہ مطالبہ تسلیم کرنے صاف انکار کر دیا، البتہ اس موقع پر ان لوگوں کے شدید اصرار اور مسلسل دباؤ کی وجہ سے عبدالمطلب اس قدر پریشان ہوئے کہ انہوں نے منت مانی کہ ”یا اللہ اگر تو مجھے دس بیٹے عطا کرے اور وہ سب جوان ہو کر میرے دست و بازو بن جائیں (تاکہ آئندہ کوئی مجھے اس طرح پریشان کرنے کی جرأت نہ کر سکے) تو میں ان میں سے ایک بیٹا بطور شکر تیرے اس گھر کے سامنے قربان کروں گا۔.....“۔ اس سے بخوبی اندازہ کیا جاسکتا ہے کہ اس سلسلہ میں عبدالمطلب کو اپنی قوم کی طرف سے کس قدر دباؤ کا سامنا کرنا پڑا ہوگا۔

لیکن اس قدر شدید دباؤ کے باوجود فقط یہی دونوں باب پیٹا ہی اس کھدائی میں مسلسل مشغول رہے، یہاں تک کہ آخر کئی روز کی محنتِ شاقہ کے بعد زمزم کا پانی نمودار ہو گیا، جو کہ آج تک جاری ہے، اور خلقِ خدا اس سے خوب مستفید ہو رہی ہے۔

الغرض زمزم کی کھدائی کا کام انہی دونوں باب پیٹانے ہی بلا شرکت غیرے مکمل کیا، الہذا یہ کنوں حضرت ابراہیم علیہ السلام کے فرزندِ جلیل حضرت اسماعیل علیہ السلام کے علاوہ عبدالمطلب کی بھی یادگار ہے۔

## (۲) واقعہ اصحاب الفیل:

دوسرا اہم اور قابل ذکر واقعہ جو عبدالمطلب کے دور میں پیش آیا اور جس کا تذکرہ قرآن کریم میں سورۃ الفیل میں بھی موجود ہے، وہ یہ کہ ملکِ یمن کا بادشاہ جس کا نام ابرہہ تھا جب اسے اس بات کا علم ہوا کہ ملکہ میں ایک گھر ہے جسے لوگ اللہ کا گھر کہتے ہیں اور اس کی انتہائی تعظیم و تکریم کرتے ہیں تو اس نے اس گھر یعنی کعبۃ اللہ کو منہدم کرنے کا فیصلہ کیا۔

کعبۃ اللہ کو منہدم کرنے کی اس ناپاک و منوم خواہش کے پیچھے اصل اور براہ راست حرکات و اسباب کیا تھے؟ اور پھر یہ کہ جب وہ اس مقصد کیلئے یمن سے روانہ ہوا، اور پھر جب مکہ کی حدود میں پہنچا تو اس دوران کیا کیا ہوا.....؟ اس سلسلے میں کافی تفصیل ہے۔

خلاصہ یہ کہ کعبۃ اللہ کو منہدم کرنے کی غرض سے وہ اپنا لشکر جرار لئے ہوئے مکہ کی حدود میں داخل ہوا اور کعبۃ اللہ کی طرف پیش قدمی کی، اس لشکر میں بڑی تعداد میں ہاتھی بھی موجود تھے، جو غالباً جنگی مقاصد کیلئے استعمال کے علاوہ مزید یہ کہ کعبۃ اللہ کو منہدم کرنے کی غرض سے بھی لائے گئے تھے۔

جب یہ لشکر مکہ مکرمہ کے مضافات میں منی کے مقام پر پہنچا تو اچانک فضاء میں اللہ کی قدرت سے چھوٹے چھوٹے پرندوں کے غول نمودار ہوئے، ہر پرندے نے اپنی چونچ اور پنجوں میں کنکریاں تھامی ہوئی تھیں، اور اس کے لشکر کے عین اوپر پہنچ کر ان پرندوں نے وہ کنکریاں ان پر بر سادیں، جس سے وہ تمام لشکر ہاتھیوں سمیت نیست و نابود ہو گیا، اور یوں اللہ نے اپنے گھر کی خود حفاظت فرمائی۔

جس سال مکہ مکرمہ میں یہ واقعہ پیش آیا اسی سال وہاں رسول اللہ ﷺ کی ولادت باسعادة ہوئی۔

☆ ..... عبد اللہ: (رسول اللہ ﷺ کے والد گرامی)

عبدالمطلب نے زمم کا کنوں کھوتے وقت جو دعا مانگی تھی وہ قبول ہوئی، اللہ نے انہیں دس بیٹے عطا کئے، جو سب کے سب جوان ہوئے اور اپنے باپ کے دست و بازو بنے، ان دس جوان بیٹوں میں عبد اللہ سب سے خوبصورت اور باپ کے بہت لاذ لے تھے۔

اب عبدالمطلب کو اپنی قسم پوری کرنے کی فکر لاحق ہوئی، بیٹوں کو اپنی قسم کے بارے میں بتایا تو سب ہی بیٹوں نے باپ کے سامنے سرتسلیم خم کر دیا، جس پر قرص اندازی کی نوبت آئی، قرص کے نتیجے میں سب سے زیادہ لاڈ لے اور پیارے بیٹے یعنی عبداللہ کا نام نکلا۔ ایک روز عبداللہ کو اپنے اس لاڈ لے بیٹے کو قربان کرنے کی غرض سے جب کعبۃ اللہ کی طرف لے جانے لگے تو گھر سے روانگی کے وقت عبداللہ کی بہنوں کی حالت بگڑگئی اور وہ زور زور سے رونے لگیں، جس پر وہاں لوگوں کا مجمع اکٹھا ہو گیا، سرداران قریش بھی آپنچے، ان سرداران قریش اور بہت سے عزیز و احباب نے اصرار کیا کہ عبداللہ کو قربان کرنے کی بجائے قسم پوری کرنے کا کوئی اور استہ تلاش کیا جائے، ان لوگوں کے اس اصرار کے نتیجے میں عبداللہ کے بھائیوں میں سے ابوطالب نے بھی ہمت کی اور والد سے التجاء کی کہ عبداللہ کو قربان نہ کیا جائے..... کوئی اور استہ تلاش کیا جائے..... ان سب لوگوں کے شدید اصرار پر عبداللہ کو قسم پوری کرنے کا کہا کہ پھر تم ہی لوگ اس مسئلے کا کوئی حل مجھے بتاؤ۔ ان سب نے طے کیا کہ یثرب ( مدینہ ) میں جو ایک مشہور کا ہنہ رہتی ہے اس سے رجوع کیا جائے وہی اس مسئلے کا کوئی حل بتائیگی۔ چنانچہ یہ لوگ طویل سفر طے کر کے مکہ سے مدینہ پہنچے، وہاں پہنچ کر معلوم ہوا کہ وہ کا ہنہ تو آجکل مدینہ سے مزید آگے خیبر ہنچے، کا ہنہ سے معلوم نہیں کہ وہاں سے اس کی واپسی کب ہو گی۔ تب یہ لوگ مدینہ سے خیبر پہنچے، کا ہنہ سے ملاقات ہوئی، تمام صورت حال بیان کی، جسے سن کر اس نے دریافت کیا کہ تمہارے یہاں اگر کوئی کسی کو قتل کر دے تو اس پر مقتول کے ورثاء کو قاتل بطور فدیہ ( خون بہا ) کیا چیز اداء کرتا ہے؟ انہوں نے جواب دیا کہ ہمارے یہاں خون بہا دس اونٹ مقرر ہے۔

**یہن کر کا ہنہ نے کہا کہ ایک طرف عبداللہ اور دوسری طرف دس اونٹ رکھے جائیں اور پھر**

ان دونوں کے درمیان قرمع اندازی کی جائے۔ قرمع اندازی کی گئی، نام عبداللہ کا نکلا، کاہنہ نے کہا کہ دس اونٹ بڑھادیئے جائیں، یعنی ایک طرف عبداللہ اور دوسری طرف بیس اونٹ، چنانچہ دوبارہ قرمع اندازی کی گئی، مگر نام عبداللہ کا ہی نکلا..... اس کاہنہ کے کہنے پر ہر بار دس اونٹ بڑھتے رہے ..... اور قرمع اندازی ہوتی رہی ..... آخر جب سواونٹ ہو گئے اور قرمع اندازی کی گئی تو قرمع اونٹوں کے نام نکلا، تب کاہنہ نے کہا کہ عبداللہ کی بجائے ان سواونٹوں کو قربان کر دیا جائے، یوں فتحم پوری ہو جائیگی۔ لیکن عبدالمطلب نے مزید اطمینان کیلئے ایک بار پھر قرمع اندازی کی اور تب بھی اونٹوں کے نام ہی قرمع نکلا..... تب عبدالمطلب مطمئن ہو گئے اور انہی خوشی خبر سے واپس مکہ پہنچے اور اپنے پیارے اور لاڑلے بیٹے کے عوض سواونٹ کعبۃ اللہ کے سامنے قربان کئے اور اور ان کا گوشت اسی جگہ غریبوں اور مسکینوں کیلئے چھوڑ دیا، اور یوں عبدالمطلب بیٹے کیجان بچ جانے پر بھی خوش ہو گئے نیز یہ کہ اب انہیں اس بات کی بھی یہد خوشی تھی کہ ان کی فتحم پوری ہو گئی اور یوں ان کا رب بھی ان سے راضی ہو گیا۔

یوں ہمارے پیارے رسول ﷺ کے سلسلہ نسب میں قربانی کا واقعہ ایک بار نہیں بلکہ دوبار پیش آیا، پہلی بار حضرت ابراہیم علیہ السلام اور ان کے لخت جگر حضرت اسماعیل علیہ السلام کے ساتھ اور دوسری بار عبدالمطلب اور ان کے لخت جگر عبداللہ کے ساتھ۔

نیز یہ کہ اس واقعے کے نتیجے میں خون بہاؤں اونٹوں سے بڑھ کر اب سواونٹ مقرر ہوا جس کے نتیجے میں انسان کی قدر و قیمت بڑھ گئی۔ نیز قتل و خوز بیزی کے واقعات میں بھی کافی کمی آگئی کہ اب قتل کرنے سے پہلے ہر کوئی بار بار سوچتا کہ اب دس کی بجائے سواونٹ دینا پڑیں گے ..... اللہ نے اپنے رسول ﷺ کو ”رحمۃ للعالمین“ بنانا تھا..... یوں دینا نے آپ کی

ولادت بامعاشرت سے پہلے ہی اس ”رحمت“ کی جھلک دیکھ لی۔

☆.....عبداللہ کی شادی:

قبیلہ قریش کے سردار عبدالمطلب کے لاڈ لے بیٹھے، ان کی آنکھوں کے نور اور دل کے سرور.....یعنی عبداللہ..... جب سوانحُوں کی قربانی کے عوض قربان ہونے سے نجگٹے..... اور زندگی کا سفر رواں دواں ہو گیا..... تو عبدالمطلب کو اپنے اس خوبصورت و خوب سیرت بیٹھے کی شادی کی فکرداہن گیر ہوئی۔

قبیلہ قریش کی جو متعدد شاخیں اور پھر ان میں جو بہت سے خاندان تھے ان میں ”بنی زہرا“ کے نام سے ایک بڑا معزز خاندان تھا، اس خاندان کے سربراہ کا نام ”وہب“ تھا، وہب اپنے حسب نسب، خاندان کی سربراہی و سرداری کے علاوہ شرافت و دیانت اور اعلیٰ اخلاق و کردار کے لحاظ سے بھی بہت معروف تھے اور معاشرے میں ان کی بڑی قدر و منزلت تھی۔ وہب کی ایک نہایت چیزی اور لاڈلی بیٹھی جو کہ عصمت و عفت اور شرافت و نجابت میں اپنی مثال آپ تھی اور اسی لئے خاندان میں اس کا منفرد اور ممتاز مقام تھا، اس لاڈلی بیٹھی کا نام تھا ”آمنہ“۔

عبدالمطلب کی نظر میں اپنے لخت جگر عبداللہ کیلئے قبیلہ قریش کی بہت سی خاندانی لڑکیاں تھیں، لیکن ان کی یہ دلی خواہش تھی کہ کسی طرح عبداللہ کا رشتہ وہب کی اس بیٹی آمنہ کے ساتھ طے ہو جائے۔ چنانچہ یہی تمناول میں لئے ہوئے ایک روز وہ وہب کے گھر پہنچے، مدغی بیان کیا، اپنے بیٹھے عبداللہ کیلئے آمنہ کا رشتہ مانگا..... جسے وہب نے بخوبی قبول کر لیا۔ یوں ہمارے پیارے نبی ﷺ کے گرامی قدر والدین رشیۃ زوجیت میں نسلک ہو گئے!

اس شادی کے محض چند ہفتے بعد عبد اللہ اپنے والد کی تجارت کے سلسلے میں ملک شام کی طرف جانے والے قافلے کے ہمراہ روانہ ہو گئے، جبکہ اس دوران ان کی الہیہ مختارہ یعنی ”آمنہ“، ”امانت دارِ نورِ محمدی“ بنچکی تھیں.....!

ملک شام سے واپسی کے موقع پر راستے میں عبد اللہ بیمار پڑ گئے، اور یہ قافلہ جب مدینہ کی حدود میں پہنچا تو ان کی طبیعت اس قدر ناساز ہو گئی کہ وہ مزید سفر جاری رکھنے کے قابل نہ رہے اور مدینہ میں ہی رک گئے (۱) جبکہ قافلہ انہیں چھوڑ کر منزل کی جانب روانہ ہو گیا..... مکہ پہنچ کر قافلے والوں نے عبدالمطلب کو جب بیٹے کی بیماری کی اطلاع دی تو وہ انتہائی پریشان اور فکر مند ہو گئے اور فوراً اپنے بڑے بیٹے حارث کو عبد اللہ کی خبر گیری کیلئے مدینہ کی طرف روانہ کیا، حارث انتہائی سرعت کے ساتھ جب یہ طویل سفر طے کر کے مدینہ پہنچ تو معلوم ہوا کہ عبد اللہ کی وفات ہو چکی ہے اور انہیں مدینہ کے محلہ ”دارالنابغہ“ میں دفن کیا جا چکا ہے..... اس پر حارث انتہائی رنجیدہ و افسوس دہ ہوا، اور فوراً ہی مکہ کی طرف واپس لوٹ گیا، اور مکہ واپس پہنچنے پر اس نے اپنے والد عبدالمطلب کو یہ افسوسناک خبر سنائی!..... انتقال کے وقت جناب عبد اللہ کی عمر صرف پچیس برس تھی، جبکہ سیدہ آمنہ کی عمر اس سے بھی کم تھی۔ یوں سیدہ آمنہ اپنے محبوب شوہر کی امانت لئے ہوئے، عین عالم شباب میں یہو ہو گئیں..... جبکہ وہ امانت ابھی اس دنیا میں آئی بھی نہیں تھی۔

(۱) مدینہ میں عبد اللہ نے خاندان ”بنو جبار“ میں قیام کیا تھا، جو کہ ان کی دادی کا خاندان تھا، بعد میں ہجرت مدینہ کے موقع پر رسول اللہ ﷺ کی اوثنی اللہ کے حکم سے جب مسلسل چلتی چلی جا رہی تھی، آخر ”بنو جبار“ کے اسی محلے میں پہنچ کر خود بخود رک گئی تھی..... آپ نے وہیں قیام فرمایا تھا اور مسجد نبوی بھی اسی مقام پر تعمیر کی گئی تھی، آپ کی مدینہ آمد کے موقع پر بنو جبار کی پیچاں نہایت والہانہ انداز میں خیر مقدمی اشعار پڑھ رہی تھیں ”طلع البدر علينا.....“

## ولادت باسعادت:

رسول اللہ ﷺ کی ولادت باسعادت سے تقریباً پانچ ہزار سال قبل اللہ کے حلیل القدر پیغمبر حضرت ابراہیم علیہ السلام نے تعمیر کعبہ کے وقت جو دعاء مانگی تھی، اس دعاء کی قبولیت کا وقت اب آپ کا تھا۔

نیز جس مقصد کی خاطر انہوں نے اپنی ذریت کے ایک حصے کو وہاں اس ویران و منسان اور بے آب و گیاہ مقام پر چھوڑا تھا..... اس مقصد کی تکمیل کا وقت اب آپ کہنچا تھا۔

مکہ کرمہ میں جس سال عام اغیل کا واقعہ پیش آیا، اسی سال اس واقعے کے تقریباً ڈیر ہ ماه بعد شہر مکہ میں آباد خاندان بنوہاشم میں ”آمنہ کے لال“ یعنی ہمارے پیارے نبی ﷺ کی ولادت ہوئی..... موسم بہار کی ایک صبح اس مبارک شہر میں ایسا پھول کھلا جس نے اپنی مہک اور خوبصورت سارے عالم کو متعطر کرنا تھا..... ایک ایسا آفتاب جگل گایا جس نے اپنی روشنی سے تمام کائنات کو بقعا نور بنانا تھا..... رشد و ہدایت کا ایسا دریچہ کھلا جس نے اس سلسلہ نبوت کی تکمیل کرنا تھی جس کی ابتداء حضرت آدم علیہ السلام سے ہوئی تھی۔

رسول ﷺ کی ولادت کے بارے میں تمام اہل علم اس بات پر متفق ہیں کہ ماہ ربیع الاول میں ولادت ہوئی، نیز دن کے بارے میں بھی سب کا اتفاق ہے کہ پیر کا دن تھا۔

البتہ تاریخ ولادت کے بارے میں اہل علم کے متعدد اقوال ہیں، جن کے مطابق تاریخ نو سے بارہ کے درمیان تھی۔ متعدد قدیم و جدید اہل علم، مؤرخین، نیز ماہرین فلکیات کی نظر میں صحیح ترین تاریخ ۹ ربیع الاول ہے۔ البتہ عام مشہور یہ ہے کہ آپ ﷺ کا یوم ولادت ۱۲ ربیع الاول ہے۔

آپ ﷺ کی ولادت باسعادت کے موقع پر من جانب اللہ متعدد اشارات و بشارات کا ظہور ہوا، مثلاً آپ ﷺ کی والدہ ماجدہ نے آپ ﷺ کی ولادت سے چند روز قل خواب میں بہت بڑی روشنی دیکھی، نیز آپ ﷺ کی ولادت کے موقع پر بہت بڑا نور دیکھا جس سے اطراف و اکناف کی ہر چیز روشن ہو گئی۔ اس کے علاوہ بعض عجیب و غریب حالات و حوادث اور غیر معمولی واقعات بھی پیش آئے، مثلاً اس وقت دنیا کی عظیم الشان اور انہائی طاقتور مملکت یعنی فارس کے سب سے بڑے آتش کدے میں مسلسل ایک ہزار سال سے روشن آگ، جس کی وہ پوجا کیا کرتے تھے، اچانک بجھائی، کسری شاہ فارس کے عظیم الشان اور فلک بوس محل کی چند بر جیاں اچانک ٹوٹ کر نیچے آگ کر گئیں اور روز میں بوس ہو گئیں.....!  
 یہ سب کچھ درحقیقت اس بات کے غیبی اشارے تھے کہ اس نومولود کو اللہ عز وجل کی طرف سے جو دین عطا کیا جائے گا وہ بہت جلد مشرق و مغرب میں ہر جگہ چھا جائیگا اور قیصر و کسری کی عظیم الشان سلطنتیں عنقریب اس کے قدموں میں ہوں گی.....!!



## ایام رضاعت و طفولت:

☆.....حليمه سعد يه کي گود میں:

رسول ﷺ کی ولادت بسعادت کے بعد سب سے پہلے آپؐ کی والدہ ماجدہ سیدہ آمنہ نے اپنے لخت جگر کو چند روز تک خود دودھ پلایا، اس کے بعد کچھ مدت کیلئے ابوالہب کی کینز رویہ نے یہ خدمت انجام دی، اور اس کے بعد یہ شرف قبیلہ بنو سعد سے تعلق رکھنے والی حليمه سعد يه کے حصے میں آیا۔

در اصل مکہ کے شرفاء میں یہ رواج تھا کہ وہ اپنے شیر خوار بچوں کو کچھ عرصہ کیلئے ”بادیہ“ (گاؤں) میں رکھنا پسند کرتے تھے، تاکہ شہر کے آلو دہ ماہول سے دور صاف سترھی اور خالص آب و ہوا میں بچے کی صحت پر خوشگوار اثرات مرتب ہوں اور اس کی نشوونما بھی اچھی ہو۔ نیز یہ کہ شہر میں چونکہ بیرونی لوگوں کی بکثرت آمد و رفت رہا کرتی ہے، لہذا ان کے ساتھ مسلسل اختلاط اور میل جوں کی وجہ سے زبان بھی خالص نہیں رہتی اور لب و ہجہ بھی متاثر ہوتا ہے، جبکہ گاؤں والوں کی زبان خالص ہوا کرتی ہے اور اس میں دوسری کسی زبان کی ملاوٹ کا احتمال نہیں ہوتا۔

چنانچہ جن دنوں رسول ﷺ کی ولادت ہوئی آپؐ کی والدہ ماجدہ نے بھی حسب دستور اپنے لخت جگر کو گاؤں بھجنے کا ارادہ کیا، اتفاق سے انہی دنوں بادیہ بنی سعد سے تعلق رکھنے والی کچھ عورتیں بچے گود لینے کی غرض سے شہر مکہ کی جانب روانہ ہوئیں، جن میں حليمه سعد يه بھی تھیں، مکہ پہنچنے کے بعد شہر میں گھوم پھر کر سب ہی عورتوں نے کوئی نہ کوئی شیر خوار بچہ گود لے لیا، جبکہ حليمه کو کوئی بچہ نہ مل سکا، البتہ ایک یتیم بچہ تھا جس کی عورت نے یہ

سوچ کر اپنا قبول نہیں کیا تھا کہ اس یتیم بچے کو گود لے کر شاید کوئی معتقل معاوضہ اور مالی فائدہ نہ مل سکے..... اور پھر یتیم بھی ایسا کہ جس نے باپ کا نام تو سنا ہو..... مگر آنکھیں باپ کی صورت دیکھنے کو ترسی ہوں ..... جس کا باپ اس کی پیدائش سے پہلے ہی اس دنیا سے رخصت ہو چکا.....!

حیمه کو چونکہ کوئی بچہ نہیں مل سکتا تھا اس لئے سوچا کہ خالی ہاتھ واپس جانے سے بہتر ہے کہ اس یتیم کو ہی قبول کر لیا جائے، چنانچہ بادلِ ناخواستہ اسے گود لے لیا..... جس یتیم بچے کو گود لینے پر حیمه رنجیدہ و دلبڑا شتہ تھیں اور اس چیز کو اپنی ناکامی تصور کر رہی تھیں..... انہیں کیا خبر تھی کہ بظاہر تو یہ ناکامی تھی ..... لیکن ایسی ناکامی پر ہزاروں کامیابیاں قربان ہو جائیں.....!

حیمه خوب بھی لا غرفاقتہ زدہ تھیں ..... الہذا بقول ان کے خود ان کے اپنے شیرخوار بیٹے کو بھی پیٹھ بھر کر دودھ پینا نصیب نہیں ہوا تھا، لیکن اُس وقت جب انہوں نے بنوہاشم کے اس ”ڈری یتیم“ کو گود لیا اور پہلی بار سے اپنا دودھ پلایا تو اس نے خوب سیر ہو کر دودھ پیا اور اس کے بعد دریتک سوتار ہا، اورتب حیمه نے اپنے حقیقی بیٹے کو بھی دودھ پلایا تو پہلی بار اس نے بھی خوب پیٹھ بھر کر دودھ پیا اور اس کے بعد وہ بھی دریتک سوتار ہا..... یہ بات حیمه اور ان کے شوہر (حارث بن عبدالعزیز) کیلئے انتہائی جیرت انگیز تھی۔ ان کی ایک بکری اور ایک اونٹی بھی اس سفر میں ہمراہ تھی، وہ دونوں بھی فاقہ زدہ تھیں اور ان کا دودھ نہ ہونے کے برابر تھا، لیکن اس روزان دونوں نے بھی خوب زیادہ دودھ دیا، حیمه اور ان کے شوہرنے کے اس روز خوب بھی بھر کر دودھ پیا۔

گاؤں سے مکہ شہر کی طرف آتے وقت کیفیت یہ تھی کہ حیمه کی گدھی کمزوری کی وجہ سے سب

سے پیچھے پیچھے چل رہی تھی اور حلیمہ کی سہیلیاں بار بار راستے میں رک کر انتظار کرتی تھیں..... لیکن اب مکہ سے گاؤں کی طرف واپسی کا وقت آیا تو کیفیت یہ ہوئی کہ حلیمہ کی وہی گدھی اس قدر چست اور تیز رفتار ہو گئی کہ سب سے آگے دوڑ نہ لگی، جس پر حلیمہ کی سہیلیاں بار بار انہیں پیچھے سے پکارتیں کہ حلیمہ رک جاؤ..... کچھ ہمارا بھی تو خیال کرو..... اور بار بار پوچھتیں کہ حلیمہ کیا یہ تہاری وہی گدھی ہے.....؟ حلیمہ جواب دیتیں کہ ہاں یہ تو ہے..... اس پر وہ کہتیں کہ **وَاللَّهِ إِنْ لَهَا لَشَانًا** ..... یعنی ”بندہ اس کی تو شان ہی نہیں ہے.....!“

اسی طرح گاؤں پہنچنے کے بعد ان کی کھتی باڑی اور غلہ و خوراک وغیرہ..... غرضیکہ ہر چیز میں نہایت تیزی کے ساتھ حیرت انگیز طور پر بہتری اور برکت کے آثار نمایاں ہوتے چلے گئے، خود حلیمہ کی صحت بھی بہت اچھی ہو گئی..... جس پر وہ دونوں میاں بیوی انتہائی حیران بھی تھے اور بہت زیادہ خوش بھی، حتیٰ کہ ایک روز حلیمہ کے شوہرن نہیں کہا: (تعلیمی **وَاللَّهِ يَا حَلِيمَةُ!** **أَلَقَدْ أَخَذْتِ نَسَمَةً مُبَارَكَةً**.....) یعنی: ”حلیمہ! یقین کرو، بخدا مجھے تو یوں لگتا ہے کہ تم یہ جو بچہ لا کی ہو یہ انتہائی مبارک ہے.....!“ اس پر حلیمہ نے برجستہ جواب دیا: (**وَاللَّهِ إِنِّي لَأَرْجُو ذَلِكَ**) یعنی: ”بخدا مجھے بھی ایسا ہی محسوس ہوتا ہے.....!“

اور یوں حلیمہ سعدیہ اور ان کے افرادِ خانہ کو اس ”دُرِّیتِم“ کی قدر و قیمت کا مکمل ادراک و احساس ہوا اور وہ اس کی بدولت فیوض و برکات کا اپنی کھلی آنکھوں سے مسلسل مشاہدہ بھی کرتے رہے اور خوب مستفید و مستفیض بھی ہوتے رہے.....!

**دو سال دیکھتے ہی دیکھتے گزر گئے.....** حلیمہ کا دل بالکل نہیں چاہتا تھا کہ یہ بچہ ان کی آنکھوں

سے واپس چلا جائے، لیکن مدیر رضاعت پوری ہو چکی تھی، لہذا بادل ناخواستہ وہ اسے اس کی والدہ کے پاس مکہ لے گئیں، بچے کی والدہ نے اپنے لخت جگر کی اتنی اچھی صحت دیکھی تو انتہائی خوش ہوئیں، ماں کی یہ خوشی دیکھ کر حیمہ نے موقع مناسب سمجھا اور ڈرتے ڈرتے کہا کہ ”آپ دیکھ رہی ہیں کہ گاؤں کی صاف ستری فضاء میں بچے کی صحت کتنی عمدہ ہے، لیکن اب مجھے یہ فکر ستارہ ہی ہے کہ کہیں ایسا نہ ہو کہ اب یہاں شہر میں اس کی صحت خراب ہو جائے..... اس لئے میں چاہتی ہوں کہ ..... اگر آپ اجازت دیں تو میں بچے کو مزید کچھ عرصہ کیلئے واپس اپنے ہمراہ لے جاؤں ..... بی بی آمنہ دیکھی ہی چکی تھیں کہ بادیہ بنی سعد میں رہتے ہوئے بچے کی صحت خوب عمدہ ہے اور وہاں کی آب وہاں کو خوب موافق آئی ہے، نیز انہوں نے اپنے لخت جگر کیلئے حیمہ کا جب یہ جذبہ اور پیار بھی دیکھا تو وہ مسکرا کیں اور مزید کچھ عرصہ کیلئے بچے کو لے جانے کی اجازت دے دی۔

## ☆ ..... حادثہ شقی صدر:

حیمہ اس بچے (رسول ﷺ) کی واپسی پر بہت خوش تھیں، اور یوں بادیہ بنی سعد میں مزید تین سال (یعنی کل پانچ سال) گزر گئے، لیکن ایک روز نہایت عجیب واقعہ پیش آیا جس کی وجہ سے حیمہ انتہائی خوفزدہ اور پریشان ہو گئیں۔ ہوا یہ کہ یہ بچہ ایک روز جب گاؤں کے دوسرے ہم عمر بچوں کے ہمراہ کھیل کو دیں مشغول تھا کہ اچانک وہاں کوئی اجنبی نمودار ہوا، اور اس نے بچے کو زمین پر لٹا کر اس کا سینہ چاک کر دیا..... دوسرے بچوں نے جب یہ منظر دیکھا تو فوراً ڈرتے ہوئے حیمہ کے گھر پہنچے اور بتایا کہ کسی نے محمد ﷺ کو قتل کر دیا ہے۔ حیمہ انتہائی پریشانی کے عالم میں وہاں پہنچیں تو دیکھا کہ گھبراہٹ کی وجہ سے آپؐ کے چہرے کارنگ قدرے بدلا ہوا ہے۔

درحقیقت وہ اجنبی شخص جبریل امین علیہ السلام تھے جو اللہ کے حکم سے وہاں آئے تھے، انہوں نے رسول اللہ ﷺ کا سینہ چاک کر کے قلب مبارک باہر نکالا، اور اس میں سیاہ نقطے کی مانند بجھے ہوئے خون کا ایک چھوٹا سا نکلڑا نکال کر یہ کہتے ہوئے پھینک دیا کہ ”یہ شیطان کا حصہ ہے“ (یعنی اس حصے کو دل سے نکال کر پھینک دیتا کہ شیطان کبھی آپ پر غالب نہ آسکے) پھر آپ کے دل کو سونے کی طشتی میں رکھ کر آب زمزم سے دھویا، اس میں ایمان و حکمت کا جوہر بھرا، اور پھر اسے اسی طرح جوڑ کر سینے میں اس کے مقام پر رکھ دیا۔ (۱) دراصل یہ اللہ سبحانہ و تعالیٰ کی طرف سے اپنے حبیب ﷺ کیلئے ایک قسم کار و حافنی آپریشن اور سماں عصمت تھا۔

اس حادثہ کی وجہ سے حلیمه سعدیہ بہت زیادہ گھبرا گئیں، اور آپ کی سلامتی کو مد نظر رکھتے ہوئے چند روز بعد آپ گومکہ شہر میں آپ کی والدہ ماجدہ کے پاس چھوڑا گئیں۔

☆.....والدہ کی کفالت میں:

بادیہ بنی سعد میں تقریباً پانچ سال گذارنے کے بعد آپ ﷺ اپنی والدہ کے سایہ شفقت میں واپس پہنچ گئے۔ جب چھ سال کے ہوئے تو والدہ نے اپنے شوہر نامار (یعنی عبد اللہ بن عبدالمطلب) سے خلوص ووفاء کے اظہار کے طور پر مدینہ کا سفر کیا، اس سفر میں کمسن بیٹی (یعنی آپ ﷺ) کو بھی یہ سوچ کر ہمراہ لیا کہ بیٹی کو باپ کی شکل دیکھنا تو نصیب نہ ہو سکا..... کم از کم اب اسے باپ کی قبر کی زیارت ہی نصیب ہو جائے۔ اس سفر میں کنیرام ایکس بھی ہمراہ تھیں، کمسن بچہ اس طویل اور کھنڈن سفر میں مناظر فطرت کا بغور مطالعہ و مشاہدہ کرتا رہا،

(۱) ملاحظہ ہو حدیث: ان رسول اللہ ﷺ اتھا جبریل و هو يلعب مع الغلمان ، فصرعه فشق عن قلبہ فاستخرجه ..... (مسلم: ۱۴۶)۔

اس مختصر قافلے نے مدینہ میں تقریباً ایک ماہ قیام کیا۔ (۱)

### ☆.....والدہ کی وفات:

آپ ﷺ کی والدہ بی بی آمنہ مدینہ میں تقریباً ایک ماہ قیام کے بعد جب مکہ کی طرف واپس روانہ ہوئیں تو راستے میں انہائی تند و تیز اور گرم صحرائی ہوا تو نے آلیا، جس کی وجہ سے شدید بیمار پڑ گئیں، راستے میں علاج کا کوئی انتظام تھا اور نہ ہی راحت و آرام کا کوئی بندوبست..... چند روز کی اس عالالت کے بعد آخر مدینہ اور مکہ درمیان ”ابواء“ نامی مقام پر اس جہان فانی سے کوچ کر گئیں.....! اور انہیں اسی مقام پر ہی دفن کر دیا گیا۔  
 کمسن بچے نے اپنی معصوم آنکھوں سے ماں کو یوں پر دلیں میں نزع اور موت کی کشمش سے گزرتے دیکھا..... جس سے اس کا گداز قلب مزید بڑھ گیا۔

### ☆.....دادا کی کفالت میں:

ام ایکن جو اس سفر میں ہمراہ تھیں، پر دلیں میں بی بی آمنہ کی عالالت اور پھر وفات کے بعد اس کمسن بچے کو ہمراہ لئے ہوئے مکہ پہنچیں اور وہاں اسے اس کے دادا عبدالمطلب کے حوالے کر دیا.....! یہ بچہ اس سفر کیلئے ماں کی الگی تھامے ہوئے جب گھر سے روانہ ہوا تھا

(۱) آپ ﷺ جب بعد میں مکہ سے ہجرت کر کے مدینہ پہنچ اور وہاں مستقل قیام کیا، تب ایک روز آپ جب بنو جار کے ایک محلے سے گزر رہے تھے آپ کی نگاہ اس مکان پر پڑی جہاں آپ نے بچپن میں اپنی والدہ ماجدہ کے ہمراہ سفر مدینہ کے موقع پر قیام کیا تھا، اتنا عرصہ گزر جانے کے باوجود آپ نے اس مکان کو پہچان لیا، اور پھر ان آٹھ بھری میں فتح مکہ کی غرض سے مدینہ سے مکہ کی جانب سفر کے دوران راستے میں ابواء نامی مقام پر آپ اپنی والدہ کی قبر پر بھی گئے، اور وہاں خوب روئے، جیسا کہ حدیث کے الفاظ ہیں زار النبی ﷺ قبرِ اُمّہ فَبَكَى وَ أَبْكَى مَنْ حَوَلَهُ ..... ”یعنی آپ نے اپنی والدہ کی قبر کی زیارت کی اور تب آپ خود بھی روئے اور دوسروں کو بھی رلایا.....“ (مسلم: ۹۷۶)۔

تب سر پر باب کا سایہ نہ تھا..... اور اب اس طویل اور تھکا دینے والے سفر کے بعد جب واپس مکہ میں اپنے گھر پہنچا تو کیفیت یہ تھی کہ ماں کی متاثر بھی محروم ہو چکا تھا.....!  
یوں ہمارے پیارے رسول ﷺ اپنی پیاری ماں کی وفات کے بعد اب اپنے دادا محترم یعنی جناب عبدالملکب کی کفالت میں آگئے، اُس وقت آپؐ کی عمر مبارک چھ سال تین ماہ اور دس دن تھی۔ (۱)

دادا نے جب اپنے اس پتیم پوتے کو اپنے دامن کفالت و تربیت میں لیا تو بھی بھر کر اسے پیار دیا، اسے اپنی جان سے بھی زیادہ عزیز رکھا، اور اپنے بچوں سے بھی بڑھ کر اس کے ساتھ ہمیشہ لاڈ اور پیار کیا۔

عبدالملکب آپ ﷺ کو ہمیشہ اپنے ساتھ بٹھا کر کھانا کھلاتے، دن بھر آپؐ کو اپنے ساتھ ہی رکھتے، اور رات کو جب آپؐ سو جاتے تو وہ بار بار اٹھ کر آپؐ کی خبر گیری کیا کرتے۔

عبدالملکب چونکہ اپنے قبیلہ کے سردار ہونے کے علاوہ متولی کعبہ بھی تھے اس لئے کعبۃ اللہ کے قریب ان کیلئے خاص مند بچھائی جاتی تھی جس پر کبھی کسی کو بیٹھنے کی جرأت نہوتی، یہاں تک کہ ان کے اپنے بیٹے بھی جب وہاں آتے تو اس مند کے آس پاس بیٹھ جاتے..... مگر آپؐ عبدالملکب ہمیشہ اس مند خاص پر اپنے ساتھ ہی بٹھاتے، اگر کبھی کوئی آپؐ کو وہاں سے اٹھانے کی کوشش کرتا تو عبدالملکب یوں کہتے: دُعُوا إِبْنِي! فَوَاللهِ إِنَّ لَهُ لَشَانًا..... یعنی: ”میرے بیٹے کو یہیں بیٹھا رہنے دو، کیونکہ اللہ کی قسم اس کی تو شان بڑی نہیں ہے.....“، اور ساتھ ہی فرط محبت سے آپؐ کی پشت پر ہاتھ پھیرتے اور آپؐ کے اس انداز شاہانہ اور استغناء کو دیکھ کر خوش ہوا کرتے۔

(۱) الفصول فی سیرۃ الرسول، اذ ابن کثیر، صفحہ: ۹۳۔

لیکن آپ دادا کی اس شفقت سے بھی جلد ہی محروم ہو گئے جب یہاں سال کی عمر پا کر یہ شفقت و مہربان دادا بھی رائی ملک عدم ہو گئے، اور مکہ مکرمہ میں محلہ جون میں دفن ہوئے۔

جب ان کا جنازہ اٹھا تو آپ ﷺ بھی ساتھ تھے، شدتِ غم اور فرطِ محبت سے اُس وقت آپ جنازے کے ہمراہ روتے جا رہے تھے!.....

اُس وقت آپ کی عمر مبارک صرف آٹھ سال دو ماہ اور دس دن تھی۔ (۱)

### ☆ ..... ابوطالب کی کفالت میں:

رسول ﷺ کے دادا محترم عبدالمطلب نے وفات سے قبل وصیت کی تھی کہ ان کے بعد آپ کی کفالت و تربیت آپ کے پچا ابوطالب کے ذمہ ہوگی، چنانچہ ابوطالب نے اس عظیم ذمہ داری کو بہت ہی احسن طریقے سے تادم آخربنحا یا، آپ سے وہ اس قدر محبت رکھتے تھے کہ آپ گوہیشہ اپنی اولاد سے بھکر چاہا اور اپنے بچوں پر مقدم رکھا، جب سوتے تو آپ گوساتھ لے کر سوتے، اور جب باہر جاتے تو آپ گوساتھ لے کر جاتے۔

یوں زندگی کے دن گذرتے رہے..... وقت کا پہیہ چلتا رہا..... اور آپ ابوطالب کی زیر سر پرستی بچپن اور کم سنی کی حدود سے گذرنے کے بعد اڑکپن کی عمر میں داخل ہو گئے اور اب کچھ ہوش سننہالا تو محسوس کیا کہ پونکہ آپ کے مشفق و محسن پچا قلیل المال اور کثیر العیال ہیں، لہذا تلاشِ معاش کے سلسلہ میں ان کا ہاتھ بٹانا چاہئے۔ چنانچہ اس جذبے کے تحت آپ نے اس دور میں بکریاں بھی چڑائیں اور محنت و مشقت بھی کی۔ (۲)

(۱) البدایۃ والنهایۃ لا بن کثیر، وغیرہ۔

(۲) یہاں یہ ذکر ہے کہ ابوطالب کی معاشی نگاری کی بڑی وجہ یہ تھی کہ وہ متولیِ کعبہ بھی تھے، جاج کی خدمت، دیکھ بھال اور مہمان نوازی اپنی کے ذمہ تھی، جسے اس دور کے رواج کے مطابق وہ اپنے لئے بڑا فرشتھتھے اور اس راہ میں بڑی فراغدی کے ساتھ اپنامال خرچ کیا کرتے تھے۔

## مرحلہ شباب:

☆.....تجارت:

چونکہ مکہ اور اس کے مضافات میں زراعت کا کہیں کوئی وجود نہیں تھا، لہذا قریش کی معیشت کا تمام تر انحصار تجارت پر تھا۔ بنوہاشم کے جدا مجدد یعنی خود ہاشم کا بھی یہی ذریعہ معاش تھا، اور اب ابوطالب کا بھی یہی پیشہ تھا۔

رسول ﷺ نے بچپن اور پھر بڑکپن کی منزلیں طے کرنے کے بعد نوجوانی کے مرحلے میں جب قدم رکھا تو آپؐ نے بھی تجارت کوئی اپنا ذریعہ معاش بنایا، اور اس دور میں اپنے سر پرست اور مشفق چچا ابوطالب کے ہمراہ آپؐ نے متعدد تجاری سفر بھی کئے۔ ان دونوں تجارت کے حوالے سے چہار سو آپؐ کے حسن معاملہ، راست بازی اور امانت و دیانت کے چرچے ہونے لگے، اپنے اور پرانے، دوست و شمن سبھی آپؐ کو ”صادق و امین“ کے لقب سے پکارنے لگے !!.....

☆.....حضرت خدیجہ رضی اللہ عنہا سے نکاح:

خدیجہ بنت خویلدا نہائی شریف نفس اور صاحبِ حیثیت خاتون تھیں، مکہ میں ان کا خاص مقام و رتبہ تھا اور قریش کے عوام و خواص سبھی انہیں نہایت عزت و عظمت کی نگاہ سے دیکھتے تھے۔

حضرت خدیجہ رضی اللہ عنہا کا سلسلہ نسب پانچویں پشت میں رسول ﷺ کے خاندان سے جا ملتا ہے، وہ بیوہ تھیں، اپنی شرافت نفس پا کیزگی اخلاق اور عرفت و عصمت کی وجہ سے زمانہ جاہلیت میں بھی لوگ انہیں ”طاهرا“ کے لقب سے پکارا کرتے تھے۔

حضرت خدیجہ رضی اللہ عنہا کا کاروبار اس قدر سعی پیانا نے پر تھا کہ اہل مکہ کا جب کوئی تجارتی قافلہ روانہ ہوتا تو اس میں اکثریت حضرت خدیجہؓ کے مال و اسباب سے لدے ہوئے اونٹوں کی ہوتی، اپنے کاروباری امور کی انجام دہی گنگرانی کی غرض سے حضرت خدیجہؓ مختلف اشخاص کی خدمات حاصل کیا کرتی تھیں۔

انہی دنوں حضرت خدیجہؓ کو جب رسول ﷺ کی راست بازی اور امانت و دینت کی خبریں ملیں تو انہوں نے آپؐ کو یہ پیغام بھجوایا کہ آئندہ جو تجارتی قافلہ مکہ سے ملک شام کیلئے روانہ ہو گا اس کی گنگرانی آپؐ کریں، ساتھ ہی معقول معاوضے کا بھی وعدہ کیا۔

آپؐ نے اپنے سرپرست و مشقق پچاaboطالب سے مشورے کے بعد اس پیشکش کو قبول فرمایا اور سفر شام کیلئے تیار ہو گئے۔

چنانچہ آپؐ حضرت خدیجہ رضی اللہ عنہا کا مال تجارت لے کر ملک شام کی طرف روانہ ہوئے، توفیق الہی سے اس سفر میں بہت زیادہ منافع ہوا۔ حضرت خدیجہ رضی اللہ عنہا نے ”میسرہ“ نامی اپنا ایک غلام بھی اس سفر میں آپؐ کے ہمراہ روانہ کیا تھا، اس نے واپس مکہ پہنچنے پر حضرت خدیجہؓ کے سامنے آنکھوں دیکھا حال بیان کیا، آپؐ کی راست بازی، معاملہ فہمی، پرہیزگاری، امانت و دینت، فہم و فراست، حسن تعامل، و دیگر صفاتِ حمیدہ کا تذکرہ کیا، یہ سب کچھ حضرت خدیجہؓ کیلئے انتہائی فرحت و مسرت اور اطمینان کا باعث بنا۔

حضرت خدیجہؓ اس سے قبل دوبار یہود ہو چکی تھیں، ان کا پہلا نکاح عقیق مخزوں سے اور پھر اس کی موت کے بعد دوسرا نکاح ہند شہی سے ہوا تھا۔

دوسری بار بھی جب وہ یہود ہو گئیں تو ان کے مقام و رتبے اور مال و دولت کی وجہ سے بڑے بڑے سرداران قریش متعدد بار انہیں پیغام نکال بھجوا چکے تھے، لیکن حضرت خدیجہؓ اپنی

ذہانت و فہم و فراست کی وجہ سے اس حقیقت کو خوب جان پکھی تھیں کہ ان میں سے کوئی بھی مخلص نہیں ہے، یہ سمجھی لوگ لا پچھی اور محض مال و جمال کے بھوکے ہیں..... اسی لئے وہ ایسے تمام پیغامات کو رد کر چکی تھیں۔

ایسے میں رسول اللہ ﷺ جب حضرت خدیجہؓ مال تجارت لے کر گئے اور اس سفر میں منافع بہت زیادہ ہوا..... اور پھر یہ کہ سفر سے واپسی پر آپؐ نے حضرت خدیجہؓ واں تجارت کا حساب و کتاب پیش کیا..... اور چپ چاپ چل دیئے.....!

حضرت خدیجہ رضی اللہ عنہا اس سوچتی ہی رہ گئیں کہ کس قدر عجیب و غریب ہے یہ نوجوان..... کس قدر رضاچا اور مخلص ہے یہ انسان..... کس قدر پچھی اور صاف ستری ہے اس کی تجارت..... کتنی مخصوصیت ہے اس کی ہر ادائیں..... دوسروں کی نسبت منافع کس قدر زیادہ لایا ہے..... لیکن معاوضے کے معاملے میں کوئی تقاضا نہیں..... کوئی مطالہ نہیں..... کوئی بحث و تکرانہیں..... معاوضہ جو ملابس چپ چاپ قبول کر لیا.....!

حضرت خدیجہ رضی اللہ عنہا کیلئے یہ سب کچھ انتہائی باعثِ حرمت تھا..... ایک طرف مسلسل پیغامات پھینے والے بڑے بڑے سردار ان قریش جو کہ دراصل مال و جمال کے بھوکے تھے..... اور دوسری طرف سید حاسادھا، سچا، مخلص اور اس قدر قناعت پسند، متکل و قانون فتم کا یہ نوجوان.....!

حضرت خدیجہ رضی اللہ عنہا کو آپ ﷺ کی بھی ادا بھا گئی، اور وہ سمجھ گئیں کہ یہی تو ان کی وہ متارع گشیدہ ہے جس کی وہ مدت سے متناشی تھیں.....!

تب حضرت خدیجہؓ نے اپنے دل کی بات اپنی ایک خاص رازدار سہیلی نفیسه بنت منورہ سے کہی، اور انہیں آپ ﷺ کی طرف پیغام نکاح لے کر جانے کو کہا۔ نفیسه نے یہ پیغام آپؐ

تک پہنچایا، جس پر آپ ﷺ نے اپنے چھاؤں خصوصاً جناب ابو طالب اور حضرت حمزة سے مشورہ کیا، ان دونوں نے اس رشتے کی تائید کی، اور پھر یہ دونوں آپ ﷺ کی طرف سے اظہار رضامندی کے طور پر حضرت خدیجہؓ کے چھا عمر و بن اسد کے پاس پہنچے اور آپؓ کی طرف سے رضامندی کی انہیں اطلاع دی، اور یوں آپ ﷺ اور حضرت خدیجہؓ رضی اللہ عنہا اس رشتہ ازدواج میں مسلک ہو گئے، اور یہ مبارک ترین رشتہ حضرت خدیجہؓ رضی اللہ عنہا کی وفات تک، یعنی مسلسل چھپیں برس قائم رہا۔

رسول ﷺ کی یہ پہلی شادی تھی، جبکہ حضرت خدیجہؓ اس سے قبل دوبار بیوہ ہو چکی تھیں، اس شادی کے وقت آپ ﷺ کی عمر مبارک چھپیں سال، جبکہ حضرت خدیجہؓ کی عمر چالیس سال تھی۔

### بعض فضائل ام المؤمنین حضرت خدیجہؓ رضی اللہ عنہا:

ام المؤمنین حضرت خدیجہؓ رضی اللہ عنہا کے مقام و رتبے کا اندازہ اس بات سے ہو جانا چاہئے کہ ایک بار جریل امین علیہ السلام جب رسول ﷺ کے پاس تشریف لائے تو فرمایا: (یا رَسُولَ اللَّهِ! هذِهِ خَدِيجَةٌ قَدْ أَتَتْتَ، مَعَهَا إِنَاءٌ وَ طَعَامٌ، فَإِذَا أَتَتْكَ فَاقْرِأْ عَلَيْهَا السَّلَامَ مِنْ رَبِّهَا وَمَنِيْ، وَبَشِّرْهَا بِبَيْتٍ فِي الْجَنَّةِ مِنْ قَصَبٍ، لَا صَحْبَ فِيهِ وَلَا نَصَبَ) (۱) یعنی: (اے اللہ کے رسول! یہ خدیجہؓ چلی آرہی ہیں، ایک برتن اور کچھ کھانا لئے ہوئے..... جب وہ آپ کے پاس آئیں تو آپ انہیں ان کے رب کی طرف سے نیز میری طرف سے سلام کہیں، اور انہیں جنت میں ایسے گھر کی خوشخبری بھی سنائیں جو ہیرے کا بنا ہوا ہے، اس گھر میں نہ کوئی شو و شغب ہو گا اور نہ

(۱) صحیح الجامع [۲۹] صحیح بخاری [۷۴۹] [۷۴۹]

ہی کوئی تھکا وٹ)۔

حقیقت یہ ہے کہ رسول ﷺ کے ساتھ اس مبارک رشیۃ ازدواج میں مسلک ہو جانے کے بعد حضرت خدیجہ رضی اللہ عنہا پچپس برس تک مسلسل آپ ﷺ کیلئے خلوص ووفاء کا پیکر بنی رہیں، زندگی بھرا آپؐ کی خدمت و اطاعت، آپؐ کے ساتھ حسن سلوک اور عزت و احترام کی نادر مثال قائم کی۔ جبکہ آپ ﷺ کو بھی حضرت خدیجہؓ سے بے پناہ محبت تھی، آپؐ نے ان کی زندگی میں اور کوئی نکاح نہیں کیا، ان کی وفات کے بعد آپؐ زندگی بھرا نہیں یاد کرتے رہے اور مختلف مواقع پر نہایت بیتابی کے ساتھ ان کا ذکر خیر کرتے رہے۔

ایک موقع پر آپ ﷺ نے حضرت خدیجہ رضی اللہ عنہا کا تذکرہ ان الفاظ میں فرمایا:

(.....آمَنَتِ بِي إِذْ كَفَرَ بِي النَّاسُ، وَصَدَّقَتِنِي إِذْ كَذَّبَنِي النَّاسُ، وَوَاسَّتِنِي بِمَا لَهَا إِذْ حَرَمَنِي النَّاسُ، وَرَزَقَنِي اللَّهُ مِنْ أُولَادِهَا إِذْ حَرَمَنِي أُولَادُ النَّاسِ.....) (۱)

یعنی: ”خدیجہ نے اس وقت مجھ پر ایمان قبول کیا جب لوگوں نے میرے ساتھ کفر کیا، میری تصدیق کی جب لوگوں نے میرا انکار کیا، اپنے مال کے ذریعے میری مدد کی جب لوگوں نے مجھے محروم رکھا، نیز یہ کہ اللہ نے مجھے اولاد بھی انہی سے عطا فرمائی.....!“

☆ ..... مختصر تذکرہ اولادِ نبی ﷺ از حضرت خدیجہ رضی اللہ عنہا:

آپ ﷺ کی تمام اولاد بھی حضرت خدیجہؓ سے ہی تھی۔ سوائے ابراہیم کے جو حضرت ماریہ قبطیہؓ سے تھے، جن کی پیدائش بہت بعد میں مدینہ منورہ میں ہوئی، اور وہیں تقریباً ڈیرہ

سال کی عمر میں وفات بھی ہوئی)

جبکہ آپ ﷺ کی باقی تمام اولاد حضرت خدیجہ رضی اللہ عنہا کے بطن سے ہی تھی۔ یعنی قاسم، زینب، رقیہ، ام کلثوم، فاطمہ، اور عبد اللہ، رضی اللہ عنہم، جمعین۔

دونوں بیٹے قاسم اور عبد اللہ بچپن میں ہی وفات پا گئے، جس پر مشرکین مکہ باہم یوں کہنے لگے کہ محمد ﷺ کی کوئی اولادِ زینہ تو ہے نہیں، صرف بیٹیاں ہی ہیں..... لہذا ہمیں ان کے اس نئے دین کی مقبولیت اور ہر دم بڑھتی ہوئی شہرت سے پریشان ہونے کی ضرورت ہی نہیں..... کیونکہ ان کے بعد ان کی نسل کا خاتمه ہو جائے گا اور کوئی ان کا نام لیوانہیں رہیگا..... اور یوں ان کا یہ دین بھی خود بخود ختم ہو جائے گا.....!!

اس پر سورہ ”الکوثر“ نازل ہوئی، جس میں اللہ سبحانہ و تعالیٰ کی جانب سے اپنے حبیب ﷺ کی ولجوئی و تسلی کی غرض سے یہ خبر دی گئی کہ ”ابتر“ یعنی ”بے نام و نشان“ آپ نہیں، بلکہ آپ گو طعنہ دینے والے یہ بدرجنت خود بے نام و نشان ہو جائیں گے.....!!

چنانچہ حقیقت یہی ہے کہ چودہ سو تیس سال گذر جانے کے باوجود آج بھی دنیا کے کوئے کونے میں آپؐ کے نام لیا موجود ہیں، جن کی آپؐ کے ساتھ والہانہ عقیدت و محبت کا یہ عالم ہے کہ آپؐ کا نام نای اور اسم گرامی سنتے ہی ان کے دل کی دھڑکنیں تیز ہونے لگتی ہیں..... جذبات بے قابو ہونے لگتے ہیں ..... اور..... فرط عقیدت کی وجہ سے ان کی آنکھوں سے بے اختیار آنسو بننے لگتے ہیں ..... !! آج بھی مشرق و مغرب ..... شمال اور جنوب ..... دنیا کے ہر گوشے میں چہار سو چھیلی ہوئی ان بیشمار مساجد کے عظیم الشان اور بلند و بالا میناروں سے روزانہ پانچ بار مؤذن پکارتا ہے..... اشہد آن لا الہ الا اللہ..... اشہد آن محمد رسول اللہ.....! اور یہ سلسلہ تو تاقیامت جاری رہے گا.....!!

جبکہ آپؐ کا نامی کا طعنہ دینے والے وہ ثمن آج خود بے نام و نشان ہیں.....!!  
 ☆ آپؐ کی صاحبزادوں میں سے بڑی صاحبزادی حضرت زینب رضی اللہ عنہا کی شادی آپؐ کی بعثت سے قبل حضرت خدیجہؓ خواہش پر ابوالعاصؓ ابن الربيع سے ہوئی جو کہ حضرت خدیجہؓ کی بہن ہالہ بنت خولید کے بیٹے تھے۔ ابوالعاصؓ نے سن چھبھری میں اسلام قبول کیا اور ہجرت کی، ان کا ایک بیٹا علی تھا جو کمسنی میں فوت ہو گیا تھا (فتح کم کے یادگار تین اور تاریخی موقع پر یہی کمسن لڑکا رسول اللہ ﷺ کے ہمراہ اونٹی پر سوار تھا)  
 جبکہ ان کی ایک بیٹی بھی تھی جس کا نام امامہ تھا، آپؐ اس کے ساتھ بہت زیادہ محبت و شفقت کا معاملہ فرمایا کرتے تھے (حتیٰ کہ بعض اوقات اسے گود میں اٹھائے ہوئے ہی نماز بھی پڑھ لیا کرتے تھے)۔

☆ دوسری صاحبزادی حضرت رقیہ رضی اللہ عنہا کی شادی بعثت سے قبل ابوالعب کے بیٹے عتبہ سے، جبکہ تیسرا صاحبزادی حضرت ام کلثوم رضی اللہ عنہا کی شادی ابوالعب کے دوسرے بیٹے عتبیہ سے ہوئی تھی، اللہ سبحانہ و تعالیٰ کی طرف سے حکم: «وَأَنذِرْ عَشِيرَتَكَ الْأَقْرَبِيِّينَ» (۱) (یعنی: ”آپؐ اپنے قربی رشتے داروں کو [اللہ کے] عذاب سے [ڈرائیے“) کے نزول کے بعد جب آپؐ نے کوہ صفا پر بنوہاشم کو جمع کیا اور اللہ کا پیغام پہنچایا تو اس موقع پر ابوالعب نے کہا: تَبَّاكَ! إِمَادَعَوْتَنَا إِلَّا لِهَذَا.....؟ یعنی (نحوذ باللہ) اے محمد! تم ہلاک جاؤ، کیا تم نے ہمیں اسی لئے یہاں بلا یا تھا.....؟ (۲) ابوالعب کی اس بیہودگی پر آپؐ اپنہائی رنجیدہ و دل گرفتہ ہوئے، جس پر آپؐ کی تسلی و دل جوئی کیلئے سورہ المسد ﴿تَبَّتْ يَدَا أَبِي لَهَبٍ وَتَبَّ.....﴾ نازل ہوئی (یعنی: ”دُوْث

(۱) اشعراء [۲۱۲] (۲) صحیح بخاری کتاب الفتن، سورہ المسد۔

جائیں ابوالہب کے دونوں ہاتھ اور وہ خود بھی ہلاک ہو جائے.....”)

اس پر ابوالہب مشتعل ہو گیا اور اس نے اپنے دونوں بیٹوں عتبہ اور عتبیہ کو حکم دیا کہ وہ آپ کی صاحزادیوں (حضرت رقیہ، حضرت ام کلثوم) کو طلاق دے کر گھر سے نکال دیں، چنانچہ انہوں نے ایسا ہی کیا۔

کچھ عرصہ گذرنے کے بعد آپ نے اپنی صاحزادی حضرت رقیہ کی شادی اپنے جلیل القدر صحابی حضرت عثمان بن عفان رضی اللہ عنہ سے کر دی، ان دونوں نے پہلے مکہ سے جہشہ کی جانب ہجرت کی، اور پھر چند سال بعد ایک غلط ہنگی کے نتیجے میں جہشہ سے مکہ کی جانب واپسی ہوئی، اور پھر ہجرت مدینہ کا حکم نازل ہونے کے بعد مکہ سے مدینہ کی جانب ہجرت کی، سن دونوں ہجرتی میں عین غزوہ بدر کے روز مدینہ میں ان کا انتقال ہو گیا۔ (۱)

تب آپ نے اپنی دوسری صاحزادی حضرت ام کلثوم کا نکاح حضرت عثمان بن عفان سے کرا دیا، اور اسی دوہرے شرف کی وجہ سے حضرت عثمان ”ذالنورین“ کے لقب سے معروف ہوئے۔

☆ سب سے چھوٹی صاحزادی حضرت فاطمہ رضی اللہ عنہا کی شادی آپ ﷺ نے حضرت علی بن ابی طالب رضی اللہ عنہ سے کی جو آپ کے عمزاد ہونے کے علاوہ مزید یہ کہ ابتداء سے ہی آپ ہی کی کفالت و سرپرستی میں بھی تھے، ان سے حضرات حسن و حسین رضی اللہ عنہما پیدا ہوئے۔

(۱) بعض موئیین کے بقول حضرت رقیہ کی مکہ سے خفیہ ہجرت اور جہشہ جیسے دور دراز مقام کی جانب بے بی و کمپہی کے عالم میں روانگی کی وجہ سے ان کی والدہ حضرت خدیجہ انتباہی افسرده و رنجیدہ رہنگیں، اور بالآخر یہی صدمہ ان کی بیماری اور پھر وفات کا سبب بنا..... جبکہ دوسری طرف ماں سے دوری اور پھر ماں کی وفات کی خبر حضرت رقیہ کی بیماری اور پھر وفات کا سبب بی..... واللہ اعلم۔

آپ ﷺ کی تین صاحزادیاں (نیب، رقیہ، ام کلثوم رضوان اللہ علیہن) عین جوانی کی عمر میں آپؐ کی حیات میں ہی اس جہانِ فانی سے کوچ کر گئیں، جبکہ چوتھی اور سب سے چھوٹی اور لاڈی صاحزادی حضرت فاطمہ رضی اللہ عنہا کی وفات آپؐ کی رحلت کے چھ ماہ بعد اٹھائیں برس کی عمر میں ہوئی۔

### ☆.....کعبہ کی تعمیر نو میں شرکت:

طوفانِ نوح [علیہ السلام] کے نتیجے میں کعبۃ اللہ کی عمارت کے نشانات مت جانے کے بعد اس کی تعمیر نو کا مقدس فریضہ حضرت ابراہیم علیہ السلام اور ان کے فرزند جلیل حضرت اسماعیل علیہ السلام نے انجام دیا تھا۔ لیکن مروی زمانہ کے ساتھ ساتھ یہ عمارت کمزور اور مخدوش ہوتی چلی گئی۔ خصوصاً رسول اللہ ﷺ کی عمر مبارک جب پینتیس برس تھی، یعنی آپؐ کی بعثت مبارکہ سے پانچ سال قبل مکہ منورہ میں ایک زبردست سیالاب آیا جس کے نتیجے میں کافی تباہی ہوئی، اسی سیالاب کی وجہ سے ہی کعبۃ اللہ کی عمارت مزید خستہ و بوسیدہ ہو گئی، حتیٰ کہ اس کے منہدم ہو جانے کا خطرہ محسوس ہونے لگا۔ تب اکابر قریش نے غور و فکر اور باہم صلاح و مشورے کے بعد یہ فیصلہ کیا کہ قبل اس کے کسی روز یہ عمارت اچانک گر پڑے اور کسی نقصان کا باعث بنے..... اسے خود ہی منہدم کر کے اس کی تعمیر نو کی جائے۔

چنانچہ اس منصوبے کے مطابق کعبہ کی قدیم عمارت کو منہدم کر کے اس کی جگہ نئی عمارت تعمیر کی گئی، تعمیر نو کے اس کام میں سردارانِ قریش کے ہمراہ رسول اللہ ﷺ نے بھی بفسی نفیس شرکت فرمائی، اس موقع پر آپؐ بھاری پھر و دیگر سامان تعمیر خود اٹھاتے رہے، جس کی وجہ سے آپؐ کے مبارک کندھے زخمی ہو گئے۔

کعبہ مشرفہ کی اس تعمیر نو کا یہ کام جب مکمل ہوا تو جری اسود کواس کے مقام پر نصب کرنے کا مرحلہ آیا تو اس موقع پر سخت اختلاف کی نوبت آئی جس کے نتیجے میں بڑی ہی نازک صورتِ حال پیدا ہو گئی، تواریخ نیاموں سے باہر آگئیں اور شدید جنگ کا خطرہ منڈلانے لگا..... کیونکہ ہر کسی کی یہ خواہش تھی کہ جری اسود کو اٹھا کر اس کے مقام پر نصب کرنے کا عظیم شرف اور اعزاز اسی کو نصیب ہو.....!!

آخر باءہمی مشاورت کے بعد یہ طے کیا گیا کہ کل صبح سب سے پہلے حرم شریف میں جو کوئی داخل ہو گا وہی اس بارے میں کچھ فیصلہ کرے گا اور اس کا فیصلہ سمجھی کو قبول ہو گا۔

چنانچہ دوسرے روز علی الصباح لوگوں نے یہ میزندی کیا کہ سب سے پہلے رسول اللہ ﷺ حرم میں داخل ہو رہے ہیں..... آپ گوا آتا دیکھ کر ان لوگوں کی خوشی کی انتہاء نہ رہی، اور وہ سب فرط مسرت سے یک زبان ہو کر پکارا ہے: أَتَاكُمُ الْأَمِينُ ..... أَتَاكُمُ الْأَمِينُ ..... یعنی ”امین آگئے..... امین آگئے“!!

آپ ﷺ نے اپنی چادر مبارک زمین پر بچھائی اور جری اسود کو اٹھا کر اس پر رکھا، پھر تمام سردارانِ قریش سے کہا کہ سب مل کر اس چادر کو اٹھائیں، چنانچہ ان سب نے مل کر اس چادر کو اٹھایا اور کعبۃ اللہ تک پہنچایا، تب آپ نے خود اپنے دستِ مبارک سے جری اسود کواس کے مقام پر نصب فرمادیا..... یوں آپ کی بے مثال فہم و فراست اور حسنِ تدبیر کی وجہ سے اس عظیم شرف میں وہ سمجھی شریک ہو گئے اور یوں وہ سب مسرورو مطنن ہو گئے..... جس کا نتیجہ یہ ہوا کہ ان میں باہم بڑی جنگ اور خون ریزی کا خطرہ ٹل گیا۔

## بعثت:

رسول ﷺ کی عمر مبارک جب پینتیس برس سے تجاوز کر گئی تو طبیعت میں مزید سنجیدگی و متنانت کے آثار نمایاں ہونے لگے، آپؐ اکثر خاموش اور تفکر و تدبر میں محور ہتے، آپؐ کی طبیعت اس ماحول سے مسلسل پیزار ہنے لگی کہ جہاں عقیدہ و ایمان اور اخلاق و کردار کے لحاظ سے چهار سو خرابیاں ہی خرابیاں پھیلی ہوئی تھیں، ایسے میں آپؐ کے مزاج میں گوشہ نشینی و خلوت گزینی کی طرف میلان و رجحان بڑھنے لگا، آپؐ کے کندھوں پر اہل و عیال کی ذمہ داریوں کا بوجھ تھا، دنیاوی و کاروباری امور بھی نیٹا ناپڑتے تھے، لیکن اب آپؐ کی طبیعت ان تمام کاموں سے اچھا رہنے لگی، آخر نوبت یہاں تک پہنچی کہ آپؐ اکثر کئی دنوں کی خواراک اپنے ہمراہ لیتے جو کہ پانی اور ستور پر مشتمل ہوتی، اور مکہ شہر سے کچھ فاصلے پر جبل النور نامی پہاڑ کی بلند و بالا چوٹی پر واقع ”غارِ حراء“ میں جا بیٹھتے..... دنیا سے الگ تھلگ..... وہاں آپؐ کیلئے مسلسل کئی کئی دن قیام فرماتے، اللہ کی قدرت کے بارے میں غور و فکر میں منہک و مستغرق رہتے، اس وقت آپؐ کو کسی خاص مقصود و حقیقی کے بارے میں کچھ علم نہیں تھا، البتہ ملاشِ حق کی ایک جستجو تھی..... ایک عجیب لگن تھی..... جس نے بے چین کر رکھا تھا..... !! اسی کیفیت میں وقت گذرتا چلا گیا..... جیسے جیسے آفتاب نبوت کے طلوع ہونے کا وقت قریب آتا گیا آپؐ ﷺ پر قدرت کے اسرار و موز مکشف ہونے لگے، آپؐ کو اکثر خواب نظر آتے، اور خواب میں آپؐ جو کچھ دیکھتے جلد ہی حقیقت کی دنیا میں بھی وہی منظر سامنے آ جاتا..... خوابوں کا یہ سلسلہ تقریباً چھ ماہ تک جاری رہا۔

اسی کیفیت میں آپ ﷺ کی عمر مبارک جب چالیس سال ہو گئی تو ایک روز جب آپ حسبِ معمول غایر راء میں ذکر و فکر اور عبادت میں مشغول تھے کہ اچانک وہاں کوئی اجنبی شخص نمودار ہوا جو کہ درحقیقت امین الوجی حضرت جبریل علیہ السلام تھے۔

اس نوواردیعنی جبریل امین نے آپ کے قریب آ کر کہا: إقْرَأْ لِيْنِي: ”پڑھو“، آپ نے جواب دیا: مَا أَنَا بِقَارِئٍ لِيْنِي: ”میں تو پڑھا ہوا ہی نہیں ہوں“، اس پر جبریل نے دوبارہ کہا: إقْرَأْ لِيْنِي: ”پڑھو“ اور آپ نے وہی جواب دیا: مَا أَنَا بِقَارِئٍ لِيْنِي: ”میں تو پڑھا ہوا ہی نہیں ہوں“، تب جبریل علیہ السلام نے آپ کو گلے سے لگا کر قدرے بھینچا، اور پھر چھوڑ دیا، اس کے بعد تیسری بار کہا: ﴿إِقْرَأْ بِاسْمِ رَبِّكَ الَّذِي خَلَقَ، خَلَقَ الْإِنْسَانَ مِنْ عَلَقٍ، إِقْرَأْ وَرَبُّكَ الْأَكْرَمُ، الَّذِي عَلَمَ بِالْقَلْمَنَ، عَلَمَ الْإِنْسَانَ مَالَمْ يَعْلَمُ﴾ لیکن: ”پڑھا پہنچنے رب کے نام سے جس نے پیدا کیا، جس نے قلم کے ذریعے سکھایا، جس نے انسان کو وہ سکھایا جو وہ نہیں جانتا تھا“۔

یہی سب سے پہلی وحی جو خالق کائنات کی طرف سے اپنے آخری نبی ﷺ کی جانب نازل کی گئی، تمام آسمانی کتابوں میں سب سے آخری و فضل کتاب کا یہ سب سے پہلے نازل ہونے والا حصہ تھا، جس میں انسان کو اس کے خالق و مالک کی طرف سے تحصیل علم کا حکم دیا گیا۔ اس سے دوسریں اسلام میں علم کی اہمیت واضح ہوتی ہے، اور یہ حقیقت ثابت ہوتی ہے کہ دوسریں اسلام علم و معرفت اور حکمت و بصیرت کا دین ہے۔

## بعثت کے وقت دینی و اخلاقی و معاشرتی حالات:

رسول ﷺ کی بعثت جن حالات میں ہوئی اُس وقت صورتِ حال کچھ ایسی تھی کہ انسانیت اندر ہیروں میں بھکر رہی تھی، کفر و شرک اور ہر قسم کی معصیت و ضلالات عروج پڑھی، عقیدہ و ایمان کا معاملہ ہوا، یا اخلاق و اقدار کی بات ہو، ہر لحاظ سے پستی و انحطاط کا وہ دور تھا، بت پرستی، تو ہم پرستی، ستارہ پرستی، اور ہرگز اسی اس معاشرے میں موجود تھی، معمولی باتوں پر لڑائی جھگڑا، قتل و غارتگری، فتنہ و فساد اور خون ریزی ان کا پسندیدہ ترین مشغله تھا، ہر طرف لوٹ کھسوٹ کا بازار گرم تھا، قاعدہ و قانون نام کی کسی چیز کا دور دور تک کوئی وجود نہیں تھا، ہر برائی اپنے عروج پڑھی، اور ہر لحاظ سے وہ لوگ پستی کی انتہاء کو پہنچھ ہوئے تھے، کون سی برائی تھی جو اس معاشرے میں موجود نہیں تھی.....؟ اور سب سے بڑھ کر روکنگئے کھڑے کر دینے والی برائی اس معاشرے میں یہ تھی کہ وہ لوگ عار کے ڈر سے خود اپنے ہی ہاتھوں اپنی بیٹیوں کو زندہ در گور کر دیا کرتے تھے، انسانیت سک سک کردم تو ڈر ہی تھی، ترپتی، سکتی، دم توڑتی انسانیت کی مثال کسی تپتے ہوئے صحرا کی مانند تھی جو صدیوں سے ابر رحمت کا منتظر ہو.....!

ایسے میں خالق کائنات نے اپنا فضل و کرم فرمایا، اور اپنے نبی ﷺ کو یہ انسانیت کیلئے ابر رحمت بنا کر بھیجا، جیسا کہ قرآن کریم میں ارشاد ہے: ﴿وَمَا أَرْسَلَنَاكَ إِلَّا رَحْمَةً لِّلْعَالَمِينَ﴾ (۱) یعنی: (اے نبی! ہم نے آپ کو تمام دنیا والوں کیلئے رحمت بنا کر ہی بھیجا ہے)

(۱) الأنباء [۱۰]

ہر طرف چھائی ہوئی ان ظلمتوں کے درمیان آپ ﷺ کی طرف سے مینارہ نور، مشعل راہ اور وشن چراغ بن آکر آئے۔ جیسا کہ ارشادِ بانی ہے: ﴿..... وَ دَاعِيَاً إِلَى اللَّهِ بِإِذْنِهِ وَ سِرَاجًا مُّنِيرًا﴾ (۱)

یعنی: (..... ہم نے آپ کو بھیجا ہے اللہ کے حکم سے اُس کی طرف بلانے والا، اور وشن چراغ بنانے کا کر)

مقصد یہ کہ جس طرح چراغ سے اندھیرے دور ہو جاتے ہیں، اسی طرح اللہ نے آپؐ کو فروشک اور معصیت و ضلالت کی تاریکیاں دور کرنے والا بنا کر بھیجا۔

### بعثت کے فوری بعد:

رسول ﷺ یہی وحی کے نزول کے بعد خلافِ معمول جلد گھر لوٹ آئے اور آتے ہی لیٹ گئے، اور اپنی زوجہ محترمہ حضرت خدیجہ رضی اللہ عنہا سے فرمایا: زمُلوُنی - زمُلوُنی یعنی "مجھے چادر اڑھادو، مجھے چادر اڑھادو"۔ جس پر حضرت خدیجہ رضی اللہ عنہا نے آپؐ کو چادر اڑھادی۔

کچھ تو قف کے بعد جب طبیعتِ قدرے سنبھلی تو آپؐ نے حضرت خدیجہؓ کے سامنے تمام صورتِ حال بیان کی، اور پھر اپنی پریشانی کا اظہار کرتے ہوئے فرمایا: قد خَشِيتُ عَلَى نَفْسِي یعنی "مجھے تو اپنی جان خطرے میں محسوس ہو رہی ہے"۔ تب حضرت خدیجہؓ نے آپؐ کو تسلی دیتے ہوئے فرمایا: (كَلَّا، وَاللَّهِ لَا يُخْزِيَ اللَّهُ أَبَدًا، إِنَّكَ لَتَصِلُ الرَّجَمَ، وَتَصُدُّقُ الْحَدِيثَ، وَتَحْمُلُ الْكَلَّ، وَتَكْسِبُ الْمَعْدُومَ، وَتَقْرِي الضَّيْقَ، وَتُعِينُ عَلَى نَوَائِبِ الْحَقِّ.....) (۲)

(۲) بخاری [۳] مکتاب بدء الوحى،

(۱) الأَحْزَاب [۳۶]

ترجمہ: (”نبیں نہیں! اللہ کی قسم! اللہ آپ کو ہرگز اس کام میں رسوائیں کرے گا، کیونکہ آپ صلہ رحمی کرتے ہیں، سچ بولتے ہیں، مہمان نواز ہیں، محتاجوں اور غریبوں کی مدد کرتے ہیں، اور راہِ حق میں لوگوں کی مدد کرنے والے ہیں“) (۱)

حضرت خدیجہ رضی اللہ عنہا نے آپ ﷺ کو تسلی تو دی، اور اس یقین کا ظہار بھی کیا کہ جب آپؐ کا اخلاق اس قدر اچھا ہے تو پھر اللہ کی طرف سے یقیناً آپؐ کی حفاظت اور مدد و نصرت کا غیری انتظام بھی ضرور ہو گا.....!

لیکن ظاہر ہے کہ یہ بات خود ان کیلئے بھی بڑی تشویش کا باعث تھی۔ چنانچہ وہ مزید اطمینان اور تسلی کی غرض سے فوراً ہی آپؐ کو اپنے پیچا زاد بھائی ورقہ بن نواف کے پاس لے گئیں جو نظہر اسلام سے قبل ہی بت پرستی سے بیزار ہو کر ایک عرصے تک تلاشِ حق میں سرگردان رہے، اور پھر تلاشِ جنت کے بعد بالآخر اپنی دانست کے مطابق اس وقت کے صحیح دین یعنی ”نصرانیت“ کو قبول کر چکے تھے، اور اکثر انجیل بھی پڑھتے رہتے تھے، انتہائی عمر رسیدہ ہونے کی وجہ سے آنکھوں کی بینائی سے محروم ہو چکے تھے۔ حضرت خدیجہ رضی اللہ عنہا رسول اللہ ﷺ کو ہمراہ لئے ہوئے ورقہ کے پاس پہنچیں اور کہا کہ دیکھو یہ (رسول ﷺ) کیا کہتے ہیں.....! اس پر ورقہ نے آپؐ کی طرف متوجہ ہوتے ہوئے کہا کہ بولو چتھجے کیا بات ہے؟ تب آپؐ نے تمام ماجرا بیان فرمایا۔ جسے سننے کے بعد ورقہ بن نواف نے کہا: (هذا النَّامُوسُ الَّذِي أَنْزَلَهُ اللَّهُ عَلَى مُوسَى) یعنی ”یہ تو ہی ناموس ہے جو اللہ نے حضرت موسیٰ علیہ السلام کی جانب نازل کیا تھا“۔ اس کے بعد مزید کہا: یا لیتَنِی جَذَّعاً، (۱) غور طلب بات ہے کہ بعثت سے قبل ہی آپ ﷺ کے اخلاق کی بندی و عظمت کا یہ حال تھا تو بعثت کے بعد کیا کیفیت ہو گی.....؟

لیتَنِی أَكُونُ حَيّاً إِذْ يُخْرِجُكَ قَوْمُكَ (۱) یعنی: ”کاش میں جوان ہوتا، کاش میں اُس وقت تک زندہ رہتا کہ جب آپ کی قوم آپ گو شہر سے نکال دے گی“۔ اس پر آپ نے حیرت و تجھ کے عالم میں دریافت فرمایا: أَوْ مُخْرِجِيٌّ هُمْ؟ یعنی ”کیا یہ میری ہی قوم کے لوگ مجھے میرے شہر سے نکال باہر کریں گے؟“۔ ورقہ نے جواب میں کہا: نَعَمْ یعنی ”ہاں“۔ اور پھر مزید کہا: لَمْ يَأْتِ رَجُلٌ بِمِثْلِ مَا جِئْتَ بِهِ إِلَّا عُودِيَ یعنی ”جب بھی کسی نے ایسی تعلیم پیش کی کہ جبی تعلیم آپ لے کر آئے ہیں، تو اس کے ساتھ ہمیشہ دشمنی ہی کی گئی ہے“۔ اور پھر محض چند روز بعد ہی ورقہ بن نواف وفات پا گئے۔

اس کے بعد جریل امین بھی جلد دوبارہ نہیں آئے، بلکہ کچھ عرصہ گذر گیا، غالباً اس توقف میں حکمت یہ ہو گی کہ رسول ﷺ کی طبیعت پر سکون ہو جائے، اور آپ کا ذہن اس حقیقت کو قبول کر لے۔

اور پھر اس توقف کے بعد ایک روز جریل علیہ السلام دوبارہ وحی لے کر آئے، اس بار وہ سورۃ المدثر کی ابتدائی پانچ آیات لے کر آئے تھے: ﴿يَا أَيُّهَا الْمُدْثِرُ، قُمْ فَأَنذِرْ، وَرَبَّكَ فَكَبِّرْ، وَثِيَابَكَ فَطَهِرْ، وَالرُّجْزَ فَاهْجُرْ﴾ (۲) ترجمہ: (اے چادر اوڑھنے والے، اٹھ کھڑے ہو جاؤ، اور آگاہ کرو، اور اپنے رب کی بڑائی بیان کرو، اور اپنے کپڑوں کو پاک رکھو، اور ناپاکی سے دور رہو)

اس بارے میں رسول ﷺ نے خود یہ واقعہ بیان کرتے ہوئے فرمایا: (بَيْنَا أَنَا أَمْشِي سَمِعْتُ صَوْتاً مِّنَ السَّمَاءِ، فَرَفَعْتُ بَصَرِي قَبْلَ السَّمَاءِ، فَإِذَا الْمَلَكُ

(۱) بخاری [۲۹۸۲] مسلم [۱۶۰]

(۲) المدثر [۵]

الَّذِي جَاءَنِي بِحِرَاءَ قَاعِدًا عَلَى كُرْسِيٍّ بَيْنَ السَّمَاوَاتِ وَالْأَرْضِ، فَجَئْتُهُ مِنْهُ، حَتَّى هَوَيْتُ إِلَى الْأَرْضِ، فَجِئْتُ أَهْلِي، فَقُلْتُ : زَمْلُونِي، زَمْلُونِي، فَرَزَمْلُونِي، فَأَنْزَلَ اللَّهُ تَعَالَى : يَا أَيُّهَا الْمُدَّثِّرُ، إِلَى قَوْلِهِ : فَاهْجُرْ) (۱) ترجمہ: (میں چلا جا رہا تھا کہ اچانک میں نے آسمان کی طرف سے ایک آواز سنی، میں نے نگاہ اٹھا کر دیکھا تو وہ فرشتہ جو عارِحاء میں میرے پاس آیا تھا، میں نے دیکھا کہ وہی فرشتہ آسمان وزمین کے درمیان ایک کرسی پر بیٹھا ہوا ہے، میں گھبراہٹ کی وجہ سے زمین پر بیٹھ گیا، پھر گھر پہنچتے ہی میں نے اپنی اہلیہ سے کہا ”مجھے کوئی چادر اڑھادو، مجھے کوئی چادر اڑھادو“، جس پر انہوں نے مجھے چادر اڑھادی، تب اللہ تعالیٰ نے یا ایُّهَا الْمُدَّثِّر سے والرُّجُزَ فَاهْجُرْ تک آیات نازل فرمائیں۔



(۱) بخاری [۳۹۲۶] کتاب التفسیر، باب: والرُّجُزَ فَاهْجُرْ

اَمْدَلَلَّا جَبَتَارِنَخَ / شوال ۱۴۳۲ھ، مطابق ۱۵/تمبر ۲۰۱۱ء بروز جمعرات یہ باب مکمل ہوا۔  
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبَّ عَلَيْنَا إِنَّكَ أَنْتَ التَّوَابُ الرَّحِيمُ

## مکی دور:

رسول ﷺ کی تینیں سالہ پیغمبرانہ زندگی اس قدر وسیع موضوع ہے اور اس کی اتنی جزئیات ہیں کہ ان میں سے ہر موضوع پر مستقل تحریم کتابیں لکھی گئی ہیں، یہ سلسلہ ہر دور میں جاری رہا اور آئندہ بھی تاقیامت جاری رہے گا۔

ابتدہ سہولت کی خاطر بطورِ خلاصہ اس تینیں سالہ زندگی کو یوں تقسیم کیا جاسکتا ہے کہ ابتداء میں اسے کمی دور اور مدنی دور میں تقسیم کر دیا جائے، اور پھر ان دونوں ادوار میں سے ہر ایک کو مزید تین مختلف ادوار میں تقسیم کر دیا جائے، اس سلسلہ میں تفصیل درج ذیل ہے:

### ☆ ..... پہلا دور؛ خفیہ دعوت و تبلیغ:

کمی زندگی کے تین مختلف ادوار میں سے پہلا دور وہ ہے جسے ”خفیہ دعوت و تبلیغ“ کا دور کہا جاتا ہے، اور جو کہ تین سال کے عرصہ پر محیط ہے۔

اللہ سبحانہ و تعالیٰ کی طرف سے جب آپؐ گودین برحق کی تبلیغ کا فریضہ سونپا گیا تو اس حکم رباني کی تعمیل میں آپؐ نے سب سے پہلے اپنے افرادِ خانہ کو پیغامِ حق پہنچایا، جس کے تیتجے میں آپؐ کی زوجہ محترمہ ام المؤمنین حضرت خدیجہ رضی اللہ عنہا، آپؐ کے آزاد کردہ غلام حضرت زید بن حارثہ رضی اللہ عنہ، آپؐ کے چپازاد بھائی حضرت علی بن ابی طالب رضی اللہ عنہ نے (جو کہ آپؐ ہی کے زیرِ کفالت تھے) آپؐ کی دعوت پر لبیک کہتے ہوئے اس پیغامِ حق کو قبول کیا۔

ان افرادِ خانہ کے بعد آپؐ نے گھر سے باہر ان لوگوں کو اللہ کے دین کی طرف دعوت دی

جن میں آپ ﷺ کو خیر و خوبی کی جھلک نظر آتی تھی، ان افراد میں آپؐ کے انتہائی قربی رازدار اور خاص ترین دوست اور با اعتماد ساتھی حضرت ابو بکر صدیق رضی اللہ عنہ قابل ذکر ہیں۔ اسی طرح حضرت عبد اللہ بن مسعود رضی اللہ عنہ، ودیگر متعدد ایسے حضرات تھے جو کہ بالکل ابتدائی دور میں ہی دعوتِ حق پر لبیک کہتے ہوئے مشرف باسلام ہو گئے۔

یہاں یہ بات بھی قابل ذکر ہے کہ یہ تمام حضرات وہ تھے کہ جن کا رسول ﷺ کے ساتھ بہت قدیم اور قربی تعلق تھا جلا آرہا تھا، جس کی وجہ سے یہ حضرات آپؐ کے اخلاق و کردار سے بخوبی واقف تھے، آپؐ کی زندگی کا کوئی گوشہ ان سے منع نہیں تھا..... اس کے باوجود سب سے پہلے انہی حضرات کا آپؐ کی دعوت کو قبول کرنا اور بلاچون وچرا آپؐ کی تصدیق کرنا آپؐ کی صداقت و حقانیت نیز آپؐ کے اعلیٰ اخلاق اور پاکیزہ کردار کی مضبوط دلیل ہے۔

تین سال کے عرصے پر محیط خفیہ دعوت و تبلیغ کا یہ دوریوں مکمل ہوا کہ گئے پھر چند افراد نے اس دسین بحق کو قبول کیا، جس کی خبر اگرچہ مشرکین مکہ کے کانوں تک جا پہنچی، تاہم انہوں نے اسے محض وقتی چیز سمجھتے ہوئے اس طرف کوئی خاص توجہ نہیں دی۔

### ☆ ..... دوسرے دور؛ علانية دعوت و تبلیغ:

نبوت کے چھٹے سال کے آغاز میں جب یہ آیت نازل ہوئی: ﴿وَأَنذِرْ عَشِيرَةَ الْأَقْرَبِينَ﴾ (۱) یعنی: (آپؐ ڈرائیے اپنے خاندان والوں، قرابت داروں کو) اس حکم رباني کی تعمیل میں آپؐ نے اب علانية دعوت و تبلیغ کا آغاز فرمایا، اور یوں کی زندگی کے دوسرے دور کا آغاز ہوا، جو کہ نبوت کے دسویں سال تک جاری رہا۔

(۱) الشرعا [۲۱۳]

چنانچہ ایک روز آپ ﷺ نے کوہ صفا پر اپنے خاندان والوں یعنی بنوہاشم کو مجمع کیا تاکہ ان کے سامنے دعوت حق پیش کر سکیں، لیکن اس موقع پر ابوالہب نے حسبِ معمول الٹی سیدھی ہائی شروع کی، جس کی وجہ سے آپ ﷺ اپنامدی بیان نہ کر سکے۔

دوسرے روز آپ ﷺ نے دوبارہ بنوہاشم کو مجمع کیا اور مدعی بیان کرنے سے پہلے ان سے اپنی تصدیق چاہی (۱) جس پر ان سب نے بیک زبان کہا: مَا جَرَبَنَا عَلَيْكَ كَذِبًا یعنی ”هم نے آپ سے کبھی جھوٹ نہیں سنایا“ تب آپ ﷺ نے انہیں اللہ کا پیغام پہنچایا، اللہ کے دین کی طرف انہیں دعوت دی، صرف ایک اللہ کی عبادت کی تلقین فرمائی، بت پرستی اور ہر قسم کے شرک سے انہیں روکا، معاشرتی برائیوں سے باز رہنے کی تاکید فرمائی۔

اس کے بعد آپ ﷺ نے ان حاضرینِ محفل سے دریافت فرمایا کہ اس کام میں تم میں سے کون میرا ساتھ دے گا.....؟

حضرت علی رضی اللہ عنہ اس وقت کم سن تھے، اور اس محفل میں موجود تمام افراد بنوہاشم میں وہ سب سے چھوٹے تھے، مگر اس کے باوجود وہ اپنی جگہ سے اٹھے اور باوازِ بلند بلا تردداً آپ ﷺ کی حمایت اور اس کام میں بھرپور ساتھ دینے کا وعدہ کیا، جبکہ وہ اس سے بہت قبل ہی مشرف بالسلام بھی ہو چکے تھے۔

آپ ﷺ کے سرپرست اور مشفیق و مہربان چچا ابوطالب نے اس موقع پر آپ ﷺ کو اس سلسلے میں اپنی مکمل حمایت اور تائید کا یقین دلایا، البتہ ساتھ ہی یہ بھی کہا کہ: إِنَّ نَفْسِي لَا تُطَाوِيْ عُنْيِ  
عَلَىٰ فِرَاقِ دِيْنِ عَبْدِ الْمُطَّلِبِ یعنی ”میرا دل نہیں مانتا کہ میں عبدالمطلب کے دین

(۱) یعنی آپ ﷺ نے وہاں موجود بنوہاشم سے اپنے بارے میں دریافت فرمایا کہ میرے بارے میں تمہاری کیا رائے ہے؟ تم مجھے سچا سمجھتے ہو؟ یا کہ تمہاری نظر میں میں جھوٹا انسان ہوں.....؟

سے روگردانی کروں۔“ -

مقصد یہ کہ دینِ اسلام کی دعوت و تبلیغ اور نشر و اشاعت کی جہاں تک بات ہے، اس سلسلے میں میں آپؐ کے شانہ بشاہ ہر تعاون اور مدد کیلئے مکمل طور پر تیار ہوں..... لیکن جہاں تک میرے اپنے دین کا معاملہ ہے تو میں اپنے آبائی دین کو نہیں چھوڑ سکتا..... !!

رسول ﷺ نے اپنا سلسلہ نتھیٰ جاری رکھا، اسی دوران جب آپؐ نے یہ ارشاد فرمایا:  
 انّي نذيرٌ لَكُمْ بَيْنَ يَدَيِ عَذَابٍ شَدِيدٍ یعنی ”میں تمہیں ڈرا تا ہوں سخت مذاب سے۔“ یہ الفاظ سنتے ہی ابوالہب بھڑک اٹھا، اور یوں ہرزہ سرائی کرنے لگا: تَبَّا أَلَّكَ، أَلْهَدَا جَمَعَتْنَا؟ یعنی (نعوذ باللہ) ”تو ہلاک ہو جائے، کیا تو نے ہم سب کو صرف اسی لئے یہاں جمع کیا ہے؟“ -

ابوالہب کی زبانی یہ انتہائی سخت اور قبیح ترین الفاظ سن کر رسول ﷺ انتہائی رنجیدہ ہو گئے، جس پر آپؐ کی دلجوئی و تسلی کیلئے خالق ارض و سماء کی جانب سے سورہ تبت پیدا (یعنی سورہ مسد) نازل کی گئی، جس میں اللہ سبحانہ و تعالیٰ کی طرف سے یہ کہا گیا کہ ہلاکت تو خود ابولہب کیلئے ہے.....!

انہی دنوں جب آیت (فَاصْدَعْ بِمَا تُؤْمِنُ.....) (۱) یعنی ”آپؐ کو جو حکم دیا گیا ہے اسے آپؐ خوب صاف صاف بیان کر دیجئے.....“ نازل ہوئی تو اس حکم رباني کی تعلیل کرتے ہوئے اب آپؐ ﷺ نے اپنے سلسلہ دعوت و تبلیغ کو مزید تیز کر دیا اور اس کام کو مزید وسعت دی، چنانچہ آپؐ نے اپنے قربات داروں کے علاوہ مزید یہ کہ پورے شہر کمک میں ہر جگہ اور ہر قبیلے کو یہ یام حق پہنچانا شروع کر دیا، اب آپؐ جگہ جگہ گھومتے مختلف

قبائل اور خاندانوں کے مساکن میں تشریف لے جاتے، بازاروں، گلیوں، محلوں، میں جاتے، کوئی میلہ منعقد ہوتا..... یا کوئی محفل بھی..... یا کسی بھی قسم کا کوئی اجتماع ہوتا..... آپؐ وہاں پہنچتے..... خصوصاً حج کے موقع پر یہ دن مکہ سے بڑی تعداد میں جو لوگ حج کی غرض سے آتے، آپ ﷺ انہیں دین اسلام کی دعوت دیتے، اسی طرح مختلف علاقوں سے عربوں کے جو تجارتی قافلے مکہ آتے آپؐ ان سے ملاقاتیں کرتے، ان کے ٹھکانوں اور ان کی اقامت گاہوں میں جا کر انہیں پیغام حق سناتے اور دین برحق کی طرف دعوت دیتے.....!

### مشرکین کی طرف سے ایذا رسانیوں کا سلسلہ:

اس کا نتیجہ یہ ہوا کہ اب مشرکین مکہ بھی طیش میں آگئے..... طاغونی قوتیں حرکت میں آگئیں، اور اب انہوں نے سچائی کا راستہ روکنے اور آپؐ کو نیز آپؐ کے مٹھی بھر ساتھیوں کو طرح طرح کی اذیتیں پہنچانا شروع کیں، کسی کوشیدگری کے موسم میں میں آگ اگلتے ہوئے سورج کے نیچے پتی ہوئی ریت پر لٹا کر سینے پر بڑا بھاری پھر رکھ دیا جاتا، تاکہ اپنی جگہ سے حرکت نہ کر سکے..... کسی کو پاؤں میں رسیاں ڈال کر دن بھر مکہ کی پھریلی اور گرم گلیوں میں گھسیتا جاتا..... کسی کو انگاروں پر لٹایا جاتا..... اس دور میں جن حضرات پر ظلم و ستم کے پھاڑ توڑے گئے اور انہائی وحشیانہ طریقے سے ان پر ہر قسم کا تشدد کیا گیا، ان میں خاص طور پر بلاں بن رباخ، یا سراور ان کے بیٹے عمرا، نیز عمار کی والدہ سمیہ، اسی طرح خباب بن الارت، وغیرہ..... قابل ذکر ہیں، رضی اللہ عنہم جمیعنی۔

اُس دور میں خود رسول ﷺ کو بے حد تکلیفیں پہنچائی گئیں، کبھی آپؐ کے راستے میں کائنے بچھاد دیئے جاتے، کبھی غلاظت کے ڈھیر ڈال دیئے جاتے، کبھی آپؐ کے قتل کی

سازش کی جاتی، نیز ایک بار جب آپ ﷺ بیت اللہ کے قریب نماز کے دوران اپنے رب کے سامنے حالتِ سجود میں تھے، تو چند بدجختوں نے اونٹ کی او جڑی لا کر آپؐ کی پشت مبارک پر ڈال دی، جس کے بوجھ اور وزن کی وجہ سے آپ ﷺ کافی دریک کوئی حرکت نہ کر سکے..... جبکہ نجاست و غلاظت اور بدبوکی تکلیف اس کے علاوہ تھی..... !!

☆..... مزید یہ کہ آپ ﷺ کو ان جسمانی اذیتوں اور تکلیفوں کے علاوہ ہر قسم کی ہنی و نفسیاتی تکلیف پہنچانے میں بھی ان طالموں اور بدجختوں نے کوئی کسر اٹھانے رکھی..... چنانچہ کبھی آپؐ "دیوانہ" کہا گیا، جیسا کہ قرآن کریم میں اسی طرف اشارہ ہے: ﴿وَقَالُوا يَا أَيُّهَا الَّذِي نَزَّلَ عَلَيْهِ الذِّكْرُ إِنَّكَ لَمَجْنُونٌ﴾ (۱) ترجمہ: (انہوں نے کہا کہ اے وہ شخص جس پر قرآن نازل کیا گیا ہے، یقیناً تو تو کوئی دیوانہ ہے)

کبھی کہتے کہ یہ قرآن تو نعوذ باللہ اس شخص نے خود ہی لکھوا لیا ہے اور اللہ کی طرف اس کی جھوٹی نسبت کر دی ہے، جیسا کہ قرآن کریم میں ارشاد ہے: ﴿وَقَالُوا أَسَاطِيرُ الْأَوَّلِينَ اكْتَتَبَهَا فَهِيَ تُمَلَّى عَلَيْهِ بُكْرَةً وَ أَصِيلًا﴾ (۲) ترجمہ: (اور یہ بھی کہا کہ یہ تو محض گذشتہ لوگوں کے افسانے ہیں، جو اس نے لکھا رکھے ہیں، بس وہی صحیح و شام اس کے سامنے پڑھے جاتے ہیں)

اور کبھی بطور استہزاء و تمسخریوں کہتے ہیں کہ یہ کیسا عجیب رسول ہے جو کھانا پیتا اور بازاروں میں گھومتا پھرتا ہے.....؟ چنانچہ قرآن کریم میں ارشاد ہے: ﴿وَقَالُوا مَا لِهُذَا الرَّسُولِ يَأْكُلُ الطَّعَامَ وَ يَمْشِي فِي الْأَسْوَاقِ .....﴾ (۳) ترجمہ: (اور انہوں نے کہا کہ یہ کیا رسول ہے؟ جو کھانا کھاتا ہے اور بازاروں میں چلتا پھرتا ہے؟)

(۱) الحجر [۲]

(۲) افرقان [۵]

(۳) افرقان [۷]

نیز کہی ”جادوگر“ اور کہی ”جھوٹا“ کہا گیا، جیسا کہ قرآن کریم میں ارشاد ہے ﴿وَقَالَ الْكَافِرُونَ هَذَا سَاحِرٌ كَذَابٌ﴾ (۱) ترجمہ: (اور کہا کافروں نے کہ یہ تو بس جادوگر ہے جھوٹا ہے)

غور طلب بات ہے کہ وہی مشرکین مکہ جو آپ ﷺ کو بعثت و رسالت سے قبل ہمیشہ سے ”صادق و امین“ کے لقب سے پکارتے چلے آ رہے تھے..... اب وہی لوگ یک یک آپ گو ”جھوٹا“ کہنے لگے..... اور پھر خاص طور پر جمکہ ان میں سے اکثریت کے ساتھ آپ کا قرابت داری کا تعلق بھی تھا..... اپنوں ہی کی زبانی دل چھلنی کر دینے والی یہ باتیں ..... یقیناً یہ چیز آپ ﷺ کیلئے انتہائی صدمے اور نفسیاتی تکلیف کا باعث تھی۔

نیز یہ مشرکین مکہ بعض و نفرت کی شدت کی وجہ سے آپ ﷺ کو تیز نگاہوں اور کھا جانے والی نظروں سے دیکھا کرتے تھے، جس کا قرآن کریم میں یوں تذکرہ کیا گیا ہے: ﴿وَإِن يَكَادُ الَّذِينَ كَفَرُوا إِلَيْنَا لِقُولَكَ بِأَبْصَارِهِمْ لَمَّا سَمِعُوا الْذِكْرَ وَيَقُولُونَ إِنَّهُ لَمَجْنُونٌ﴾ (۲) ترجمہ: (اور قریب ہے کہ کافرا پنی تیز نگاہوں سے آپ کو پھسلا دیں جب کہی قرآن سنتے ہیں، اور کہہ دیتے ہیں کہ یہ تو ضرور دیوانہ ہے)

مزید یہ کہ آپ ﷺ کو دلی رنج اور نفسیاتی صدمہ پہنچانے کی غرض سے بد بخت ابوالہب نے اپنے بیٹوں عتبہ اور عتبیہ کو حکم دیا کہ وہ دونوں اپنی بیویوں کو طلاق دے دیں، جو کہ آپ کی صاحبزادیاں یعنی حضرت رقیہؓ اور حضرت ام کلثومؓ تھیں، جن کا نکاح آپؓ کی بعثت سے قبل ابوالہب کے ان بیٹوں کے ساتھ ہوا تھا (۳)

(۱) [۵] (۲) [۶] (۳) [۷]

(۳) البتہ متعدد موئیین کے بقول اُس وقت تک خصتی کی نوبت نہیں آئی تھی، مغض نکاح ہوا تھا، واللہ اعلم۔

## بحیرت جشہ:

رسول ﷺ کی بعثت مبارکہ کے بعد پانچواں سال چل رہا تھا، علایین تبلیغ کے اس سلسلے کو دوسال کا عرصہ گذر چکا تھا، کفار و مشرکین کی طرف سے بدسلوکیوں اور ایذا رسانیوں کا سلسہ بھی بدستورِ عروج پر تھا، تب آپؐ نے اپنے جان شار صحابہ کرام رضوان اللہ علیہم اجمعین کو مشورہ دیا کہ وہ ملک جشہ کی جانب بحیرت کر جائیں، کیونکہ وہاں ایک نہایت عادل و انصاف پسند بادشاہ کی حکمرانی ہے۔

چنانچہ آپ ﷺ کے اس مشورے پر عمل کرتے ہوئے صحابہ کرام کی ایک مختصر جماعت جو کہ بارہ مردوں اور چار عورتوں پر مشتمل تھی، مکہ مکرمہ سے ملک جشہ کی جانب بحیرت کر گئی، ان میں حضرت عثمان بن عفان رضی اللہ عنہ بیٹھ اپنی اہلیہ حضرت رقیہؓ بنت رسول ﷺ بھی شامل تھے۔ کچھ ہی عرصے کے بعد تراہی مردوں اور اٹھارہ عورتوں پر مشتمل دوسرا قافلہ روانہ ہوا، جس میں حضرت جعفر بن ابی طالب رضی اللہ عنہ بھی شامل تھے، نیز ان کی اہلیہ حضرت اسماءؓ بنت عمیس بھی ان کے ہمراہ تھیں۔ (۱)

مشرکین مکہ نے انہیں گرفتار کرنے کی غرض سے دور تک ان کا تعاقب کیا، لیکن وہ تیز رفتاری کے ساتھ جدہ سے بھری راستے سے سفر کرتے ہوئے ان کی دسترس سے باہر نکال گئے، اور پھر بخیر و عافیت ملک جشہ پہنچنے کے بعد وہاں مشرکین مکہ کے مظالم سے دور..... اب چین اور سکون کی زندگی بس کرنے لگے..... !!

(۱) بعد میں ان آٹھ بھری میں رو میوں کے خلاف غزوہ موت کے موقع پر حضرت جعفرؑ کی شہادت کے بعد حضرت اسماءؓ بنت عمیس حضرت ابو بکر صدیقؓ کے نکاح میں اور پھر ان کی وفات کے بعد حضرت علیؓ کے نکاح میں آئیں۔

ادھر مشرکین مکہ کو جب یہ خبر ملی کہ مسلمان اب ان کی پہنچ سے دور ملک جشہ میں آرام اور چین کی زندگی بسر کر رہے ہیں..... تو ان کینہ پروروں نے کئی دن پہنچ تاب کھانے کے بعد آخر یہ فیصلہ کیا کہ ایک وفد ملک جشہ کی جانب روانہ کیا جائے، جو وہاں کے بادشاہ نجاشی سے ملاقات کر کے اسے اس بات پر آمادہ کرے کہ مسلمانوں کو دوبارہ ان کے حوالے کر دیا جائے۔

آخر اس منصوبے کے تحت مشرکین مکہ کا ایک وفد ملک جشہ جا پہنچا، اور بادشاہ سے ملاقات سے قبل اس کے درباریوں اور مشیروں سے متعدد ملاقاتیں کیں، ان کے ساتھ تعارف اور دوستی کے رشتے استوار کئے، اور پھر بطورِ شوت قیمتی تحاکف اور نذرانے پیش کئے ..... یوں شاہی دربار میں پیش ہونے اور وہاں اپنی آمد کا مقصد بیان کرنے سے قبل ہی ان مکاروں نے بادشاہ کے ان وزیروں، مشیروں کو اپنی مٹھی میں کر لیا..... !!

آخر ایک روز شاہی دربار میں پیش ہوئے، وہاں بھی بھاری نذرانے اور قیمتی تحاکف پیش کرنے کے بعد اپنا مدعی بیان کرتے ہوئے یوں گویا ہوئے:

”اے بادشاہ! ہمارے شہر کے چند سر پھرے اور فتنہ پر دا قسم کے لوگ اپنے آبائی دین سے برگشته ہو کر آپ کے ملک میں آبے ہیں۔ اے بادشاہ! اگر انہوں نے اپنے آباء و اجداد کا دین چھوڑ کر آپ کا دین ہی اپنالیا ہوتا تب بھی غنیمت تھا..... مگر انہوں نے تو ایک ایسا عجیب و غریب نیاد دین ایجاد کر لیا ہے جسے سمجھنے سے ہم اور آپ دونوں ہی قاصر ہیں..... اے بادشاہ! جس طرح انہوں نے ہمارے شہر مکہ میں فتنہ پھیلایا ہے، یقیناً اسی طرح اب یہ آپ کے ملک میں بھی فتنہ اور خرابی ہی پھیلائیں گے۔ لہذا ہمارے بزرگوں اور داشمنوں نے ہمیں آپ کی خدمت میں بھیجا ہے، تاکہ آپ انہیں ہمارے حوالے کر دیں..... اور ہم

انہیں اپنے ہمراہ واپس مکہ لے جاسکیں.....”

بادشاہ نے ان کی یہ بات سننے کے بعد اپنے درباریوں اور مشیروں کی جانب استفہامیہ انداز میں دیکھا، گویا وہ ان کی رائے جانا چاہتا ہو..... اورتب..... رشتہ بول الٹھی..... سبھی درباریوں نے پرزو و انداز میں مشرکین مکہ کی تائید اور ان کے مطالبے کی حمایت کی، اور اپنے بادشاہ کو مسلمانوں کی طرف سے مزید بدلت کرنے کیلئے تاکیدی انداز میں کہا کہ جو اپنے آباؤ اجداد کے دین کے ساتھ غداری کر سکتے ہیں..... ان سے خیر کی کیا توقع کی جاسکتی ہے.....؟

مشرکین مکہ اور پھر ان کے بعد اپنے ان درباریوں کی گفتگو سننے کے بعد بادشاہ نے کہا: ”النصاف کا تقاضا یہ ہے کہ پہلے ان مسلمانوں کی بات بھی سن لوں، اور اس کے بعد ان کے بارے میں کوئی فیصلہ صادر کروں.....”

چنانچہ مسلمانوں کو وہاں دربار میں طلب کیا گیا، بادشاہ نے ان سے دریافت کیا کہ ”یہ کون سادین ہے کہ جس کی خاطر تم نے اپنے آباؤ اجداد کے دین کو چھوڑ دیا ہے..... اور پھر یہ کہ ہمارا دین بھی نہیں اپنایا.....؟“

بادشاہ کی طرف سے اس سوال کے جواب میں ان حضرات صحابہ کرام میں سے حضرت جعفر بن ابی طالب کھڑے ہوئے اور یوں سلسلہ گفتگو کا آغاز کیا:

”أَيَّهَا الْمَلِك! كُنْا قَوْمًا أَهْلَ جَاهْلِيَّةً، نَعْبُدُ الْأَصْنَامَ، وَنَأْتِي الْفَوَاحِشَ، وَنَأْكُلُ الْمَيْتَةَ، وَنَقْطَعُ الْأَرْحَامَ، وَنُسْيِءُ الْجِوارَ، وَيَأْكُلُ الْقَوْيُّ مِنَ الْخَسِيفِ، فَكُنَّا عَلَى ذَلِكَ، حَتَّىٰ بَعَثَ اللَّهُ إِلَيْنَا رَسُولًا مِنَنَا، نَعْرَفُ نَسْبَةً وَ صِدْقَةً وَ أَمَانَةً وَ عَفَافَةً، فَذَعَانَا إِلَى اللَّهِ لِنُوَحْدَةَ وَ نَعْبُدَهُ،

وَنَخْلَعَ مَا كُنَّا نَعْبُدُ نَحْنُ وَآبَاؤُنَا مِنْ دُونِهِ مِنَ الْحِجَارَةِ وَالْأَوْثَانِ .....  
 وَأَمْرَنَا بِصِدْقِ الْحَدِيثِ، وَأَدَاءِ الْأَمَانَةِ، وَصَلَةِ الرَّحْمِ، وَحُسْنِ  
 الْجِوَارِ، وَالْكَفِ عَنِ الْمَحَارِمِ وَالدَّمَاءِ، وَنَهَايَا عَنِ الْفَوَاحِشِ، وَقَوْلِ  
 الرُّزُورِ، وَأَكْلِ مَالِ الْيَتَيمِ، وَقَذْفِ الْمُحْصَنَاتِ ..... فَصَدَّقَنَا وَآمَنَّا بِهِ  
 ..... فَعَدَا عَلَيْنَا قَوْمًا، فَعَذَّبُونَا، وَفَتَنُونَا عَنِ دِينِنَا، لِيَرُدُّونَا إِلَى  
 عِبَادَةِ الْأَوْثَانِ مِنْ دُونِ اللَّهِ ..... فَلَمَّا قَهَرُونَا، وَظَلَمُونَا، وَحَالُوا بَيْنَنَا  
 وَبَيْنَ دِينِنَا، خَرَجْنَا إِلَى بِلَادِكَ، وَاخْتَرَنَاكَ عَلَى مَنْ سِواكَ، وَرَغَبَنَا  
 فِي جِوَارِكَ، وَرَجَوْنَا أَنْ لَا نُظْلَمَ عِنْدَكَ أَيْهَا الْمَلِكِ”۔

ترجمہ: ”اے بادشاہ! ہم جاہل تھے، ہم بتوں کی پوجا کیا کرتے تھے، بدکاری کیا کرتے  
 تھے، ہم مردار کھاتے تھے، پڑوسیوں کے ساتھ برا سلوک کیا کرتے تھے، ہم میں سے  
 جو طاقت رخواہ کمزور کو کھاجاتا تھا، ہم اسی کیفیت میں زندگی بسر کر رہے تھے کہ اس دوران  
 اللہ نے ہم میں سے ایک ایسی ہستی کو بنی باکر ہماری جانب مبعوث فرمایا کہ جس کے حسب  
 نسب نجابت و شرافت، امانت و دیانت، نیز اس کی پاکیزہ زندگی سے ہم سب خوب و اقت  
 تھے، اس نے ہمیں ایک اللہ کی عبادت کی طرف دعوت دی، اور اللہ کے سوابجن بتوں کی ہم  
 اور ہمارے باپ دادا پوجا کرتے چلے آرہے تھے ..... ان کی پوجا سے بازرگانی کی  
 تاکید کی، اس نے ہمیں راست بازی، امانت داری، صلد رحمی، اور پڑوسیوں کے ساتھ حسن  
 سلوک کا سبق سکھایا، خوزیری، بے حیائی، دروغ گوئی، تیمبوں کا مال ہڑپ کر جانے،  
 اور پاکدا من عورتوں پر بہتان لگانے سے ہمیں منع کیا، پس ہم نے اس کی تقدیق کی  
 اور اس پر ایمان قبول کیا، جس پر ہماری قوم ہمارے درپے آزار ہو گئی، ہمیں ہر طرح ستایا،

پریشان کیا، اور ہمیں اپنے دین سے برگشتہ کرنے کی ہر ممکن کوشش کی، جب ان کا ظلم و ستم حد سے تجاوز کر گیا تو اے بادشاہ ہم نے اپنے وطن عزیز کو خیر بادکھا، اور پناہ کی تلاش میں ہم آپ کے ملک میں چلے آئے، یہ امید لئے ہوئے کہ یہاں ہمارے ساتھ انصاف کیا جائے گا اور یہ کہ یہاں ہمارے ساتھ کوئی ظلم و زیادتی نہیں ہوگی.....”۔

یہ تھا سبھی آمی کے مكتب کا فیض..... کہ ایک صحرائش..... جس نے دنیا کی کسی درسگاہ میں کوئی تعلیم حاصل نہیں کی..... جس کے پاس کوئی ڈگری نہیں..... جسے دنیا کے کسی شاہی دربار میں جانے کا کبھی اتفاق ہی نہیں ہوا..... شاہی درباروں کے آداب سے یکسر ناواقف..... سفارتی آداب سے مکمل بے خبر..... مگر بادشاہ کے دریافت کرنے پر جو جواب دیا..... وہ کس قدر جامع پُرمغز، مل، اور اثر انگیز تھا..... یقیناً یہ معلمِ انسانیت رسول اکرم ﷺ کی پاکیزہ تربیت کا ہی نتیجہ تھا..... !!

اس کے بعد نجاشی نے حضرت جعفر رضی اللہ عنہ سے کہا ”تمہارے نبی کی جانب اللہ کی طرف سے جو کلام نازل کیا گیا ہے، کیا اس میں سے کچھ تم مجھے سناسکتے ہو؟ اس پر حضرت جعفرؑ نے سورہ مریم کی ابتدائی چند آیات تلاوت کیں، جنہیں سن کر نجاشی زار و قطرارونے لگا، اور اس کی آنکھوں سے آنسو روای ہو گئے جو اس کے رخساروں پر بہنے لگے..... تب بے اختیار وہ بول اٹھا ان هذَا وَالذِي جَاءَ بِهِ عِيسَىٰ لَيَخْرُجُ مِنْ مَشْكَأٍ وَاحِدَةٍ یعنی ”پیش کیا کلام اور وہ کلام جو کہ حضرت عیسیٰ علیہ السلام لائے ہیں، دونوں ایک ہی چراغ سے نکلے ہوئے نور ہیں“۔

نجاشی حضرت جعفرؑ کی تقریر سے اور پھر ان کی زبانی سورہ مریم کی تلاوت سے اس قدر متاثر ہوا کہ اس نے ان مسلمانوں کو مشرکین مکہ کے حوالے کرنے سے صاف انکار کر دیا

اور مشرکین مکہ کے وفد کو مخاطب کرتے ہوئے یوں کہنے لگا کہ ”اللہ نے مجھے یہ سلطنت رشوت لے کر عنایت نہیں کی ..... پھر میں کسی سے رشوت کیوں لوں .....؟ اور وفد کو واپس لوٹ جانے کا حکم دیا۔ (۱)

جب یہ وفد ناکام و نامراد مکہ واپس پہنچا اور اپنی ناکامی و ذلت کی داستان سرداران قریش کے گوش گزار کی تو وہ غصے کے مارے دانت پیس کر رہ گئے ..... !!

### حضرت حمزہ، نیز حضرت عمر رضی اللہ عنہما کا قبولِ اسلام:

انہی دنوں، یعنی جب آفتابِ نبوت کو مکہ شہر پر اپنی روشن کرنیں لکھیرتے ہوئے چھٹا سال چل رہا تھا، ایک بڑی خونگوار تبدیلی یہ آئی کہ حضرت حمزہ بن عبدالمطلب رضی اللہ عنہ مشرف بالسلام ہو گئے، مکہ میں یہ انہائی شریف انس اور بہت ہی صاحب وجاہت سمجھے جاتے تھے، معاشرے میں ان کا بڑا مقام و رتبہ تھا اور انہیں انہائی قدر و منزلت کی نگاہ سے دیکھا جاتا تھا، رسول اللہ ﷺ کے چھاتھے، خاندان بنوہاشم کے چشم و چراغ تھے ..... اور پھر صرف تین دن بعد ہی حضرت عمر بن خطاب رضی اللہ عنہ بھی بالکل اچانک ہی مسلمان ہو گئے، حالانکہ اس سے قبل وہ دینِ اسلام کے شدید مخالف اور مسلمانوں کے سخت دشمن

(۱) چنانچہ یہ تمام مسلمان اس کے بعد بدستور جہش میں ہی رہے، اور پھر نبوت کے تیہوں سال جب بھرت مدینہ کے نتیجے میں رسول ﷺ و دیگر تمام مسلمان مستقل طور پر مدینہ منتقل ہو گئے تب یہ مہاجرین جب شہ بھی وہاں سے مدینہ پہنچ گئے۔ البتہ جب شہ میں قیام کے دوران ایک بار کسی نے یہ غلط خبر اڑا دی کہ تمام مشرکین مکہ اسلام قبول کرچکے ہیں، جس پر متعدد حضرات جن میں حضرت عثمان رضی اللہ عنہ نیزان کی الہیہ حضرت رقیہ بنت رسول محبی شامل تھیں جب شہ سے مکہ واپس آگئے، لیکن یہاں آنے کے بعد معلوم ہوا کہ یہ اطلاع غلط تھی، چنانچہ یہاں پہنچنے کے بعد انہیں از سر نو مشرکین مکہ کی طرف سے اذیتوں اور مصیبتوں کا سامنا کرنا پڑا ..... اور پھر جب بھرت مدینہ کا حکم نازل ہوا تب ان حضرات نے دوبارہ بھرت کی، یعنی پہلے مکہ سے جب شہ کی جانب، اور پھر مکہ سے مدینہ کی جانب۔

تھے، ہمیشہ مسلمانوں کے درپے آزار رہتے تھے، انتہائی بہادر دلیل اور تندرست و توانا قسم کے انسان تھے، مکہ میں ان کا بہت زیادہ رعب اور بد بہ تھا، بڑے بڑے بہادر اور جوان ان کے نام سے لرزتے تھے..... جیسا کہ مشہور صحابی رسول حضرت عبد اللہ بن مسعود رضی اللہ عنہ فرماتے ہیں کہ عمرؓ کا قبولِ اسلام ہم مسلمانوں کیلئے عزت کا ذریعہ اور فتح و نصرت کا پیش خیمه تھا، ہم مسلمانوں نے عمرؓ کے قبولِ اسلام کے بعد پہلی بار علی الاعلان اور کھلے عام بیت اللہ کا طواف کیا اور وہاں نماز ادا کی، اس سے قبل ہمیں کچھی یہ جرأت نہ ہوئی تھی (۱)

### ترغیب و تہییب کا سلسلہ:

بشرکین مکہ کے وفد کی جبوشہ سے ناکام واپسی ..... اور پھر اس کے فوری بعد حضرت حمزہ رضی اللہ عنہ، اور پھر حضرت عمر بن خطاب رضی اللہ عنہ کا قبولِ اسلام ..... یہ پے درپے ایسے واقعات تھے جن سے مشرکین مکہ انتہائی افسردہ و پژمردہ ہو گئے اور ان کے حوصلے پست پڑنے لگے..... لہذا پیغمبر اسلام اور مسلمانوں کے خلاف اپنی تمام ترقیت و عداوت کے باوجود اب انہوں مسلمانوں کے ساتھ مصاختی رویہ اپنانے کا فیصلہ کیا اور اس سلسلے میں گفت و شنید کی غرض سے انہوں نے متعدد بار رسول ﷺ سے، نیز ابوطالب سے ملاقاتیں کیں جو کہ آپؐ کے چچا بھی تھے اور سر پرست بھی۔

☆..... چنانچہ اسی سلسلے میں مشرکین مکہ نے اپنے ایک مشہور سردار عتبہ کو آپؐ کے ساتھ

(۱) ما زلنا أعزّةً منذ أسلم عمر (صحیح البخاری، باب اسلام عمر) ولقد رأیتنا ما نستطيع أن نصلّی الى البيت حتى أسلم عمر (طبقات ابن سعد ۲۷/۳) ان اسلامه كان نصراً (المعجم الكبير للطبراني ۹/۱۸۱) دین کے معاملے میں حضرت عمر بن خطاب رضی اللہ عنہ کی اسی بے مثال جرأت و شجاعت کی وجہ سے ہی رسول ﷺ نے انہیں ”فاروق“ کا لقب عطا غیر مایتحا۔

گفت و شنید کی غرض سے بھجا، جس نے آپ گوئا طب کرتے ہوئے کہا: ”اے بھتیجے! آپ نے پوری قوم کو مصیبت میں بنتا کر کھا ہے، آپ نے ہماری جماعت کو کٹڑے کٹڑے کر دیا ہے..... ان سرگرمیوں سے اگر آپ کا مقصود مال و دولت سمیٹنا ہے، تو ہم سارے عرب کے خزانے آپ کے قدموں میں ڈھیر کر دیں گے..... اگر آپ کو عزت اور نام و نمود کی طلب ہے تو ہم آپ کو اپنا سردار مان لیں گے، اگر حکومت کی تمنا ہے تو ہم آپ کو پورے ملک عرب کا حکمران تسلیم کر لیں گے..... اور اگر آپ پر کسی جن بھوت یا آسیب کا اثر ہے..... تب بھی ہمیں بتائیے..... ہم آپ کیلئے کسی قابل ترین جھاڑ پھونک کرنے والے کا انتظام کر دیں گے!.....!

رسول ﷺ نے دورانِ گفتگو کی موقع پر اسے روک ٹوک نہیں کی..... اس کی بات کو کھانا نہیں..... بلکہ نہایت تحمل اور توجہ سے اس کی پوری گفتگو سنی، جب وہ اپنی بات مکمل کر چکا تب آپ نے اس سے دریافت فرمایا: ”کیا تم اپنی بات کہہ چکے؟“ اس نے جواب دیا: ”ہاں“، تب آپ یوں گویا ہوئے:

”نہ میں مال و دولت جمع کرنا چاہتا ہوں، نہ سرداری اور بادشاہت کی تمنا ہے، نہ میں بیمار ہوں اور نہ آسیب زدہ..... جس قدر باتیں تم نے کہی ہیں ان میں سے کوئی ایک بھی مجھ میں نہیں ہے..... مجھ کو تو بُن اللہ نے رسول بنا کر بھیجا ہے، اپنی کتاب مجھ پر نازل فرمائی ہے، اور مجھے یہ حکم دیا ہے کہ میں تمہیں اس کے عذاب سے ڈراوں!.....!“

اور پھر آپ ﷺ نے اس کے سامنے سورہ حم السجدہ کی تلاوت شروع کی..... ﴿ حَمٰ ، تَنْزِيلٌ مِّنَ الرَّحْمَنِ الرَّحِيمِ ، كِتَابٌ فُصِّلَتْ آيَاتُهُ قُرآنًا عَرَبِيًّا لِّقَوْمٍ يَعْلَمُونَ ، بَشِيرًا وَ نَذِيرًا فَأَعْرَضَ أَكْثَرُهُمْ فَهُمْ لَا يَسْمَعُونَ ..... آپ یہ

سورت پڑھتے گئے..... اور عتبہ انتہائی انہاک کے ساتھ ..... جیران و پریشان ..... اور مہہوت ہو کر اللہ کا کلام سنتا رہا..... آپؐ کی طرف ٹکلٹکی باندھے دیکھتا رہا..... اور قرآن کی حلاوات اس کے رگ و پے میں اترتی چلی گئی..... آخر آپؐ ﷺ جب اس آیت پر پہنچے:

﴿فَإِنْ أَعْرَضُوا فَقُلْ أَنذِرْتُكُمْ صَاعِقَةً مِّثْلَ صَاعِقَةِ عَادٍ وَّ نَمُودَ...﴾

یعنی: ”اگر اب بھی یہ روگردانی کریں تو کہہ دیجئے کہ میں تمہیں ڈراتا ہوں اس کڑک سے جو عاد اور نمود کی کڑک جیسی ہوگی“ (۱)

یہ آیت سن کر عتبہ کے ہوش و حواس جواب دینے لگے..... اور بے ساختہ اس نے اٹھ کر آپؐ کے ہونٹوں پر اپنے ہاتھ رکھ دیئے..... اور یوں انتخاء کرنے لگا:

”بس کرو..... بھتیجے..... میں تمہیں اللہ کی قسم دے کر کہتا ہوں ..... میں تمہیں قرابت داری کا واسطہ دے کر کہتا ہوں کہ..... اب بس کرو.....“

اس کے بعد وہ سر جھکائے ہوئے بوجھل قدموں کے ساتھ وہاں سے چل دیا، اور اس کے ساتھی سردار ان قریش جواس کی آمد کے منتظر تھے..... جنہوں نے اسے بھیجا تھا..... وہ اس کا یہ بدلا ہوا انداز دیکھ کر پریشان ہو گئے اور کہنے لگے کہ ”لو..... یہ تو..... بدلتا گیا.....“ اور پھر عتبہ نے ان کے قریب پہنچ کر انہیں کہا کہ: ”اس شخص (یعنی محمد ﷺ) کو اس کے حال پر چھوڑ دو..... بس..... اسی میں ہم سب کیلئے بہتری ہے“ (۲)

☆..... اسی طرح ایک بار سردار ان قریش نے ”کچھ لو، کچھ دو“ کا اصول اپناتے ہوئے رسول ﷺ سے کوئی پیشکش کی کہ ”آپ ہمارے معبدوں کی مخالفت چھوڑ دیجئے، ہم

(۱) یعنی ایسی خوفناک کڑک ہوگی کہ جیسی کڑک سے قوم عاد اور قوم نمود کو ہلاک کیا گیا تھا۔

(۲) تفصیل کیلئے ملاحظہ ہو تفسیر ابن کثیر، سورہ حم الحجۃ، نیز دیگر کتب تفسیر و حدیث و تاریخ۔

آپ کے دین کی مخالفت چھوڑ دیتے ہیں ، نیز یہ کہ ایک سال آپ ہمارا دین اختیار کر لیا کریں ..... اور پھر ایک سال ہم آپ کا دین اختیار کر لیا کریں گے ..... یوں مل جل کر رہ لیتے ہیں ..... ”

ان کی اس لغو و بیوہ دہ پیشکش کے جواب میں ”سورۃ الکافرون“ نازل ہوئی جس میں یہ وضاحت و صراحت کردی گئی کہ ایسا ممکن نہیں ..... !!

☆..... اسی طرح ایک بار سردار ان قریش عمارہ بن مغیرہ نامی ایک نہایت خوب رو نوجوان کو لئے ہوئے آپ ﷺ کے سرپرست اور چچا یعنی ابوطالب کے پاس پہنچے اور انہائی احمقانہ فقہم کی پیشکش کرتے ہوئے کہا: ”اے ابوطالب! آپ اس خوب رو نوجوان کو اپنا فرزند بنائیجئے ..... اور اپنے بھتیجے محمد کو ہمارے حوالے کر دیجئے ..... ”

اس پر ابوطالب نے جواب دیا: ”واہ ..... کیا خوب مشورہ ہے ..... کہ میں اپنے فرزند کو تو تمہارے حوالے کر دوں ..... تاکہ تم اسے ہلاک کر ڈالو ..... اور تمہارے لڑکے کی پروش میں اپنے ذمے لے لوں ..... ؟؟“

ابوطالب کی زبانی یہ جواب سن کر وہ لوگ کھسیانے ہو کر وہاں سے چلتے بنے۔ یوں جب ان کی تہامت رعیاریاں بے کار و بے سود ثابت ہو سکیں ..... تو آخر وہ چھنجھلا اٹھے ..... اور تنگ آ کر ایک روز وہ باقاعدہ و فر کی شکل میں ابوطالب کے پاس پہنچے، جب سخت گرمی پڑ رہی تھی جھلسادی نے والی لوکے جھکڑ چل رہے تھے، سورج سروں پر آگ برسا رہا تھا، گرمی کی شدت کی وجہ سے ہر کوئی اپنے گھر میں دبکا بیٹھا ہوا تھا ..... ایسے میں یہ لوگ خلافِ معمول اچانک اور بے وقت ابوطالب کے پاس جا پہنچے ..... مزید یہ کہ ان کے تیور بھی کافی بد لے ہوئے تھے ..... انداز ..... اور لب ولہجہ بھی بدلا ہوا تھا .....

یہ سب کچھ دیکھتے ہی ابوطالب نے معاٹے کی نزاکت کو فورائی بھانپ لیا، اور ان سے یوں اچانک اور بے وقت آمد کی وجہ دریافت کی۔

جس پرانہوں نے کہا کہ: ”اے ابوطالب! ہمارے صبر کا پیانہ اب لبریز ہو چکا ہے..... ہم اپنے بتوں اور بزرگوں کے خلاف اس طرح اس نئے دین کی نشر و اشاعت کو کسی صورت گواہ نہیں کر سکتے..... اب یا آپ اپنے بھتیجے کو لگام دے دیجئے..... ورنہ ہم نے ٹھان لی ہے کہ..... ہم دونوں فریقوں میں سے کوئی ایک ضرور ہلاک ہو جائے گا.....“

اس دھمکی نے ابوطالب کو پریشان کر دیا، کیونکہ انہیں اس بات کا خوب احساس وادر اک تھا کہ قریش اپنی بات کے خوب پکے ہوتے ہیں، جو ٹھان لیتے ہیں وہ ضرور کر گزرتے ہیں.....!

لہذا ابوطالب نے آپ ﷺ کو بلوایا، آپ سوچ میں پڑ گئے کہ اتنی تپتی ہوئی دوپہر میں چچا نے بلوایا ہے..... نہ جانے کیا معاملہ ہے.....؟ آپ چچا کے پاس پہنچ گئے تو انہوں نے اپنے لاڈ لے بھتیجے کو مخاطب کرتے ہوئے بڑے ہی درد انگیز لمحے میں کہا: ”بھتیجے! میرے کندھوں پر اتنا بوجہ نہ ڈالو..... جسے میں برداشت نہ کرسکوں“

اپنے مشق و مہربان چچا کی زبانی یہ بات سن کر آپ گویہ خیال گذرا کہ شاید اب میرے چچا میری مدد و حمایت سے دستبردار ہونا چاہتے ہیں.....

یہ سوچ کر آپ نے جواب دیا: ”اے میرے چچا! اگر یہ لوگ میرے دائیں ہاتھ پر سورج اور بائیں ہاتھ پر چاند بھی لا کر رکھ دیں..... تب بھی میں اس کام کو نہیں چھوڑ سکتا..... یہاں تک کہ اللہ خود اس کام کو پورا کر دے..... یا میں خود اس کوشش میں ہلاک ہو جاؤں.....“

آخری جملہ کہتے ہیں آپ کی آنکھوں میں آنسو آگئے، اور آپ وہاں سے اٹھ کر جانے لگے،

اہمی آپ وہاں سے چلے ہی تھے کہ ..... لاڈ لے بھتیجے کا یہ حال ابوطالب سے دیکھانہ گیا..... بھتیجے کی آنکھوں میں آنسو..... ابوطالب کے دل پر تو بس چھریاں ہی چل گئیں ..... اور بے اختیار پکارا ٹھے ..... ”بھتیجے! یہاں آؤ..... میرے پاس .....“ چچا کی اس پکار پر آپ ﷺ کے بڑھتے ہوئے قدم اسی جگہ رک گئے، اور آپ وہاں پلٹے، پچا کے پاس پہنچ ٹوانہوں نے شفقت بھری نگاہ ڈالتے ہوئے کہا: ”بھتیجے! جو جی میں آئے کرو..... میں تمہارا ساتھ ہر گز نہ چھوڑوں گا.....“

### مقاطعہ (سوشل بائیکاٹ):

آخر جب نہ ترغیب سے کام بنا اور نہ ہی تربیب کسی کام آئی، نہ لاجئ نے کوئی اثر دکھایا اور نہ ہی دھمکی سے کوئی فائدہ ہوا..... تو مشرکین مکنے انتہائی سندگی و سفا کی کامظاہرہ کرتے ہوئے یہ فیصلہ کیا کہ رسول اللہ ﷺ کے خاندان سے مکمل طور پر معاشرتی مقاطعہ کر لیا جائے، یعنی پورے شہر مکہ میں کوئی ان کے ساتھ سماجی، یا تجارتی، یا اور کسی بھی قسم کا کوئی تعلق نہ رکھے، اور اس ظالمانہ مقاطعہ کی وجہ یہ بیان کی گئی کہ محمد (ﷺ) اور ان کے ساتھیوں نے آباؤ اجداد کے دین سے غداری کی ہے۔

یہ مقاطعہ تین سال مسلسل جاری رہا، اس تمام عرصے میں آپ اپنے خاندان سمیت شعب ابی طالب میں محصور رہے، یہ دو مسلمانوں پر بہت سخت گذرا، اس دوران انہوں نے بڑی تکلیفیں اٹھائیں، ایسی نوبت بھی آئی کہ بھوک مٹانے کیلئے وہ درختوں کے خشک پتے کھاتے رہے..... اور خشک چہرے کا ٹکڑا اپنی میں بھگو کر باری باری سب چوستے رہے..... ان کے معصوم بچے بھوک اور پیاس کی شدت سے روئے اور بلکتے رہے..... !!

اسی کیفیت میں کامل تین سال گزر گئے..... آخر..... نبوت کے دسویں سال کے آغاز میں ماہِ محرم میں اشارہ الٰہی سے دیمک اس صحیفے کو کھا گئی جس پر یہ معاهدہ تحریر تھا، تب قریش میں سے ہی ایک شخص مطعم بن عدی نے اس صحیفے کے باقی ماندہ حصے کو بھی چھڑ کر پھینک دیا..... اور یوں اس ظالمانہ مقاطعے کا اختتام ہو گیا۔

### عام الحزن (غم کا سال):

نبوت کے دسویں سال رسول اللہ ﷺ اور آپ ﷺ کے اہل خاندان کو شعب ابی طالب سے نکل ہوئے ابھی بمشکل چند ماہ ہی گزرے تھے کہ آپ ﷺ کے سر پست اور مشق و مہربان پچاabo طالب کا انتقال ہو گیا، یقیناً آپ ﷺ کیلئے یہ بہت بڑا صدمہ تھا (۱) اور پھر اس کے کچھ عرصے بعد ہی آپ ﷺ کی زوجہ مطہرہ ام المؤمنین حضرت خدیجہ بنت خولید رضی اللہ عنہا بھی داغ مفارقت دے گئیں۔

پہلے درپے یہ دونوں صدمے آپ ﷺ کیلئے انتہائی رنج والم کا باعث بنے، گھر سے باہر خالقین و مفسدین کے مقابلے میں ہمیشہ مضبوط چٹاں کی مانند ڈٹے رہنے والے مشق و مہربان پچا اب اس دنیا میں نہیں رہے..... گھر کے اندر ہمیشہ تسلی دینے والی رفیقة حیات یعنی حضرت خدیجہ بھی نہیں رہیں..... جو کہ گذشتہ کچیں سال سے مسلسل آپ ﷺ کیلئے خلوص و وفا کا پکر بنی ہوئی تھیں..... اور جو آپ ﷺ کے پچوں کی والدہ بھی تھیں..... (۲)

(۱) ایک تو پچا کی وفات کا صدمہ..... پچا بھی ایسے کہ جو زندگی بھر پشت پناہی وہ مردی کرتے رہے..... اور پھر مزید صدمہ اس لئے کہ پچا کی وفات اپنے آبائی دین یعنی "شک" پر ہوئی۔

(۲) سوانح ابراہیم کے جن کی ولادت بہت بعد میں مدینہ میں حضرت ماریہ قبطیہ سے ہوئی اور پھر تقریباً ۴۰ سال کی عمر میں انتقال ہو گیا۔

لہذا اب آپ ﷺ کا نہ گھر سے باہر دل لگتا تھا..... اور نہ ہی گھر کے اندر.....!

نیز یہ کہ ابوطالب کی وفات کے بعد کفار و مشرکین کے حوصلے بھی خوب بڑھ گئے، کیونکہ آپؐ کے معاملے میں انہیں پورے شہر کمکہ میں بس ابوطالب ہی کا لاحاظ تھا..... اب یہ چیز بھی ختم ہو گئی..... لہذا اب آپؐ کی مشکلات میں بھی بہت زیادہ اضافہ ہو گیا.....!

یہی وہ مشکل ترین حالات تھے جن کی وجہ سے آپ ﷺ کی حیات طیبہ کے اس دور کو تاریخ میں ”عام الحزن“، یعنی ”غم کا سال“ کے نام سے یاد کیا جاتا ہے۔

### مکی زندگی کا تیسرا دور:

### مکہ سے باہر دعوت و تبلیغ اور سفر طائف:

مشرکین مکہ کی طرف سے مسلسل بدسلوکی، اور ایذا اور رسانی کے اس لامتناہی سلسلے سے تگ آ کر آخر ہنبوت کے دسویں سال ماہ شوال میں رسول ﷺ نے شہر طائف کا رُخ کرنے اور وہاں کے باشندوں کو پیغامِ حق پہنچانے کا فیصلہ فرمایا، طائف مکہ مکرمہ سے تقریباً ساٹھ میل (سوکلومیٹر) کے فاصلے پر واقع پہاڑی علاقہ ہے، جہاں بلند و بالا پہاڑ بکثرت پائے جاتے ہیں، راستہ انتہائی مشکل، خطرناک اور دشوار گذار ہے، آپؐ نے یہ طویل مسافت پیدل اپنے قدموں پر چل کر طے کی، راستے میں متعدد قبائل کے مساکن سے گذر رہوا، آپؐ نے ان سبھی کو دین اسلام کی دعوت دی، لیکن ان میں سے کسی نے بھی اس پیغامِ حق کو قبول نہ کیا۔

آخر یہ دشوار گذار اور انتہائی خطرناک پہاڑی راستہ پیدل طے کرتے ہوئے آپؐ طائف شہر جا پہنچ جو اس وقت مشہور قبائل ہوازن، نیز بنو ثقیف کا مسکن تھا، وہاں آپؐ نے مسلسل

دس روز قیام فرمایا، اس دوران آپ ﷺ نے پہلے ان کے سر کردہ افراد کو اور پھر ان سے مالیوں ہو جانے کے بعد ہر خاص و عام کو اللہ کے دین کی طرف دعوت دی..... مگر ان بدجتوں نے آپؐ کی اس دعوت کو قبول کرنے کی بجائے حد درجہ بے مرتوی اور سنگدی کا مظاہرہ کیا، نیز آپؐ کی شان میں گستاخی اور بدسلوکی کی انتہاء کر دی..... شہر کے آوارہ اور اواباش قسم کے نوجوانوں کو پیچھے لگا دیا..... جو مسلسل آپؐ کا تعاقب کرتے رہے..... آپؐ پر آوازے کستے رہے..... بیہودہ گوئی کرتے رہے..... اسی پر لس نہیں..... بلکہ مسلسل پھر بر ساتے رہے..... یہاں تک کہ آپؐ کے پاؤں مبارک لہو لہاں ہو گئے اور جو تے خون سے بھر گئے..... اس حالت میں آپؐ نے وہاں سے مکہ کی جانب واپسی کا سفر شروع کیا، تقریباً تین میل کی مسافت طے کرنے کے بعد آپؐ جب ایک باغ میں سے گذر رہے تھے تو وہاں کچھ سستا نے کی غرض سے انگور کی بیل کے نیچے سائے میں آپؐ نے توقف فرمایا..... عجب بیچارگی تھی..... اس قدر طویل سفر کی مشقت..... اور پھر یہ کہ کوئی اپنی ذاتی غرض نہیں تھی..... بلکہ محض اللہ کا پیغام پہنچانا مقصود تھا..... مگر..... انجام کیا ہوا.....؟ یہی سب کچھ سوچ کر آپؐ اس وقت انتہائی صدمے کی کیفیت میں تھے..... بے بسی و بیچارگی کی انتہاء ہو گئی تھی..... اسی کسپرسی و بیچارگی کی کیفیت میں آپؐ اپنے خالق و مالک سے لوگائے ہوئے اس کے سامنے آہ و فریاد اور الحاح وزاری میں مشغول ہو گئے..... اور تب آپؐ کے دل سے وہ آہ نکلی جس نے زبان تک پہنچتے پہنچتے عجیب و غریب کلمات کا روپ دھار لیا..... ایک ایسی دعاء آپؐ کی زبان پر جاری ہو گئی جس کا ایک ایک کلمہ اپنے اندر ایک سمندر رسیٹے ہوئے ہے..... جس کے ایک ایک لفظ میں عجب تاثیر ہے، کسی اور موقع پر آپؐ ﷺ سے ایسی عجیب و غریب دعاء منقول نہیں ہے.....

اللَّهُمَّ إِلَيْكَ أَشْكُوا ضَعْفَ قُوَّتِي وَ قَلَّةَ حِيلَاتِي وَ هَوَانِي عَلَى النَّاسِ، أَنْتَ أَرَحَمُ الرَّاحِمِينَ وَ أَنْتَ رَبُّ الْمُسْتَضْعَفِينَ، وَ أَنْتَ رَبِّي، إِلَيْكَ مَنْ تَكُلُّنِي؟ إِلَيْكَ بَعِيدٌ يَتَجَهَّنِي؟ أَوْ إِلَيْكَ عَدُوٌّ مَلْكَتَهُ أَمْرِي؟ إِنْ لَمْ يَكُنْ بِكَ غَضَبٌ عَلَيَّ فَلَا أَبْلِي، غَيْرَ أَنْ عَافَيْتَكَ هِيَ أَوْسَعُ لِي، أَعُوذُ بِنُورِ وَجْهِكَ الَّذِي أَشَرَّقَتْ لَهُ الظُّلُمَاتُ، وَ صَلَحَ عَلَيْهِ أَمْرُ الدُّنْيَا وَ الْآخِرَةِ، مِنْ أَنْ يَحْلَّ عَلَيَّ غَضَبُكَ، أَوْ يَنْزِلَ بِي سَخْطُكَ، لَكَ الْعُتُبَ حَتَّى تَرْضَى، وَ لَا حَوْلَ وَ لَا قُوَّةَ إِلَّا بِكَ۔ (۱) (۲)

ترجمہ: ”اے اللہ! میں تھجھی سے شکایت کرتا ہوں اپنی قوت کے ضعف اور کمی کی، اور اپنی تدبیر کی ناکامی کی، اور لوگوں کی نظر و میں اپنی خفت و بے تو قیری کی، اور تو سب رحم کرنے والوں سے زیادہ رحم کرنے والا ہے، اور تو ہی کمزوروں کی پروش کرنے والا ہے، تو ہی میراب ہے، بھر تو مجھے کس کے سپرد کر رہا ہے؟ کسی غیر آدمی کے جو مجھ سے درشتی سے پیش آئے؟ یا کسی دشمن کے جو میرے ساتھ جو چاہے کرے؟ اگر تو مجھ سے ناراض نہ ہو..... تو پھر مجھے ان سب چیزوں کی کوئی فکر نہیں، ہاں البتہ تیری دی ہوئی عافیت میرے لئے زیادہ بہتر ہے، میں تیرے مبارک نور کی پناہ طلب کرتا ہوں کہ جس سے تمام اندھیرے روشن ہو جاتے ہیں، اور جس کی بناء پر دنیا و آخرت کے تمام کام درست ہو جاتے ہیں، اس بات

(۱) الطبراني في الدعاء [۱/ ۳۱۵] السيرۃ العلویۃ لابن ہشام [۲/ ۲۶۸]

(۲) بعد میں کسی موقع پر جب امام المؤمنین حضرت عائشہ صدیقہ رضی اللہ عنہا نے آپ ﷺ سے دریافت کیا تھا کہ یا رسول اللہ کیا آپ کی زندگی میں احد کے دن سے بھی زیادہ مشکل کوئی دن گذر رہے؟ اس پر آپ نے جواب دیا تھا کہ ہاں میری زندگی کا سب سے مشکل ترین دن ”عقبہ“ کا دن تھا..... ملاحظہ ہو وحدیث: کان اشد ما لاقیت منہم یوم العقبۃ ..... (متفق علیہ) اس حدیث میں ”عقبہ“ سے مراد طائف کی بہاذی گھاٹیاں ہیں۔

سے کہ مجھ پر تیر اغصہ نازل ہو، یا تیری نار اٹکی مجھے آگھرے، میرا کام بس یہی ہے کہ تجھے راضی کرنے اور منانے میں ہی لگا رہوں جب تک کہ تو راضی نہ ہو جائے..... اور نہیں ہے کوئی سہارا اور نہ ہی کوئی وسیلہ سوائے تیرے.....”

یہ باغ دراصل ربیعہ کے بیٹوں عتبہ اور شیبہ کی ملکیت تھا، اس وقت وہ دونوں کچھ فاصلے پر وہاں موجود تھے اور مسلسل رسول اللہ ﷺ کی نقل و حرکت کا مشاہدہ کر رہے تھے، آپؐ کی یہ حالت دیکھ کر..... اور پھر آپؐ کی اس عجیب و غریب دعاء کے یہ دل سوز کلمات سننے کے بعد..... ان کے دل میں کچھ رحم کے جذبات بیدار ہونے لگے، تب انہوں نے انگوروں کا ایک گچھا پنے خادم کو دیتے ہوئے کہا کہ یہ انگور اس شخص (یعنی رسول اللہ ﷺ) کو دے آؤ، اس خادم کا نام عذ اس تھا، جو کہ نصرانی تھا اور اللہ کے نبی حضرت یوسف علیہ السلام کے شہر ”نینیوئی“ کا باشندہ تھا، چنانچہ وہ انگوروں کا گچھا لئے ہوئے آپؐ کے قریب پہنچا اور انگور پیش کئے، آپؐ نے انگوروں کی طرف ہاتھ بڑھاتے ہوئے ”بسم اللہ“ کہا، جس پر وہ خادم انتہائی حیران ہوا، اور کہنے لگا کہ یہاں کے باشندے تو یہ الفاظ (یعنی بسم اللہ) نہیں کہتے.....؟ اس پر آپؐ نے اس سے دریافت فرمایا کہ ”تم کہاں کے رہنے والے ہو؟“ اس نے جواب دیا ”میں نینیوئی کا رہنے والا ہو،“ آپؐ نے فرمایا ”اس کا مطلب ہے تم یوس بن متی کے علاقے سے تعلق رکھتے ہو،“ اس پر وہ مزید حیران ہوا، اور کہنے لگا ”آپ کو یوس بن متی کے بارے میں علم کیسے ہوا؟“ آپؐ نے فرمایا ”یوس میرے بھائی تھے، میری ہی طرح وہ بھی اللہ کے نبی تھے،“ آپؐ کی زبانی یہ بات سن کر عداس نے دیوانہوار آپؐ کے ہاتھ پاؤں چومنا شروع کر دیئے.....، اُدھر اس کے دونوں آقاعد پر وشیبہ یہ منظر دیکھ کر آپؐ میں کہنے لگے ”لو..... یقوب گیا کام سے۔۔۔۔۔“

اور جب عداس رسول اللہ ﷺ کے پاس سے واپس اپنے ان آقاوں کے قریب پہنچا تو انہوں نے اس سے پوچھا کہ ”تم یہ کیا کر رہے ہیں؟“ اس شخص کے ہاتھ پاؤں کیوں اس طرح چوم رہے تھے؟“ عداس نے جواب دیا: ”اس وقت تمام روئے زمین پران سے بہتر کوئی اور شخص نہیں ہے..... انہوں نے مجھے ایک ایسی بات بتائی ہے جو کہ صرف اللہ کا کوئی نبی ہی بتا سکتا ہے، اپنے غلام کی زبانی یہ بات سن کر ان دونوں نے اسے جھٹک دیا..... اور پھر قدرے توقف کے بعد اسے مخاطب کرتے ہوئے کہنے لگے ”تمہارا دین اس شخص کے دین سے بہتر ہے..... تم کہیں اس کی باتوں میں آ کر اپنا دین نہ چھوڑ بیٹھنا.....“۔

اُس باغ میں اس مختصر سی راحت کے بعد آپ ﷺ وہاں سے آگے سوئے منزل یعنی مکہ مکرمہ کی جانب روانہ ہو گئے، راستے میں قرن الشعلاب نامی مقام پر (۱) جب آپ پہنچ تو وہاں جبریل امین علیہ السلام نازل ہوئے اور فرمایا: إِنَّ اللَّهَ قَدْ سَمِعَ قَوْلَ فَوِيهِكَ لَكَ وَمَا رَدُّوا عَلَيْكَ یعنی ”اللہ تعالیٰ نے آپ کی قوم کا رویدیہ دیکھ لیا ہے اور آپ کی باتوں کا جو کچھ انہوں نے جواب دیا ہے، وہ بھی سن لیا ہے۔“

اور پھر مزید فرمایا: وَقَدْ بَعَثَ اللَّهُ إِلَيْكَ مَلَكَ الْجِبَالِ لِتَأْمُرَةِ بِمَا شِئْتَ فِيهِمْ یعنی ”اللہ نے میرے ہمراہ آپ کیلئے پہاڑوں کے فرشتے کو بھی بھیجا ہے تاکہ ان اہل طائف کے بارے میں آپ اسے جو چاہیں حکم دیں“۔

---

(۱) یہ مقام طائف سے مکہ جاتے وقت راستے میں آتا ہے اور آجکل ”قرن المنازل“ کے نام سے معروف ہے، ریاض، دمام، نیز خلیجی ممالک سے جو عمرہ کیلئے زمینی راستے سے مکہ مکرمہ جانے والوں کیلئے ”میقات“ یہی مقام ہے۔

تب ملک الجبال یعنی پہاڑوں کے فرشتے نے خود آگے بڑھ کر سلام کیا اور کہا: ان شئت  
آن اُطْبِقَ عَلَيْهِمُ الْأَخْشَبَيْنَ لَفَعَلْتُ یعنی ”اگر آپ حکم دیں تو میں ابھی ان  
دونوں پہاڑوں کو آپس میں ملا دوں“ (تاکہ یہ اہل طائف دونوں پہاڑوں کے درمیان  
کچلے جائیں اور یوں ان کا خاتمه ہو جائے.....)

لیکن اس موقع پر پہاڑوں کے فرشتے کی طرف سے اس پیش کش کے جواب میں نبی رحمت  
صلی اللہ علیہ وسلم کی زبان مبارک سے اپنے ان بدترین دشمنوں اور بدخواہوں کیلئے جوانا قاظ نکلے .....  
غفو و درگذر کے باب میں انسانی تاریخ شاید کوئی ایسی مثال کبھی پیش نہیں کر سکے گی .....  
آپ نے اس فرشتے کو خطاب کرتے ہوئے اپنے ان دشمنوں کے بارے میں فرمایا: بَلْ  
أَرْجُوا أَن يُخْرِجَ اللَّهُ عَرْزَ وَ جَلَّ مِنْ أَصْلَابِهِمْ مَنْ يَعْبُدُ اللَّهَ وَ حَدَّهُ لَا  
يُشَرِّكُ بِهِ شَيْئًا یعنی ”نبیں ہلاک نہ کرو، کیونکہ مجھے اللہ سے امید ہے کہ وہ ان کی آئندہ  
نسلوں میں ایسے لوگ پیدا فرمائے گا جو صرف اللہ کی عبادت کریں گے اور اس کے ساتھ کسی  
کوششیک نہیں ٹھہرائیں گے.....“ - (۱) (۲)

(۱) صحیح بخاری، کتاب بدائع الحلق، بیان صحیح مسلم، باب ما قیل النبی ﷺ من آذی المشرکین والمنافقین۔

(۲) پہاڑوں کے فرشتے کی طرف سے ان اہل طائف کو دونوں پہاڑوں کے درمیان یوں کچل کر ہلاک کر دلانے  
کی اس پیش کش کے جواب میں رسول اللہ ﷺ کی طرف سے یہ جواب ”رحمت و ہمدردی“ کے باب میں اگرچہ  
رہتی دنیا تک تمام دنیاۓ انسانیت کیلئے ایک روشن مثال ہے.....لیکن ہم بر صغیر اور خصوصاً پاکستان سے تعلق رکھنے  
والوں کو اس موقع پر بطور خاص اس اہم ترین تاریخی حقیقت کا اختصار کبھی کرنا چاہئے کہ بر صغیر میں سب سے پہلے  
دینِ اسلام کی شمع لے کر جو کم سن پہ سالار پہنچا.....وہ عظیم فاتح جس نے صرف سترہ برس کی عمر میں سندھ فتح  
کیا.....یعنی محمد بن قاسم اشتری رحمہ اللہ.....اس کا تعلق بوثقیف سے تھا، اور اہل طائف سے ثقیفی ہی تھے۔ اگرچہ  
بعد میں بعض انتظامی امور کے پیش نظر محمد بن قاسم کے والد نیز پہنچا (جان بن یوسف ثقیفی) و دیگر متعدد اہل  
خاندان طائف سے بصرہ (عراق) منتقل ہو گئے تھے اور پھر فتح سندھ کے موقع پر محمد بن قاسم نے مکران، بلوچستان،

اس کے بعد رسول ﷺ نے مکہ کی جانب اپنا سفر جاری رکھا، جب آپؐ ”وادیِ نخلہ“ نامی مقام پر تھے، اتفاقاً اسی وقت وہاں سے ”جنوں“ کی ایک جماعت کا گزر ہوا، اس وقت آپؐ تلاوتِ قرآن میں مشغول تھے، جنوں نے آپؐ سے قرآن سناؤاً جگہ رک گئے اور دیریک قرآن سنتے رہے..... اور پھر اسلام بھی قبول کیا..... سورۃ الجن کی ابتدائی آیات، نیز سورۃ الحفاف کی آیات ۲۹ تا ۳۱ میں اسی واقعہ کی طرف اشارہ ہے۔ (۱) اور پھر بیوت کے دسویں سال ماوڑ والقعدہ میں آپؐ ﷺ واپس مکہ پہنچ گئے، جہاں موسم حج کے آغاز کے ساتھ ہی، حج کی غرض سے دور دراز کے علاقوں سے آنے والے مختلف قبائل نیز متعدد شخصیات کو آپؐ نے دینِ اسلام کی طرف دعوت دی، جس پر ان کی طرف سے ملاجاہ عمل سامنے آیا..... !!

(باتی از حاشیہ صفحہ گذشتہ)

سنده اور ملتان کی جانب پیش قدی کا سلسلہ بصرہ سے ہی شروع کیا تھا..... لیکن اصل میں تو اس کا وطن طائف تھا، لہذا اگر اہل طائف ہلک کر دیئے جاتے تو محمد بن قاسم بھی اس دنیا میں نہ آتا..... ولدِ خلقہ شوون۔

(۱) قل أَوْحى إِلَيْهِ أَنْهُ اسْتَمْعَنَ نَفْرَمِ الْجَنِ فَقَالُوا إِنَا سَمِعْنَا قَرآنًا عَجَباً..... (الجن: ۱۱)  
وَإِذْ صَرَفْنَا إِلَيْكَ نَفَرًا مِنَ الْجَنِ يَسْتَمِعُونَ الْقُرآن..... (الأحقاف: ۳۱-۲۹)



## اسراء و معراج

نبوت کے بارھویں سال ماہِ ربیع میں وہ انہتائی عجیب و غریب واقعہ پیش آیا جو کہ ”اسراء و معراج“ کے نام سے معروف ہے، اور جو کہ درحقیقت خالق کائنات کی طرف سے اپنے حبیب ﷺ کیلئے ایک ایسا اعزاز اور شرف تھا کہ جو حضرات انبیاءؐ کرام علیہم السلام کی مقدس و برگزیدہ ترین جماعت میں سے صرف آپؐ ہی کو عطا کیا گیا..... کسی اور نبی کے حصے میں یہ سعادت نہ آسکی۔

یہ واقعہ اپنی ابتداء سے انہتاء تک عجیب و غریب اور انہتائی محیر العقول قسم کی باتوں پر مشتمل ہے، جس کا مختصر تذکرہ کچھ اس طرح کیا جاسکتا ہے کہ رسول ﷺ کو اللہ کے حکم سے بیت المقدس اور پھر ملأاً اعلیٰ یعنی آسمانوں کی سیر کرائی گئی، جہاں آپؐ نے بہت کچھ دیکھا، جنت اور وہاں کی نعمتوں کا، نیز جہنم اور وہاں کے عذاب کا مشاہدہ کیا، مختلف آسمانوں پر مختلف انبیاءؐ کرام علیہم السلام سے ملاقات بھی ہوئی، یہ تمام مسافت رات کے ایک مختصر سے حصے میں طے کر لی گئی اور آپؐ راتوں رات واپس مکہ مکرمہ بھی پہنچ گئے ..... بیشک اللہ هر چیز پر قادر ہے ..... !!

یہ سفر و حصول پر مشتمل تھا، پہلا حصہ زمینی سفر، یعنی مکہ مکرمہ سے بیت المقدس تک کا سفر، جس کا تذکرہ سورۃ الاسراء / بنی اسرائیل کی پہلی آیت میں ہے (۱) سفر کے اس حصے کو ”اسراء“ کہا جاتا ہے، یہ سفر ”براق“ نامی جانور پر سوار ہو کر طے کیا گیا، جس کی تیز رفتاری

(۱) سُبْحَانَ الَّذِي أَسْرَى بَعْدَهُ لَيَلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى .....

کا یہ عالم تھا کہ جہاں نگاہ پہنچتی تھی وہاں اس کے قدم پہنچتے تھے۔

اس کے بعد آپ ﷺ کو جبریل امین کی معیت میں بیت المقدس سے آسمانوں تک لے جایا گیا، سفر کے اس حصے کو ”مراج“ کہا جاتا ہے، اس کا تذکرہ سورۃ النجم کی ابتدائی آیات میں ہے (۱)

اس موقع پر آپ ﷺ کو تمام آسمانوں سے گزارنے کے بعد آخر ”سدراة المنشئی“ تک، اور پھر اس سے بھی آگے لے جا کر قرب الہی اور شرفِ ہمکاری سے نوازا گیا، اور تب اسی موقع پر نماز کا تحفہ دیا گیا، جس سے نماز کی فضیلت و اہمیت ثابت ہوتی ہے، کیونکہ باقی تمام عبادات کی فرضیت تو زمین پر ہوئی، جبکہ نماز کی فرضیت مراج کے موقع پر آسمانوں پر ہوئی، نیز یہ کہ باقی تمام عبادات کی فرضیت بذریعہ وحی فرشتے کے توسط سے ہوئی، جبکہ نماز کی فرضیت بر اہ راست ہوئی.....! (۲)

اس یادگار سفر مراج کے موقع پر آپ ﷺ نے جنت اور جہنم کے مختلف مناظر کا مشاہدہ بھی کیا، مثلاً:

☆.....بہت سے ایسے لوگوں کو دیکھا جو اپنے بہت موٹے پیٹ کی وجہ سے اپنی جگہ سے حرکت نہیں کر سکتے تھے، ان کی یہ حالت دیکھ کر آپ نے جبریل امین سے دریافت فرمایا کہ یہ کون لوگ ہیں؟ جبریل نے جواب دیا کہ یہ ”سودخور“ ہیں۔

☆.....تیموں کا مال کھانے والوں کو اس حال میں دیکھا کروہ اپنے منڈ میں آگ بھر رہے

(۱) وَالنَّجْمٌ إِذَا هَوَى ، مَا ضَلَّ صَاحِبُكُمْ وَمَا غَوَى .....

(۲) یہاں یہ بات قابل غور ہے کہ رسول ﷺ کی تسلی کیلئے مراج کا اور آسمانوں پر بلا کر مہمان نوازی کا انتظام کیا گیا..... اسی موقع پر آپ ﷺ کی امت کیلئے نماز کا تحفہ عطا کیا گیا..... اس کا مطلب یہ ہوا کہ ”نماز“ مؤمن کی مراج نیز اللہ سے ملاقات و مناجات ہے، نماز میں بندے کیلئے اللہ کی طرف سے تسلی و طمینان کا سامان ہے۔

ہیں۔ (۱)

☆..... زانیوں کو اس حالت میں دیکھا کہ وہ پا کیزہ اور تازہ گوشت چھوڑ کر سڑا ہوا متعفن اور بد بودار گوشت کھار ہے ہیں۔

☆..... غیبت اور چغلی کرنے والوں کو دیکھا کہ ان کے لمبے لمبے پیتل اور تابنے کے ناخن ہیں، جن سے وہ اپنے چہروں اور سینوں کو مسلسل بری طرح نوچ رہے ہیں۔

☆..... مشرکین مکہ کا عمل:

رسول ﷺ راتوں رات جب اللہ کی قدرت سے بیت المقدس اور پھر آسمانوں کے اس سفر کے بعد واپس مکہ مکرمہ پہنچے اور مکہ والوں کو اس سفر کے بارے میں مطلع فرمایا تو اہل ایمان نے تصدیق کی، اور اسی نسبت سے خاص طور پر حضرت ابو بکر رضی اللہ عنہ ہمیشہ کیلئے تاریخ میں ”صدیق“ کے لقب سے معروف ہو گئے۔ (۲)

جبکہ مشرکین مکہ نے آپؐ کی زبانی اس سفر کی رواد سننے کے بعد آپؐ کا بری طرح مذاق اڑایا، تماشا بنایا، اور تمثیر و استہزا کا بازار گرم کر دیا..... اور پھر بالآخر غور و فکر کے بعد یہ فیصلہ کیا کہ کیوں نہ محمد ﷺ کی سچائی جانے کی غرض سے ان کا امتحان لیا جائے ..... آپؐ گواس سے قبل کبھی بیت المقدس یا مسجدِ اقصیٰ دیکھنے کا تفاق نہیں ہوا تھا، جبکہ خود مشرکین مکہ میں بکثرت ایسے لوگ موجود تھے جن کی بسلسلہ تجارت ملک شام اور بیت المقدس کی طرف آمد و رفت رہتی تھی اور وہ بارہا مسجدِ اقصیٰ کا ناظراہ بھی کرچکے تھے، لہذا ہم

(۱) جیسا کہ قرآن کریم میں ارشاد ہے: إِنَّ الَّذِينَ يَأْكُلُونَ أَمْوَالَ الْيَتَامَى ظُلْمًا إِنَّمَا يَأْكُلُونَ فِي بُطُونِهِمْ نَارًا وَ سَيَصْلَوْنَ سَعِيرًا (النساء: ۱۰۰) ترجمہ: ”وہ لوگ جو قبیلوں کا مال ناقٹ کھاتے ہیں پیش وہ اپنے پیٹوں میں آگ بھر رہے ہیں، اور عقریب وہ خود بھی آگ ہی میں جا پہنچیں گے۔“ یعنی اس آیت کی عملی تقدیر کا رسول ﷺ کو مشاہدہ کر دیا گیا۔ (۲) مصنف عبدالرزاق [۳۲۸/۵]

مشاورت کے بعد انہوں نے آپ سے مخاطب ہوتے ہوئے یہ تقاضا کیا: صَفَ لَنَا المسِّجَدَ یعنی مسجدِ قصیٰ کے بارے میں ہمیں کچھ بتائیے..... جس پر آپ انہیں مسجدِ قصیٰ کے بارے میں بتاتے رہے، ان کے سوالات کے جوابات دیتے رہے..... مگر بعض سوالات انہوں نے ایسے کئے جن کے جواب میں آپ گوچھ تردد ہونے لگا، کیونکہ ظاہر ہے کہ آپ نے بیت المقدس اور مسجدِ قصیٰ میں اپنے اس مختصر ترین قیام کے دوران وہاں کی ہر چیز کا بغور مشاہدہ تو نہیں کیا تھا..... مزید یہ کہ یہ بات تو آپ کے وہم و گمان میں بھی نہیں تھی کہ اس بارے میں مشرکین مکہ کے ساتھ سوال و جواب کی نوبت آئے گی۔

چنانچہ اب ان کے مسلسل سوالات کے نتیجے میں آپ گوجب کچھ تردد ہونے لگا..... تو اللہ کی قدرت سے بطورِ مجزہ کیفیت یہ ہو گئی کہ آپ گیلے پر دے ہٹادیئے گئے اور مسافتیں سمیٹ دی گئیں، اور آپ گویوں محسوس ہونے لگا گویا مسجدِ قصیٰ بالکل آپ کی آنکھوں کے سامنے ہی موجود ہے (۱) اور تب آپ نہایت روانی کے ساتھ اور بلا کسی تردد کے ان کے ہر سوال کا جواب دینے لگے..... اس پر وہ لوگ آپس میں سرگوشیاں کرتے ہوئے آپ کے بارے میں یوں کہنے لگے: أَمَا النَّعْتُ فَقَدْ أَصَابَ ..... یعنی ”مسجدِ قصیٰ کی اوصاف و علامات تو بالکل درست بیان کی ہیں.....“

یوں مشرکین مکہ نے رسول اللہ ﷺ کی اس سچائی کو جان بھی لیا..... اور پھر خوب جانچ بھی لیا..... مگر اس کے باوجود اس سچائی کو قبول نہیں کیا۔

(۱) جیسا کہ حدیث کے الفاظ ہیں: فَجِيءَ بِالْمَسِّجَدِ حَتَّىٰ وُضِعَ، فَنَعَتُ الْمَسِّجَدَ وَ أَنَا أَنْظُرُ إِلَيْهِ یعنی گویا کہ مسجد میرے سامنے ہی لا کر رکھ دی گئی اور میں یوں انہیں مسجد کے اوصاف و علامات بتاتا رہا گواہی میں اپنی آنکھوں سے مسجد کا ناظراہ کر رہا ہوں..... (النائل فی السنن الکبریٰ: ۱۰/۱۲۸)

## سفر اسراء و مراج میں حکمتیں:

☆ ..... رسول ﷺ کیلئے تسلی و غنوہ کی انتظام:

اس یادگار، اہم ترین، نیز انہتائی محیر العقول قسم کے سفر یعنی "اسراء و مراج" سے قبل مسلسل کچھ عرصہ تک پے درپے ایسی مشکلات و صعوبات کا ایک سلسلہ چلتا رہا جو رسول ﷺ کیلئے حدود رجہ و قتنی و جسمانی صدمات اور پریشانیوں کا سبب بنتا رہا، مثلاً آپؐ کے مشق و مہربان پچھا اور سر پرست ابوطالبؐ کی وفات ..... اور پھر کچھ عرصے بعد ہی آپؐ کی وفا شعاع رفیقتہ حیات ام المؤمنین حضرت خدیجہ رضی اللہ عنہا کا انتقال ..... جس کے نتیجے میں کیفیت یہ ہوئی کہ نہ باہر آپؐ کو سکون ملتا تھا ..... اور نہ ہی گھر کے اندر دل لگتا تھا ..... نیز یہ کہ ابوطالبؐ کے بعد کفار و مشرکین کی طرف سے ایذا رسانیوں کا سلسلہ بھی مزید شدت اختیار کر گیا ..... جس کے نتیجے میں آپؐ نے طائف کا رخ کیا، مگر وہاں اہل طائف کی طرف سے انہتائی ظلم و جفاء اور پر لے درجے کی بدسلوکی کا سامنا کرنا پڑا ..... اور پھر اس کیفیت میں طائف سے مکہ واپسی پر مشرکین مکہ کی طرف سے مزید استہزاء و تمسخر اور طعن و تشنیع کا ایک لامتناہی سلسلہ چل نکلا .....  
یہ ایک ہلکی سی تصویر ہے اس انہتائی تکلیف وہ اور آلام و مصائب سے بھر پور دوڑ کی جس سے اُن دنوں آپؐ ﷺ کو گذرنا پڑ رہا تھا۔

ایسے میں خالق ارض و سماء کی طرف سے اپنے حبیب ﷺ کیلئے تسلی و غنوہ کی انتظام کیا گیا ..... ملاقات کا ایک سلسلہ ہوا ..... آسمانوں پر بلا یا گیا ..... کہ اے ہمارے حبیب ..... اگر یہ تمام زمین آپؐ پر ٹنگ کر دی گئی تو کیا ہوا؟ ہم نے تو آپؐ کیلئے آسمانوں کے

دروازے کھول دیئے ہیں..... ابوطالب جیسا محسن و مددگار..... اور خدیدجہی بھی ہمدردو فاشعار شخصیات اگر نہیں رہیں تو کیا ہوا..... ہم تو موجود ہیں آپؐ کی تسلی و غنواری کیلئے..... طائف والوں نے آپؐ کی میزبانی و خبرگیری کی بجائے اگر آپؐ کے ساتھ بدسلوکی کی ہے..... آپؐ پر پھر بر سائے ہیں..... اور آپؐ کا دل دکھایا ہے تو کیا ہوا..... ہم جو موجود ہیں آسانوں پر ان سے بہت بہتر میزبانی کیلئے..... !!

لہذا اس سفر معراج کے ذریعے جہاں ایک جانب رسول اللہ ﷺ کو عظیم ترین شرف اور بے مثال اعزاز سے نوازاً مقصود تھا..... وہیں اس کے ساتھ ساتھ خالق ارض و سماء کی جانب سے اپنے حبیب ﷺ کیلئے مسلسل دکھوں اور پریشانیوں کے بعد اب تسلی و غنواری کا انتظام بھی مقصود تھا۔

☆..... آئندہ پیش آنیوالے مراحل کیلئے تیاری:

رسول ﷺ کی حیات مبارکہ اگرچہ اب تک مسلسل مشتقوں اور آزمائشوں سے بھر پور تھی، لیکن اب آئندہ عنقریب اس سے بھی بڑھ کر مزید ایسا دور آنے والا تھا جس کیلئے اللہ سبحانہ و تعالیٰ پر مزید پختہ ایمان و یقین از حد ضروری تھا، مثلاً ہجرت مدینہ، وہاں نئے ماحول میں نئے مسائل کا سامنا، اور پھر کفار و مشرکین کے خلاف غزوات کی ابتداء..... وغیرہ..... غرضیکہ دین اسلام کی روشنی جواب تک مکہ شہر کی چار دیواریوں تک محدود تھی، اب وقت آگیا تھا کہ یہ روشنی مکہ شہر سے باہر نکلے اور تمام دنیا ”لَا إِلَهَ إِلَّا اللَّهُ“ کے نور سے جگمگا اٹھے..... بالفاظ دیگر اب مشکل ترین اور فیصلہ کن مرحلہ قریب تھا..... اور ظاہر ہے کہ اس کیلئے یقیناً بہت بڑی عزمیت اور پختہ یقین ناگزیر تھا۔

جس طرح حضرت موسیٰ علیہ السلام کو اللہ سبحانہ و تعالیٰ کی طرف سے جب فرعون جیسے سرکش،

انہائی ظالم و جا برو مغرب و متکبر انسان کے پاس جانے اور اسے اللہ کا پیغام پہنچانے کا حکم دیا گیا تو پہلے انہیں اللہ کی قدرت کا کچھ مشاہدہ کرایا گیا، جیسا کہ قرآن کریم میں ارشاد ہے:

﴿وَمَا تِلَكَ بِيَمِينِكَ يَا مُوسَى﴾ (۱) یعنی ”اے موسیٰ آپ کے ہاتھ میں یہ کیا ہے؟“

اور پھر ان کے ہاتھ میں موجود اس لاثی کو زمین پرڈالنے کا حکم دیا گیا، اور تب وہ لاثی بڑا ہرا تا ہوا سانپ بن گئی، اور جب اللہ کے حکم سے موسیٰ علیہ السلام نے اس سانپ کو اپنے ہاتھ سے پکڑا تواب وہ سانپ دوبارہ لاثی بن گیا۔ اور اسی طرح دوسری نشانی بھی دکھائی گئی کہ اپنا ہاتھ بغل میں ڈالنے کے بعد جب باہر زکالا تو وہ خوب چکنے لگا..... اور اس کے بعد اللہ کی طرف سے ارشاد ہوا: ﴿لِنُرِيَكَ مِنْ آيَاتِنَا الْكُبْرَى﴾ (۲) یعنی ”اے موسیٰ ہم آپ کو اپنی بڑی نشانیاں دکھانا چاہتے ہیں“، اور پھر یہ حکم دیا گیا: ﴿إذْهَبْ إِلَى فِرْعَوْنَ إِنَّهُ طَغَى﴾ (۳) یعنی ”اب آپ فرعون کی طرف جائیے، اس نے تو بڑی سرکشی مچا رکھی ہے“۔ مقصد یہ کہ اللہ سبحانہ و تعالیٰ کی جانب سے حضرت موسیٰ علیہ السلام کو ایک بہت بڑی ذمہ داری سونپنے جانے سے قبل اللہ کی قدرت کا مشاہدہ کرایا گیا تاکہ اس طرح اللہ پر ان کا یقین و ایمان مزید پختہ ہو جائے اور اس فریضے کی راہ میں آئندہ آنے والی مشکلات کا سامنا کرتے وقت کسی قسم کی گھبراہٹ یا تردکاش کار ہونے کی بجائے وہ خوب ثابت قدم رہیں۔

بعینہ اسی طرح ہم دیکھتے ہیں کہ قرآن کریم میں سفرِ معراج کے تذکرہ کے ضمن میں ارشاد ہے: ﴿لِنُرِيَهُ مِنْ آيَاتِنَا﴾ (۲) یعنی ”تاکہ ہم اسے اپنی قدرت کے کچھ نمونے دکھادیں“، اس آیت میں خود اللہ سبحانہ و تعالیٰ کی طرف سے اس یادگار سفر کا مقصد بھی بیان

(۱) ط [۲۳] (۲) ط [۲۳] (۳) النازعات [۷۱] (۴) الاصراء / بنی اسرائیل [۱]

کیا گیا ہے کہ اللہ کی طرف سے اپنے حبیب ﷺ کو اپنی کی قدرت کے کچھ نمونوں کا مشاہدہ و نظارہ کرنا مقصود تھا۔

اسی طرح قرآن کریم میں دوسرے مقام پر ارشاد ہے: ﴿لَقَدْ رَأَىٰ مِنْ آيَاتِ رَبِّهِ الْكُبْرَىٰ﴾ (۱) ترجمہ: ”یقیناً اس نے اپنے رب کی بڑی بڑی نشانیوں میں سے کچھ نشانیاں دیکھ لیں“، یعنی رسول ﷺ کو اس سفرِ معراج کے موقع پر اللہ کی قدرت کی بہت سی بڑی بڑی نشانیوں کا مشاہدہ و نظارہ کرایا گیا۔

اور ظاہر ہے کہ اس مشاہدے سے مقصود یہی تھا کہ اللہ پر یقین و ایمان مزید پختہ و مستحکم ہو جائے..... یعنی دعوتِ دین کے سلسلہ میں اب آئندہ پیش آنے والے مزید مشکل، اہم ترین اور فیصلہ کن مراحل کیلئے تیاری مقصود تھی۔

### سفرِ اسراء و معراج میں امت کیلئے سبق اور پیغام:

☆.....اللہ سے لوگانے کی ضرورت:

سفرِ معراج سے قبل مسلسل ایسے حالات چل رہے تھے جو رسول ﷺ کیلئے بڑی پریشانی اور ذہنی صدمے کا باعث تھے، مثلاً ابوطالب کی وفات، اس کے بعد جلد ہی حضرت خدیجہ رضی اللہ عنہا کا انتقال، اسی دوران مشرکین مکہ کی طرف سے ایذا رسانی کے معاملے میں شدت و تیزی، اور پھر اہل طائف کی طرف سے انہائی بدسلوکی و سنگدلی کا مظاہرہ..... ایسی جال گدا صورت حال میں آپؐ نے طائف سے واپسی پر دورانِ سفر ایک مقام پر رک کر نہایت خشوع و خضوع کے ساتھ اللہ سے دعاء و مناجات اور آہ و فریاد کا سلسلہ شروع کیا..... آپؐ کی اس دعاء کی قبولیت کیلئے آسمانوں کے دروازے کھول دیئے گئے، مزید یہ

کہ اللہ سبحانہ و تعالیٰ کی جانب سے اپنے حبیب ﷺ کی دل جوئی و تسلیم قلب کی خاطر عالم بالا کی سیر، یعنی "سفرِ اسراء و معراج" کا انتظام بھی کیا گیا۔

یقیناً اس میں ہمارے لئے یہ نہایت اہم سبق ہے کہ انسان کو ہمیشہ ہی اپنے خالق و مالک کے ساتھ اپنا تعلق اور رشتہ مضبوط و مستحکم رکھنا چاہئے، بالخصوص پریشانی اور مصیبت کے وقت تو اللہ کی مکمل اطاعت و فرمانبرداری کے ساتھ ساتھ اس سے دعاء و مناجات، آہ فریاد اور اس سے لوگانے کا بہت زیادہ اہتمام کرنا چاہئے.....!

### ☆.....نماز کی پابندی کی ضرورت:

اسراء و معراج کے اس یادگار و اہم ترین موقع پر اللہ سبحانہ و تعالیٰ کی جانب سے اپنے حبیب ﷺ کو "نماز" کا تحفہ عطا کیا گیا، تمام اسلامی عبادات میں سب سے پہلے نماز کی فرضیت ہوئی، نماز کی فرضیت معراج کے موقع پر آسمانوں پر ہوئی، جبکہ باقی تمام عبادات کی فرضیت زمین پر ہوئی کہ جبریل امین علیہ السلام کسی عبادت کی فرضیت کی خبر لے کر آئے، اور پھر یہ کہ نماز کی فرضیت فرشتے کے توسط کے بغیر اللہ سبحانہ و تعالیٰ کی جانب سے براہ راست ہوئی، آخرت میں سب سے پہلے نماز ہی کے بارے میں سوال ہوگا..... رسول اللہ ﷺ نے آخری وقت میں بالکل آخری وصیت نماز ہی کے بارے میں فرمائی..... ان تمام ہاتوں سے دینِ اسلام میں نماز کی بہت بڑی اہمیت واضح و ثابت ہوتی ہے۔

اس کے علاوہ یہ کہ رسول اللہ ﷺ کو پریشانیوں کے اُس دور میں بالآخر آسمانوں کا یہ سفر کرایا گیا، تسلی کا انتظام کیا گیا..... ہم بھی تو اللہ ہی کے بندے ہیں..... اور ہم بھی تو رسول ﷺ کے امتی ہیں..... ہمیں بھی تو پریشانیاں ستاتی ہیں..... کون ہے اس دنیا میں جسے کوئی بھی پریشانی نہ ہو..... دنیا کی اس زندگی میں دکھ اور سکھ خوشی اور غم، دھوپ اور چھاؤں،

نشیب اور فراز..... روشنی اور اندھیرا..... یہ سب کچھ توہرا ایک کے ساتھ لگا ہوا ہے.....  
ہر انسان کی یہی کہانی ہے..... یہی قانون قدرت ہے..... جس کے سامنے امیر و فقیر،  
چھوٹے بڑے، خادم و مخدوم، حاکم و حکوم، سبھی بے بُس اور لا چار ہیں.....!  
الہذا پر یشانی اور صدمے کے وقت ہم کیا کریں.....؟ ہم کہاں جائیں.....؟ کس کے سامنے  
اپنا دکھڑا بیان کریں.....؟ اور کس سے فریاد کریں.....؟

اس اہم ترین سوال کا جواب یہی ہے کہ اللہ کی طرف سے جب اپنے حبیب ﷺ کیلئے  
مشکلات کے اُس دور میں اور صدمات کے اُس بھنوں میں بذریعہ "معرج"، تسلی و تسکین  
کا سامان کیا گیا..... اسی رات اسی موقع پر ہی اپنے حبیب ﷺ کی امت کیلئے، یعنی ہمارے  
لئے بھی اسی تسلی و تسکین کا انتظام کر دیا گیا..... یعنی ہمارے لئے "نماز" کا تحفہ عطا  
کیا گیا..... یہ "نماز" ہمارے لئے معراج ہے..... یہ نماز ہمارے لئے اللہ سے ملاقات  
ہے..... یہ نماز اللہ سے دعاء و مناجات ہے..... یہ نماز اللہ اور بندے کے درمیان وابستگی  
و تعلق کا وسیلہ و ذریعہ ہے..... یہ نماز اللہ کے سامنے اپنی بندگی و محتاجی کا عملی  
اقرار و اظہار ہے..... یہ نمازوں کے ہونے دل کی فریاد ہے..... اس نماز میں ٹوٹے ہوئے  
دل کیلئے تسلی کا انتظام، اور بے قرار روح کیلئے تسکین کا سامان ہے.....!  
الہذا واقعہ "اسراء و معرج" سے سبق حاصل کرتے ہوئے ہمیں نماز کی مکمل پابندی کا خوب  
اهتمام کرنا چاہئے۔

☆..... مسجد سے رشتہ جوڑنے کی ضرورت:

رسول ﷺ کو اللہ کے حکم سے اس سفر اسراء و معرج پر مسجد سے لے جایا گیا۔ یعنی عالم  
بالا کے اس سفر کی ابتداء اور اس "روحانی پرواز" کا آغاز مسجد سے ہوا نہ کہ کسی اور مقام سے

یقیناً اس سے ”روحانی پرواز“ اور ”باطنی ارتقاء“ کیلئے مسجد کی اہمیت ثابت ہوتی ہے۔ لہذا مسلمان کیلئے یہ بات انتہائی ضروری ہے کہ وہ اپنی روزمرہ کی زندگی میں مسجد کے ساتھ اپنا رشتہ خوب جوڑ کر کر کے، یہی معنی و مفہوم اس حدیث کا بھی ہے جس میں اس بات کا تذکرہ ہے کہ قیامت کے روز جب تمام کائنات میں کہیں کوئی سایہ نہیں ہوگا، اس روز سات قسم کے انسانوں کو اللہ سبحانہ و تعالیٰ کی طرف سے بطورِ خاص اپنے عرش کے نیچے سائے میں جگہ عنایت کی جائیگی، انہی میں سے ایک قسم کے لوگ وہ ہوں گے جن کا دنیا کی زندگی میں مسجد کے ساتھ ایسا مضبوط تعلق تھا کہ گویا ان کا دل بس مسجد کے ساتھ ہی جڑ کرہ گیا تھا.....!! (۱)

### ☆ ..... ”اخلاقی بلندی“، کیلئے فکر و جستجو کی ضرورت:

رسول ﷺ کو اس سفرِ اسراء و معراج کے موقع پر ”بلندیوں“ پر لے جایا گیا اور ”عالم بالا“ کا مشاہدہ کرایا گیا۔

لہذا آپؐ کے امتی ہونے کی حیثیت سے ہماری بھی یہی کوشش و خواہش ہوئی چاہئے کہ ہمیں بھی ”بلندی“ نصیب ہو، اور ”پستی“ سے ہم محفوظ و ماموں رہیں۔ اور اس مقصد کیلئے ہم اللہ اور رسول ﷺ کی اطاعت و فرمانبرداری کا اہتمام کریں، نیز ”بلند“ اخلاق و عادات اور ”اعلیٰ“ کردار اپنائیں..... بری عادات اور گھٹیا حرکات سے اپنا دامن بچائے رکھیں..... کیونکہ ایمان، عمل صالح، نیز اعلیٰ اخلاق و کردار دراصل ”بلندی“ ہے، جبکہ اس کے برعکس برے کام کرنا اور بری عادات اپنانا ”پستی“ اور ”گراوٹ“ ہے۔ جب ہمارے

(۱) ملاحظہ و حدیث؛ سَبْعَةُ يُظَاهِرُهُ اللَّهُ فِي ظَلَّهُ يَوْمَ لَا ظَلَّةُ ..... رَجُلٌ قَلْبُهُ مُعْلَقٌ فِي الْمَسَاجِدِ (بخاری [۲۲۹] بابِ مِنْ جَلْسِهِ يَنْظَرُ الصَّلَاةَ وَضُلِّلُ الْمَسَاجِدَ۔

نبی ﷺ کو اس سفر کے موقع پر ”بلندیوں“ پر لے جایا گیا..... تو پھر امتی کی حشیت سے تمیں یہ بات ہرگز زیب نہیں دیتی کہ ہم ”پستی“ اور ”گراوت“ میں بنتا رہیں۔

ارشادِ رباني: ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ، ثُمَّ رَدَدْنَاهُ أَسْفَلَ سَافِلِينَ، إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ﴾ کا یہی معنی و مفہوم ہے۔ یعنی ”ہم نے انسان کو پیدا کیا، بہترین صورت میں، پھر اسے نیچوں سے نیچا کر دیا، لیکن وہ لوگ جو ایمان لائے اور نیک عمل کرتے رہے، ان کیلئے اجر ہے۔ بھی نہ ختم ہونے والا۔“ (۱)

ان آیات میں ”اسفل سافلین“ سے مراد عقیدہ و ایمان کی خرابی اور بد عملی کے ساتھ ساتھ اخلاق و کردار کا گھٹیا پن اور گراٹ بھی ہے جس کی وجہ سے جہنم میں ان کا ٹھکانہ سب سے نیچے ہوگا۔

### ☆.....نوافل کی فضیلت:

حضرت ابو ہریرہ رضی اللہ عنہ سے روایت ہے کہ رسول ﷺ نے حضرت بلاں رضی اللہ عنہ کو مخاطب کرتے ہوئے ارشاد فرمایا: (یا بلال! حَدَّثْنِی بِأَرْجَحِ عَمَلٍ عَمِلْتَهُ عِنْدَكَ فِي الْإِسْلَامِ، فَإِنِّي سَمِعْتُ الْلَّيْلَةَ حَشْقَتْ نَعْلَيْكَ بَيْنَ يَدَيِّ فِي الْجَنَّةِ) یعنی: ”اے بلاں! مسلمان ہونے کے بعد آپ نے جو بہترین عمل انجام دیا ہے مجھے اس کے بارے میں بتائیے؟ کیونکہ آج رات میں نے آپ کی جو تیوں کی آواز جنت میں سنی ہے۔“

اس پر حضرت بلاں رضی اللہ عنہ نے جواب دیا: مَا عَمِلْتُ عَمَلاً فِي الْإِسْلَامِ أَرْجَى

(۱) سورۃ العنكبوت [۶-۵]

عندی مَنْفَعَةً، مِنْ أَنِّي لَا أَتَظَاهِرُ طُهُورًا تَامًا فِي سَاعَةٍ مِنْ لَيلٍ وَلَا نَهَارٍ، إِلَّا صَلَّيْتُ بِذَلِكَ الْطَّهُورِ مَا كَتَبَ اللَّهُ لِي أَنْ أَصْلِي) (۱) یعنی: ”مسلمان ہونے کے بعد میرا وہ عمل جو میری نظر میں سب سے زیادہ مفید اور بہترین ہے وہ یہ کہ رات یادن کے کسی بھی حصے میں جب بھی میں خوب اچھی طرح وضوء کرتا ہوں، تو اس وضوء کے بعد اللہ مجھے جس قدر بھی توفیق عطا فرمادے، میں کچھ نماز ضرور پڑھتا ہوں“۔

یعنی حضرت بلاں رضی اللہ عنہ اپنی یہ معمول بیان فرمائے ہیں کہ رات ہو یادن، جب بھی میں وضوء کرتا ہوں تو حسب توفیق کچھ نہ کچھ نوافل ضرور پڑھ لیتا ہوں۔

یہی وہ عمل ہے جس کی وجہ سے حضرت بلاں رضی اللہ عنہ کو اللہ سبحانہ، تعالیٰ کی بارگاہ میں اس قدر بلند اور عظیم مقام و رتبہ نصیب ہوا کہ رسول اللہ ﷺ نے معراج کے موقع پر جنت میں حضرت بلاں رضی اللہ عنہ کے قدموں کی آہٹ محسوس فرمائی۔

یقیناً اس سے نوافل کی فضیلت و اہمیت ثابت ہوتی ہے، لہذا حسب توفیق نوافل کی ادائیگی کا ضرور اہتمام کیا جانا چاہئے۔

### ☆..... ذکر اللہ کی فضیلت:

حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا: (لَقِيْتُ اِبْرَاهِيمَ لَيْلَةً اُسْرِيًّا بِي ، فَقَالَ : يَا مُحَمَّدًا أَقْرِئِ اُمَّتَكَ مِنِّي السَّلَامَ ، وَأَخْبِرْهُمْ أَنَّ الْجَنَّةَ طَبِيْبَةُ التُّرْبَةِ ، عَذْبَةُ الْمَاءِ ، وَأَنَّهَا قِيَعَانُ ، وَأَنَّ غَرَاسَهَا : سُبْحَانَ اللَّهِ وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ ) (۲)

ترجمہ: ”شہر معراج کے موقع پر میری ملاقات ابراہیم [علیہ السلام] سے ہوئی، تب انہوں

نے مجھے مخاطب کرتے ہوئے فرمایا: ”اے محمد! اپنی امت کو میر اسلام کہئے گا، نیز انہیں میرا یہ پیغام بھی پہنچا دیجئے گا کہ جنت کی مٹی تو نہایت خوشگوار ہے، وہاں کا پانی خوب میٹھا ہے، وہاں کی زمین ہموار ہے، اور اس کی گھاس ”سُبْحَانَ اللَّهِ وَ الْحَمْدُ لِلَّهِ، وَ لَا إِلَهَ إِلَّا اللَّهُ، وَ اللَّهُ أَكْبَرُ“ ہے۔

یعنی ”جنت“ توبہت ہی عمدہ مقام ہے اور وہاں کے مناظر انتہائی دلکش اور جاذب نظر ہیں..... لہذا ہر مسلمان کو خوب ذوق و شوق اور ہمت کے ساتھ جنت کے حصول کیلئے کوشش و جتجو کرنی چاہئے، اور اس مقصد کیلئے یہ بات بھی معلوم ہونی چاہئے کہ وہاں کی لمبہلاتی کھیتیوں اور سر سبز و شاداب باغوں میں پہنچنے کیلئے طریقہ یہ ہے کہ ”سُبْحَانَ اللَّهِ وَ الْحَمْدُ لِلَّهِ، وَ لَا إِلَهَ إِلَّا اللَّهُ، وَ اللَّهُ أَكْبَرُ“ کا خوب ورد کرتے رہنا چاہئے۔  
یقیناً اس سے ”ذکر اللہ“ کی بہت زیادہ اہمیت و فضیلت ثابت ہوتی ہے۔

## معراج کے بعد:

سفر اسراء و معراج سے واپسی کے بعد رسول ﷺ مزید ذوق و شوق اور ہمت و جذبے کے ساتھ خلقِ خدا کو پیغامِ حق پہنچانے میں مشغول و منہمک ہو گئے۔ البتہ اب آپؐ کی زیادہ توجہ قریش کی بجائے ان قبائل کی طرف تھی جو کہ شہر سے باہر مضافاتی علاقوں میں آباد تھے، مثلاً بنو عامر، غسان اور کنده وغیرہ، نیز مذہبی، تجارتی و معاشی امور کی خاطر یہ دونوں مکہ سے آنے والے افراد یا قبائلی و فودو وغیرہ.....! چنانچہ ان دونوں آپؐ نے اس سلسلے میں مختلف وفود اور شخصیات سے ملاقاتیں کیں۔

☆..... انہی دونوں مدینہ (جس کا نام اس دور میں یثرب تھا) سے تعلق رکھنے والے ”سوید

بن الصامت، نامی ایک مشہور شاعر اور دانشور کی مکہ آمد ہوئی، یہ صاحب شعر و شاعری کے علاوہ مزید یہ کہ عوام و خواص کی مختلف محافل و تقریبات میں اپنے مخصوص لتشیں انداز میں ”کلامِ لقمان حکیم“ سنایا کرتے تھے، جس کی وجہ سے لوگ ان سے بہت متاثر تھے، اور اسی بناء پر عوام و خواص میں ان کی اچھی خاصی شہرت اور مقبولیت تھی..... نیز یہ کہ اپنے خاندان اور حسب و نسب کے لحاظ سے بھی کافی معزز سمجھے جاتے تھے۔

ان کی آمد کے موقع پر مشرکین مکہ کو یہ سوچ کر بڑی تشویش ہوئی کہ کہیں یہ صاحب رسول اللہ ﷺ سے متاثر ہو کر مسلمان نہ ہو جائیں، کیونکہ ان کے مخصوص انداز کی وجہ سے لوگ تو پہلے ہی ان سے بہت متاثر ہیں..... اور اگر یہ مسلمان ہو گئے ..... تو پھر یہ ہر جگہ ..... ہر محفل میں ”کلامِ لقمان“ کی بجائے ”قرآن“ سنایا کریں گے..... تب ہمارا کیا بنے گا؟ یہ بات سوچ کر مشرکین مکہ نے ہر ممکن کوشش کی کہ رسول اللہ ﷺ سے ان کی ملاقات نہ ہو سکے..... لیکن اس کے باوجود ملاقات ہو گئی، اس ملاقات کے موقع پر آپ نے انہیں دین اسلام کے بارے میں اور قرآن کے بارے میں بتایا، جس پر یہ کہنے لگے کہ میرے پاس تو خود بہت عمدہ کلام ہے..... یعنی کلامِ لقمان..... اور پھر آپ گویہ کلام سنایا، اس پر آپ نے فرمایا ”یقیناً یہ، بہت عمدہ کلام ہے“، لیکن میرے پاس تو ”کلام اللہ“ ہے، جو کہ تمہارے پاس موجود اس ”کلامِ لقمان“ سے بہت بہتر ہے..... اور پھر آپ نے قرآن کریم کی چند آیات تلاوت فرمائیں، جس پر یہ صاحب انتہائی متاثر ہوئے، اور کہا کہ واقعی یہ کسی انسان کا کلام نہیں ہو سکتا..... پیش کیا تو اللہ ہی کا کلام ہے.....!

چنانچہ سوید بن الصامت آپ گی دعوت پر بلیک کہتے ہوئے مسلمان ہو گئے، لیکن اس کے بعد انہیں رسول اللہ ﷺ کی صحبت و معیت میں رہنے کا موقع نہیں مل سکا اور جلد ہی اپنے شہر

مدینہ کی جانب واپس روانہ ہو گئے، جہاں واپسی کے چند روز بعد ہی اوس فخر رح کے مابین ایک جنگ کے دوران ان کی وفات ہو گئی۔

☆.....اسی طرح انہی دنوں حجاز اور یمن کے درمیان واقع "تمامہ" نامی علاقے سے تعلق رکھنے والے مشہور و معروف اور طاقتور قبیلے "الدوس" کے سردار "طفیل بن عمر والدوسی" کی مکہ آمد ہوئی، مشرکین مکہ نے ان کا نہایت گر مجوشی کے ساتھ استقبال کیا اور خوب آؤ بھگت کی، اس کے بعد انہیں رسول ﷺ سے خوب خونزدہ کرتے ہوئے خبردار کیا کہ (نعوذ باللہ) اس شخص کا جادواں قدر طاقتور ہے کہ اس کی تائیر سے بچنا انتہائی مشکل ہے، لہذا تم اس شخص سے بہت دور رہنا..... اور خاص طور پر یہ کوشش کرنا کہ اس کی کوئی بات تمہارے کانوں تک نہ پہنچے پائے..... ورنہ تمہارے لئے بڑی مشکل کھڑی ہو جائیگی.....، نیز رسول ﷺ کے بارے میں اسے مزید خبردار کرتے ہوئے یہ بھی بتایا کہ وہ اکثر بیت اللہ کے قریب ہی نظر آیا کرتے ہیں.....!

چنانچہ مشرکین مکہ کی نصیحت پر عمل کرتے ہوئے احتیاطی تدبیر کے طور پر بیت اللہ کی طرف رواگی کے وقت طفیل نے اپنے کانوں میں روئی ٹھونس لی، تاکہ اگر وہاں رسول ﷺ موجود ہوئے تو ان کی کوئی بات ان کے کانوں تک نہ پہنچ سکے..... اور جب یہ بیت اللہ کے قریب پہنچ اور طواف شروع کیا تو وہاں ان کی نظر رسول ﷺ پر پڑی جو اس وقت وہاں قرآن کریم کی تلاوت میں مشغول تھے، کسی طرح آپؐ کی کچھ آوازان کے کانوں میں پڑ گئی اور جو کچھ ان کے کانوں نے سنایا سے یہ بہت متاثر ہونے لگے اور اس میں انہیں انتہائی حلاوت اور کشش محسوس ہونے لگی..... تب انہوں نے مزید خوب اچھی طرح روئی اپنے کانوں میں ٹھوٹی..... تاکہ "سحر زدہ" نہ ہو جائیں..... لیکن بے اختیار ان کا دل اس انتہائی

مکر و لنشیں کلام کو دوبارہ سننے کیلئے بیقرار ہونے لگا..... آخر انہوں نے دل ہی دل میں خود کو ملامت کرتے ہوئے سوچا کہ میں کوئی معمولی یا نکما انسان تو نہیں ہوں ..... میں تو اپنے اتنے بڑے اور اس قدر طاقتور قبیلے کا سردار ہوں ..... تو پھر اس شخص کے کلام سے اتنا خوف کس لئے .....؟ میں کوئی ناس بھج بچ تو نہیں ہوں ..... میں غلمان ہوں ..... داشمند ہوں ..... اچھے اور بردے کی مجھے خوب تمیز ہے ..... اور میں تو نہایت فضیح و بلیغ ادیب اور پہنچا ہوا شاعر اور خطیب بھی ہوں ..... مجھے درست اور غلط کلام کی خوب پہچان ہے ..... تو پھر یہ اتنا خوف آخر کس لئے .....؟ مجھے اس شخص کا کلام سن لینا چاہئے ..... اور تب میں خود فیصلہ کر لوں گا کہ اس کا کلام صحیح ہے یا غلط ..... اچھا ہے یا برا ..... اور پھر بالآخر انہوں نے اپنے کانوں سے وہ روئی نکال پھینکی ..... اور انہی کی دلپتی کے ساتھ رسول ﷺ کی تلاوت قرآن کی طرف متوجہ ہو گئے ..... اور پھر کچھ دیر بعد جب رسول ﷺ وہاں سے اپنے گھر کی جانب روانہ ہوئے تو یہ بھی پیچھے ہو لئے ..... اور آپؐ کے گھر پہنچ کر اپنا عارف کرایا ..... آمد کا مقصد بیان کیا ..... اور پھر مشرف باسلام ہو گئے .....!

اور پھر کمہ سے واپس اپنے قبیلے میں پہنچنے کے بعد نہایت سرگرمی اور زور و شور کے ساتھ دینِ اسلام کی تبلیغ شروع کر دی، جس کے نتیجے میں رفتہ رفتہ تمام قبیلے مسلمان ہو گیا ..... اور اس سلسلے میں ایک خاص قابل ذکر بات یہ کہ رسول ﷺ کے انہی جلیل القدر صحابی ..... اور آپؐ کی احادیث مبارکہ کے ایک بہت بڑے ذخیرے کے راوی ..... حضرت ابو ہریرہ رضی اللہ عنہ کا تعلق بھی اسی قبیلے سے تھا، وہ بھی انہی دنوں اپنے قبیلے کے سردار یعنی طفیل بن عمر والدوی رضی اللہ عنہ کی تبلیغی کوششوں اور دعویٰ سرگرمیوں کے نتیجے میں ہی مسلمان ہوئے تھے۔

## نئی منزل کی امید:

رسول ﷺ گذشتہ گیارہ برس سے مسلسل مکہ میں گلی اور کوچہ کوچہ گھوم کر شب وروز پیغام حق پہنچانے میں مشغول تھے..... مگر..... اب اتنا طویل عرصہ گذر جانے کے بعد آپ ﷺ کی بجائے بہت دور ایک جگہ سے امید کی کریں یہ پھوٹی ہوئی نظر آنے لگیں ..... اور اب ٹھنڈی ہوا کے جھونکے وہاں سے آتے ہوئے مجھوں ہونے لگے !

آپ کو خواب میں آپ کے ”دارالجہر“، کامشاہدہ کرایا گیا، آپ نے خواب میں ایک ایسی جگہ دیکھی جہاں نخستان یعنی کھجوروں کے باعث بکثرت تھے، ظاہر ہے کہ انہیاً کرام علیہم السلام کے خواب سچے ہوا کرتے ہیں، لہذا آپ یہ اشارہ سمجھ گئے کہ مجھے میرا ”دارالجہر“ دکھایا گیا ہے۔

چنانچہ آپ کا ذہن کبھی ”تہامہ“ کی جانب جاتا..... اور پھر کبھی آپ کو اپنا وہ سفر یاد آتا جو آپ نے بہت بچپن میں..... صرف چھ سال کی عمر میں..... اپنی والدہ کے ہمراہ کیا تھا..... یعنی ”سفرِ مدینہ“..... جب آپ خوب غور فکر کرتے تو بچپن کی ان بھولی بسری یادوں کے درمیان ..... آپ کے تصور میں مدینہ (جو اس وقت ”یثرب“ تھا) کا جو نقشہ ابھر کر سامنے آتا..... وہ کچھ ایسا ہی تھا..... کہ ہر طرف پھیلے ہوئے بکثرت کھجوروں کے باعث ..... اور تب مدینہ کیلئے آپ کا شوق مزید بڑھ جاتا۔

اسی دورانِ نبوت کے گیارہویں سالِ موسم حج کے موقع پر ایک رات آپ ﷺ میں بیرون مکہ سے آئے ہوئے حاج کی اقامت گاہوں میں گھوم پھر کر دعوت دین اور پیغام حق پہنچانے میں مشغول تھے، اس موقع پر آپ کے ہمراہ حضرت ابو بکر صدیق رضی اللہ عنہ، نیز

حضرت علی بن ابی طالب رضی اللہ عنہ بھی تھے..... اس موقع پر وہاں آپ ﷺ کی ملاقات چھ افراد سے ہوئی جو کہ ”یشرب“، یعنی مدینہ کے باشندے تھے، آپ نے انہیں اپنی نبوت نیز دین اسلام کے بارے میں بتایا، اور پھر انہیں یہ دین برحق قبول کرنے کی دعوت دی۔ آپ ﷺ کی زبان مبارک سے یہ سب کچھ سننے کے بعد یہ لوگ گھری سوچ میں پڑ گئے، باہم سرگوشی کے انداز میں یوں کہنے لگے ”کہیں یہی وہ آخری نبی نہیں کہ جن سے ہمیں ہمارے یہودی پڑوں کی ڈراتے رہتے ہیں۔“

درامیل مدینہ اور مکہ کے ماحول میں ایک بہت بڑا فرق یہ تھا کہ مکہ کے باشندے اگرچہ عمارِ کعبہ اور اپنے جد امجد یعنی حضرت ابراہیم علیہ السلام کے نام سے تو واقف تھے، لیکن آسمانی ادیان، نبوت، یا اسی طرح آسمانی والہامی کتب کا ان کے بیہاں قطعاً کوئی تصور نہیں تھا، یہی وجہ تھی کہ وہ رسول اللہ ﷺ کی شدیدترین مخالفت پر کمر بستہ تھے اور آپؐ کی بات قبول کرنے پر کسی صورت آمادہ نہیں تھے۔

جبکہ اس کے برعکس مدینہ میں یہودی کی بڑی تعداد تھی جو کہ نسل درسل صدیوں سے وہاں آباد تھے، اور وہ نہ صرف یہ کہ وہاں کے اصل باشندوں یعنی عربوں کو نبوت اور گذشتہ انبیاء کے رام علیہم السلام کے بارے میں بتاتے رہتے تھے بلکہ مزید یہ کہ وہ اپنی برتری اور ان کی کمتری جتنے کی غرض سے انہیں یہ کہہ کر خوف زدہ بھی کرتے رہتے تھے کہ اب آخری نبی کے ظہور کا وقت آپ کا ہے..... ان کا ظہور اب کسی بھی وقت متوقع ہے..... نیز یہ کہ جب وہ ظاہر ہو جائیں گے تو ہم ان کے ساتھ مل کر تم لوگوں کو خوب مارا پیٹا کریں گے ..... اور چونکہ وہ اللہ کے نبی ہوں گے اس لئے اللہ کی طرف سے ان کیلئے نصرت و تائید بھی ضروری ہوگی..... لہذا ہمیشہ ہم غالب و فاتح ہوا کریں گے اور تم مغلوب و مقہور.....!

یہودی طرف سے اس قسم کی باتیں وقاوٰ قاستے رہنے کی وجہ سے مدینہ کے ان عرب باشندوں کے ذہنوں میں ”نبوت“ اور ”انبیاء“ کا تصور موجود تھا، اور یہ ان کیلئے کوئی نبی یا عجیب و غریب بات نہیں تھی کہ جسے رسول ﷺ کی زبانی وہ سنتے ہیں یکسر ٹھکرایتے یار کر دیتے، لہذا مشرکین مکہ کے برکس انہوں نے یہ بات سن کر کوئی جارحانہ رویہ اختیار نہیں کیا، اور نہ ہی کسی خاص حیرت یا تعجب کا اظہار کیا۔

اس کے علاوہ یہ کہ سالہا سال سے مدینہ میں ان کی کیفیت یہ چلی آ رہی تھی کہ یہ باہم جنگ و جدال میں مشغول تھے، ایک دوسرے کے خلاف برس پیکار تھے، اوس و خزر ج کے مابین تباہ کن جنگوں کے اس لامتناہی سلسلے نے انہیں بر باد کر کھا تھا، اپنے تما مترو سائل جنگ کی آگ میں جھونک دینے کے باعث معاشری طور پر یہ کنگال ہو چکے تھے، اور پر سے یہودی انہیں وقاوٰ قاستا مزید بڑی خطیر رقم بطور قرض دیتے، اور پھر سودا سلسلہ چلتا رہتا، جس کی وجہ سے یہ مزید کنگال..... جبکہ یہودی مزید خوشحال ہوتے چلتے جاتے..... اگر کبھی اوس و خزر ج میں صلح کے امکانات نظر آنے لگتے تو یہ یہودی اپنی عیاری و مکاری اور خفیہ سازشوں کے ذریعے فتنے کی اس آگ کو دوبارہ بھڑکا دیتے۔

یہ ایسی خوفناک صورتِ حال تھی کہ جس کی وجہ سے مدینہ کے یہ عرب قبائل انتہائی اضطراب اور بے چینی میں بیتلاتھے، لڑتے لڑتے اب وہ تنگ آچکے تھے، اور ان کی شدید خواہش تھی کہ کسی طرح اس خوفناک جنگ سے اب انہیں نجات نصیب ہو سکے کہ جس نے انہیں تباہ و بر باد کر کے رکھ دیا ہے..... !!

یہی وجہ تھی کہ ایسی پریشان کن صورتِ حال میں جب انہوں نے حج کے موقع پر رسول ﷺ کی زبانی دین اسلام کے بارے میں سناء..... تو وہ گہری سوچ میں ڈوب گئے، اور باہم

سرگوشیاں کرنے لگے کہ ”هم تو پہلے ہی بڑی طرح بر باد ہیں..... اگر یہود کو رسول ﷺ کے نظہر کی خبر ہو گئی تو پھر ایسا نہ ہو کہ وہ ہم سے پہلے ہی مسلمان ہو جائیں..... اور یوں رسول ﷺ کو وہ اپنے ساتھ ملا لیں..... اگر ایسا ہوا تو اس کا یقینی نتیجہ یہ ہو گا کہ ہماری تباہی و بر بادی کے ایک نئے سلسلے کا آغاز ہو جائے گا..... جبکہ اگر یہود سے قبل ہم مسلمان ہو جائیں..... تو شاید اس طرح اس دینِ برحق کی برکت سے ہمیں باہم قتل و خوزیری کے اس عذاب سے نجات نصیب ہو جائے اور ہمارے حالات دوبارہ سدھ رجائیں.....!!  
چنانچہ وہ کچھ دریاپیس میں اسی بارے میں تبادلہ خیال اور سرگوشیاں کرتے رہے..... اور پھر جلد ہی باہمی صلاح و مشورے کے اس سلسلے کے بعد انہوں نے قبول اسلام کیلئے اپنی آمادگی کا اظہار کیا، اور رسول ﷺ کے دستِ مبارک پر بیعت کرتے ہوئے مشرف بالسلام ہو گئے۔

اور یوں مناسک حج سے فراغت کے بعد یہ چھ افراد پہلی بار ”توحید“ کا نور اپنے ہمراہ لئے ہوئے مکہ سے مدینہ کی جانب روانہ ہو گئے۔

### بیعتِ عقبہ اولیٰ:

دوسرے سال یعنی نبوت کے بارہویں سال موسم حج کے موقع پرمدین سے حاج جیت بیت اللہ کا جو قافلہ آیا، اس میں بارہ افراد ایسے تھے جنہوں نے مکہ میں رسول ﷺ سے خفیہ ملاقات کا منصوبہ بنارکھا تھا، ان میں سے پانچ افراد ان چھ میں سے ہی تھے جن کی گذشتہ سال آپؐ سے ملاقات ہوئی تھی اور تب وہ آپؐ کی دعوت پر بلیک کہتے ہوئے مشرف بالسلام ہو گئے تھے، جبکہ ان کے علاوہ سات نئے افراد تھے، یوں ان کی کل تعداد بارہ تھی۔

ایام حج کے دوران پہلے سے طشدہ منصوبے کے مطابق ایک اندھیری رات میں منی میں عقبہ کے مقام پر انہوں نے رسول اللہ ﷺ سے ملاقات کی اور آپؐ کے دست مبارک پر بیعت کی، ایام حج کے بعد یہ لوگ واپس مدینہ چلے گئے، روائی سے قبل انہوں نے رسول ﷺ کے سامنے اس خواہش کا اظہار کیا کہ ان کی دینی تعلیم و تربیت کی غرض سے مسلمانوں میں سے اگر کوئی ان کے ہمراہ مدینہ جاسکے تو بہت اچھی بات ہوگی..... اس پر آپ ﷺ نے نوجوان صحابی حضرت مصعب بن عمير رضی اللہ عنہ کو ان کے ہمراہ روانہ فرمادیا۔ جو کہ آپؐ کے پہلے سفیر کی حیثیت سے نیز پہلے معلم کے طور پر مدینہ پہنچے، اور پھر ان کی مسلسل جدوجہد اور سعی پیغم کے نتیجے میں بہت جلد وہاں مدینہ کے ہر گھر میں اور ہر گلی کوچے میں دینِ اسلام اور پیغمبر اسلام کا چرچا ہونے لگا..... گھر گھر تو حید کی شمع روشن ہونے لگی، اور یوں مدینہ شہر "لَا إِلَهَ إِلَّا اللَّهُ" کے نور سے جگمگا نے لگا۔

### بیعت عقبہ ثانیہ:

اگلے ہی سال یعنی نبوت کے تیرھویں سال مدینہ سے آئے ہوئے حاجی بیت اللہ کے درمیان پچھترائیسے افراد تھے (۱) جنہوں نے اپنی آمد سے قبل ہی رسول ﷺ کے ساتھ منی میں خفیہ ملاقات طے کر کی تھی، اور یہ پیغام بھی بھجوایا تھا کہ اب آپؐ کمہ چھوڑ کر ہمارے پاس مدینہ تشریف لے آئیے۔

چنانچہ ایک اندھیری رات جب آپ ﷺ طشدہ منصوبے کے مطابق عقبہ میں ان سے ملاقات کی غرض سے مکہ سے منی کی طرف روانہ ہونے لگے تو آپ ﷺ کے چچا حضرت

(۱) ۳۷ مرداور دعورتیں؛ نسیہ بنت کعب اور اسماء بنت عمرو۔

عباسؑ نے ساتھ جانے پر اصرار کیا..... حالانکہ وہ اُس وقت تک مسلمان نہیں ہوئے تھے ..... اپنے پرانے دین پر ہی قائم تھے..... لیکن اپنے بھتیجے (یعنی رسول اللہ ﷺ) کے ساتھ محبت و شفقت کا یہ عالم تھا کہ انہوں نے اس بات کو گوارا نہیں کیا کہ اس قدر خطرہ مولیٰ لیتے ہوئے ان کا بھتیجا کیا لوہا جائے..... ایک تواریخ میں قدم قدم پر مشرکین مکہ کی طرف سے خطرہ ..... اور اس کے علاوہ مزید یہ کہ انہیں کچھ اندازہ ہو چکا تھا کہ اس ملاقات میں آپؐ شاید اب مستقل طور پر مکہ سے مدینہ منتقل ہو جانے کے بارے میں ان لوگوں کے ساتھ کچھ لفت و شنید کریں گے اور اس سلسلے میں کچھ اہم معاملات طے کئے جائیں گے .....!

چونکہ یہ انتہائی نازک معاملہ تھا..... لہذا حضرت عباسؑ کی یہ خواہش تھی کہ اس اہم اور حساس ترین معاملے پر گفت و شنید کے موقع پر وہ بھی موجود ہوں اور فریقین کے مابین اس بارے میں جو کچھ بھی طے ہو وہ ان کی موجودگی میں ہو..... تاکہ ان کا پیارا بھتیجا کسی مشکل میں نہ پھنس جائے .....!

اپنے چچا کے اصرار کو دیکھتے ہوئے آپؐ انہیں ہمراہ لے جانے پر آمادہ ہو گئے ..... اور یوں یہ دونوں حضرات اندھیری رات میں ..... چھٹتے چھپاتے ..... مکہ سے منی جا پہنچے، جہاں مدینہ سے آئے ہوئے ان افراد کے ساتھ ملاقات ہوئی اور گفت و شنید کا آغاز ہوا۔

اس موقع پر ان افراد نے آپؐ کے دست مبارک پر قبول اسلام کی بیعت کی، اور اس کے بعد آپؐ کو مستقل طور پر مدینہ چلے آئے کی باقاعدہ دعوت دی .....!

یہی وہ اہم ترین موقع تھا جس کی نزاکت کے پیش نظر آپؐ کے چچا حضرت عباس رضی اللہ عنہ ساتھ چلنے پر مصر تھے، چنانچہ اس مرحلے پر دونوں طرف سے خوب قول و قرار کا سلسلہ ہوا

اور تکلف کو ایک جانب رکھتے ہوئے خوب صاف باقی میں ہوئیں..... تاکہ فریقین میں سے کسی کے ذہن میں کوئی ابہام یا کوئی اندریشہ باقی نہ رہے۔

دوران گفتگو ایک موقع پر حضرت عباس رضی اللہ عنہ نے یہاں تک فرمایا کہ اگر تم ہمارے بھتیجے کو اپنے شہر چلے آنے کی دعوت دینے کے بعد پھر وہاں خاطر خواہ طریقے سے ان کی حفاظت نہ کر سکے..... تو..... بہتر ہو گا کہ ابھی سے بتا دو..... کیونکہ ہم ان کی حفاظت کرتے چلے آئے ہیں..... اور آئندہ بھی کرتے رہیں گے..... !!

اس پر مدینہ کے ان باشندوں نے کہا کہ اللہ کی قسم ہم زندگی بھر خود اپنی جان و مال، اپنی عزت و آبرو، نیزاپنے اہل و عیال سے بڑھ کر رسول اللہ ﷺ کی حفاظت کریں گے، اور اس مقصد کیلئے کسی بڑی سے بڑی قربانی سے دریغ نہیں کریں گے۔

تب اس موقع پر انہی میں سے ایک شخص مزید یوں گویا ہوا: ”ہماری اس ملاقات میں جب صاف گوئی اس حد تک پہنچ چکی ہے تو پھر میں بھی ایک اندریشہ کا انہما رکھی دوں..... کہ مختلف عرب قبائل کے ساتھ ہمارے مختلف قسم کے معاهدات ہیں، نیز خود مدینہ شہر کے اندر موجود یہود کے ساتھ کئے گئے ہمارے معاهدات کا ایک سلسلہ چلا آ رہا ہے..... لیکن اب ہمارے قبولِ اسلام اور پھر آپؐ کے ساتھ اس معاهدے کے بعد وہ تمام معاهدات کا عدم تصور کئے جائیں گے..... اور یوں اے اللہ کے رسول! آپ کی جانب دوستی کا ہاتھ بڑھانے اور آپ کو اپنے شہر میں پناہ دینے کی وجہ سے گویا ہم پورے عرب میں تھارہ جائیں گے..... ہمیں قریبیں مکہ و دیگر تمام عرب قبائل کی دشمنی..... حتیٰ کہ خود اپنے شہر مدینہ کے اندر موجود قبائل یہود کی دشمنی و مخالفت کا سامنا کرنا پڑے گا..... اور آئندہ چل کر جب اللہ کی طرف سے آپ کو فتح و نصرت اور غلبہ عطا کیا جائے گا..... تب اگر آپ اپنے شہر مکہ کی

محبت، نیز اپنی قوم کے ساتھ فطری محبت و کشش کی وجہ سے ہمیں چھوڑ کر واپس مکہ چلے آئے ..... تب ہم پتھر میں تن تہارہ جائیں گے ..... اور تب ہمارا کیا بنے گا ..... ؟؟“ رسول ﷺ نے اس شخص کی یہ گفتگو نہایت توجہ اور حکم سے سنی، اور پھر ان سب کو مقاطب کرتے ہوئے یہ یادگار الفاظ ارشاد فرمائے: ”میرا جینا اور من ناب صرف تمہارے ساتھ ہی ہوگا۔“ -

اور یوں اس موقع پر حضرت عباس رضی اللہ عنہ کی موجودگی میں مدینہ کے ان باشندوں نے رسول ﷺ کے دستِ مبارک پر بیعت کی۔ یہ یادگار بیعت تاریخ میں ہمیشہ کیلئے ”بیعت عقبہ ثانیہ“ کے نام سے مشہور ہوئی۔

☆ بیعت عقبہ ”اولیٰ“ اور ”ثانیہ“ میں فرق یہ تھا کہ پہلی بیعت کے موقع پر صرف ان چیزوں کی بیعت لی گئی تھی کہ جن کا تعلق ”عقیدہ و ایمان“ اور ”اخلاقیات“ سے تھا، مثلاً یہ کہ ”اللہ کے ساتھ کسی کو شریک نہیں ٹھہرا جائیں گے ..... چوری نہیں کریں گے ..... زنا سے بچت رہیں گے .....“ وغیرہ۔

جبکہ دوسری بیعت کے موقع پر ان مذکورہ باتوں کے علاوہ مزید اس چیز کی بیعت بھی لی گئی تھی کہ رسول ﷺ کی مدینہ منتبلی کی صورت میں آپؐ کی حفاظت اور آپؐ کی طرف سے مدافعت و حمایت کی خاطروں کی قربانی سے دربغ نہیں کریں گے ..... بڑی سے بڑی جنگ لڑنے ..... اور سر دھڑ کی بازی لگادیئے کیلئے ہمہ وقت مستعد و آمادہ رہیں گے ..... آپؐ کی حفاظت کی خاطرتن، من، دھن سب ہی کچھ قربان کر دیں گے۔

یا اس حقیقت کو یوں سمجھ لیا جائے کہ پہلی بیعت کے موقع پر بیعت کے الفاظ بعینہ وہی تھے جو کہ ”بیعت النساء“ کے نام سے معروف ہیں اور جن کا تذکرہ سورہ الحمزة کی اس آیت میں

ہے ﴿يَا أَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعْنَكَ عَلَى أَن لا يُشْرِكَنَ  
بِاللَّهِ شَيْئًا وَ لَا يَسْرِقْنَ وَ لَا يَزْنِيْنَ وَ لَا يَقْتُلْنَ أَوْلَادَهُنَّ وَ لَا يَأْتِيْنَ  
بِبُهْتَانٍ يَفْتَرِيْنَهُ بَيْنَ أَيْدِيهِنَّ وَ أَرْجُلِهِنَّ وَ لَا يَعْصِيْنَكَ فِي مَعْرُوفٍ  
فَبَأْيَهُنَّ وَ اسْتَغْفِرْلَهُنَّ اللَّهُ إِنَّ اللَّهَ عَفُورٌ رَّحِيمٌ﴾ (۱)

مقصد یہ کہ آپ ﷺ عورتوں سے جب بھی بیعت لیا کرتے تو اس وقت الفاظ یہی ہوا کرتے تھے جو اس آیت میں مذکور ہیں، اور جن کا تعلق فقط عقیدہ و ایمان اور اخلاقیات سے ہے، دین اسلام یا پیغمبر اسلام کی حفاظت کی خاطر جنگ یا قتال کا اس میں کوئی تذکرہ نہیں ہے۔

جبکہ دوسری بیعت کے موقع پر دین اسلام نیز پیغمبر اسلام کی حفاظت کی خاطر ہر قسم کی جنگ لڑنے یا قربانی دینے پر آمادہ رہنے کی بیعت بھی لی گئی۔ کیونکہ بد لی ہوئی صورت حال میں اب وقت کا تقاضا یہی تھا۔



(۱) سورۃ المتحنہ آیت: ۱۲۔

اَمْدَلَلَّا جَبَتَارِنَّ ۚ / ذَوَالْقَعْدَةِ ۱۴۳۳ھ، مطابق ۲۰ ستمبر ۲۰۱۲ء بروز جمعرات یہ باب مکمل ہوا۔  
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبَّ عَلَيْنَا إِنَّكَ أَنْتَ التَّوَّابُ الرَّحِيمُ

## ہجرت مدینہ

نبوت کے تیروں سال حج کے مہینے میں ”یعیٰ عقبہ ثانیہ“ کے کچھ عرصے بعد رسول اللہ ﷺ نے اپنے جانشیار صحابہ کرام رضوان اللہ علیہم اجمعین کو مکہ سے نئی منزل یعنی مدینہ کی جانب ہجرت کا حکم دیا، اور تب تقریباً دو ماہ کے اندر اندر تمام صحابہ کرام ہجرت کر گئے، اور مکہ میں صرف اکاڈ کا مجبور و مجبوس افراد ہی باقی رہ گئے۔

وطن کی سر زمین میں یقیناً بڑی کشش ہوتی ہے اور وطن کی محبت بہت مضبوط ہوا کرتی ہے..... مگر اللہ اور اس کے رسول کے حکم کے مقابلے میں ہر کشش، ہر تعلق، اور ہر محبت بیچ ہے۔ رسول اللہ ﷺ کے جانشیار صحابہ کرام کا یہی عقیدہ و ایمان تھا..... اسی کے مطابق ان کا عمل بھی تھا..... اور یہی ان کا کردار بھی تھا.....!

چنانچہ رسول اللہ ﷺ کی طرف سے ہجرت کے اس حکم کی تعمیل میں وہ اپنا وطن، اپنا شہر، اپنی سر زمین، اپنا مال و اسباب، اپنا کار و بار، اپنا گھر بار، اپنی زمیں جائیداد..... سبھی کچھ چھوڑ کر..... خالی ہاتھ روانہ ہو گئے..... اور اس مقصد کیلئے انہوں نے ایسی تکلیفیں اور صعوبتیں خندا پیشانی سے برداشت کیں کہ جن کے تصور سے ہی رو نگئے کھڑے ہو جاتے ہیں۔

ہجرت کا حکم آنے کے بعد دیکھتے ہی دیکھتے کیفیت یہ ہوئی کہ مکہ مسلمانوں سے خالی ہو گیا، صرف چند مجبور و مجبوس قسم کے افراد ہی رہ گئے، اس کے علاوہ خود رسول اللہ ﷺ، نیز حضرت ابو بکر صدیق رضی اللہ عنہ، اور حضرت علی بن ابی طالب رضی اللہ عنہ ابھی تک مکہ میں تھے، کیونکہ ان دونوں حضرات کوتاہنوز خود رسول اللہ ﷺ نے روائی سے روک رکھا تھا، اس دوران حضرت ابو بکر صدیق رضی اللہ عنہ نے متعدد بار رسول اللہ ﷺ سے

ہجرت کی اجازت مانگتی تھی، لیکن ہر بار آپؐ کی طرف سے جواب یہ ملا تھا کہ: یا أبا بکر! لا تَعَجِّلْ، لَعَلَّ اللَّهَ يَجْعَلْ لَكَ صَاحِبَا..... یعنی ”اے ابو بکر! جلدی نہ کرو، شاید اللہ تمہارے لئے کسی اچھے ہمسفر کا انتظام کر دے.....“ اور تب حضرت ابو بکرؓ کے دل میں ایک تمنا کروٹ لیتی..... اور ایک آرزو جاگ اٹھتی..... اور وہ اس سوچ میں پڑ جاتے کہ کاش میرا وہ ”اچھا ہمسفر“ خود رسول ﷺ ہی ہوں.....!!

انہی دنوں ایک روز مشرکین مکنے اپنا ایک ہنگامی اجلاس طلب کیا جس میں تمام روسائے قریش سر جوڑ کر بیٹھے اس بارے میں غور و فکر اور تبادلہ خیال کرتے رہے کہ رسول ﷺ کے ساتھ آخراب کیا سلوک کیا جائے اور اس نئے دین کی نشوواشاعت کی روک تھام کیلئے کیا فیصلہ کرن اقدامات کئے جائیں.....؟

ان میں سے کسی نے مشورہ دیا کہ رسول ﷺ کو ہمیشہ کیلئے قید تھائی میں ڈال دیا جائے..... کسی نے کہا کہ ملک بدر کر دیا جائے..... آخر تما متر بحث و مباحثہ کے بعد وہ اس رائے پر متفق ہوئے کہ نعوذ باللہ آپؐ کو قتل کر دیا جائے۔ جیسا کہ اس ارشادِ بانی میں اسی طرف اشارہ کیا گیا ہے: ﴿وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ، وَيَمْكُرُونَ وَيَمْكُرُ اللَّهُ، وَاللَّهُ خَيْرُ الْمَاکِرِينَ﴾ (۱) ترجمہ: (اور وہ وقت یاد کیجئے جب کافر لوگ آپؐ کے بارے میں تدبیریں سوچ رہے تھے کہ آپؐ کو قید کر دیں، یا آپؐ کو قتل کر دیں، یا آپؐ کو ملک بدر کر دیں، اور وہ تو اپنی تدبیریں کر رہے تھے، اور اللہ اپنی تدبیر رہا تھا، اور اللہ تو بہترین تدبیر کرنے والا ہے) ان روسائے قریش نے آپؐ ﷺ کے قتل کی مذموم و ناپاک سازش کو عملی جامہ پہنانے

کیلئے طریقہ یہ سوچا کہ مختلف قبائل سے متعدد جوانوں کا انتخاب کیا جائے جو کہ آج رات آپؐ کے گھر کا محاصرہ کر لیں، اور پھر جب آپؐ حسب معمول رات کے آخری پھر عبادت کی غرض سے بیت اللہ کی جانب روانگی کیلئے اپنے گھر سے باہر نکلیں تو یہ سب ایک ساتھ اپنی تواروں سے حملہ کر کے آپؐ کو قتل کر دالیں..... اور چونکہ ان سب قاتلوں کا تعلق قبیلہ قریش کے جدا جد اخاند انوں اور مختلف شاخوں سے ہو گا، لہذا بونا شتم تنہا کس کس سے لڑیں گے.....؟ اور اتنے سارے خاندانوں سے کس طرح قصاص کا مطالبہ کریں گے.....؟ اور مجبوراً اُس خون بہا کے مطالبے پر ہی اکتفاء کریں گے.....!! چنانچہ صورت حال کے تمام پہلوؤں کا بغور جائزہ لینے کے بعد یہ ناپاک منصوبہ تیار کر لیا گیا، اور جلد از جلد اسی رات ہی اسے عملی جامہ پہنانے کے عزم بالجزم کے ساتھ وہ طواغیت وہاں سے رخصت ہوئے۔ دوسری جانب اللہ سبحانہ و تعالیٰ کی جانب سے بذریعہ وحی رسول اللہ ﷺ کو رو سائے قریش کے اس ذموم منصوبے کے بارے میں آگاہ کر دیا گیا اور اسی رات مکہ سے ہجرت کر جانے کا حکم خداوندی لئے ہوئے جریل امین نازل ہوئے۔

اس حکم کی تعمیل میں رسول اللہ ﷺ اُس دن خلافِ معمول پہنچنے و پھر میں حضرت ابو بکر صدیق رضی اللہ عنہ کے گھر پہنچے، اور ہجرت کے اس حکم کے بارے میں انہیں مطلع فرمایا۔ اس پر ابو بکرؓ نے عرض کیا: الصُّحَّةُ يَا رَسُولَ اللَّهِ؟ یعنی ”اے اللہ کے رسول اس سفر میں کیا میں آپؐ کے ہمراہ چلوں.....؟“ آپؐ ﷺ نے جواب میں ارشاد فرمایا: نَعَمْ، الصُّحَّةُ يَا أَبَا بَكْرَ. یعنی ”ہاں اے ابو بکر! اس سفر میں تم میرے ”مسفر“ ہو گے“، اور تب فرط سرست کی وجہ سے ابو بکرؓ اپنے جذبات پر قابو نہ رکھ سکے..... ضبط کے تمام بندھن ٹوٹ گئے..... اور ابو بکرؓ کی آنکھوں سے آنسو بہنے لگے.....!!

حضرت ابو بکر صدیق رضی اللہ عنہ کی صاحبزادی ام المؤمنین حضرت عائشہ صدیقہ رضی اللہ عنہا اُس وقت یہ تمام منظردیکھ رہی تھیں..... وہ فرماتی ہیں کہ اُس روز جب میں نے اپنے والد (ابو بکر) کو فرط مسرت کی وجہ سے روتے ہوئے دیکھا..... تو اُس وقت زندگی میں پہلی بار مجھ پر یہ حقیقت مکشف ہوئی کہ انسان جس طرح بہت زیادہ غم اور صدمے کے وقت روتا ہے..... اسی طرح بہت زیادہ خوشی کے وقت بھی روتا ہے..... انسان کی آنکھوں سے بہنے والے یہ آنسو کبھی ”غم کے آنسو“ ہوا کرتے ہیں، اور کبھی ”خوشی کے آنسو“، اس سے قبل مجھے اس بات کا علم نہیں تھا۔

اور پھر آپ ﷺ اپنے ”رفیق سفر“ کو چند ضروری ہدایات دینے کے بعد اپنے گھر واپس تشریف لے آئے۔

اور جب رات ہوئی، ہر طرف اندر ہمراج چاگیا، تب روسائے قریش کی طرف سے مقرر کردہ مسلح نوجوانوں کا ایک چاق و چوبن دستہ وہاں آپنچا، اور آتے ہی انہوں نے رسول ﷺ کے گھر کا محاصرہ کر لیا، تاکہ آپ ھبِ معمول جب رات کے آخری پھر عبادت کی غرض سے بیت اللہ کی جانب روائی کیلئے گھر سے نکلیں گے تب یہ سب یکبارگی آپ پڑوٹ پڑیں گے.....!

رسول ﷺ کے پاس مشرکین مکہ کی بہت سی امانتیں تھیں، اس رات آپ نے وہ تمام امانتیں حضرت علی بن ابی طالب رضی اللہ عنہ کے حوالے کرتے ہوئے انہیں تاکید فرمائی کہ ”میری روائی کے بعد یہ تمام امانتیں ان کے مالکوں تک پہنچادیں، اور اس کے بعد مکہ سے ہجرت کرنا۔“

اس کے بعد رسول ﷺ نے حضرت علی رضی اللہ عنہ کو حکم دیا کہ ”اے علی! آج رات تم

میرے بستر پر سو جاؤ اور میری چادر اوڑھاؤ۔

یقیناً اُس رات رسول ﷺ کے بستر پر سونا موت کو دعوت دینے کے مترادف تھا، یا یوں سمجھ لیا جائے کہ اُس رات آپؐ کے بستر پر سونا گویا خودشی کرنا تھا..... لیکن حضرت علیؓ بلا چون وچرا آپؐ کے حکم کی تعمیل کرتے ہوئے فوراً ہی آپؐ کے بستر پر لیٹ گئے اور آپؐ کی چادر اوڑھ لی، یقیناً نوجوانی میں یوں بغیر کسی ادنیٰ تأمل یا تردود کے اللہ اور رسول ﷺ کے کسی بھی حکم کی تعمیل کی خاطر اپنی جان تک کی بازی لگادینے کیلئے ہم وقت مستعد اور تیار رہتا..... یہی وہ بے مثال ایمانی جذبہ تھا کہ جس کی عکاسی اُس موقع پر حضرت علی بن ابی طالب رضی اللہ عنہ کے اس طرزِ عمل سے ہوتی ہے..... حالانکہ اُس وقت وہ بالکل نو عمر تھے، یقیناً اس سے حضرت علی بن ابی طالب رضی اللہ عنہ کی بڑی فضیلت و منقبت ثابت ہوتی ہے۔

اس کے بعد رسول ﷺ رات کے آخری پھر قرآن کریم کی آیت: ﴿وَجَعَلْنَا مِنْ بَيْنِ أَيْدِيهِمْ سَدَّاً وَ مِنْ خَلْفِهِمْ سَدَّاً فَأَغْشَيْنَاهُمْ فَهُمْ لَا يُبَصِّرُونَ﴾ (۱) پڑھتے ہوئے اپنے گھر سے باہر تشریف لائے، اپنی مٹھی میں کچھ خاک لی، اور پھونک مار کر اسے ان مسلح نوجوانوں کی جانب اڑا دیا، اور نہایت اطمینان کے ساتھ ان کی نگاہوں کے سامنے سے گذر گئے..... لیکن نہ تو انہیں کچھ نظر آیا..... اور نہ ہی انہیں کچھ علم ہو سکا..... اور وہ رات بھر اس اطمینان کے ساتھ وہاں پھرہ دیتے رہے کہ رسول ﷺ اندر اپنے گھر میں موجود ہیں..... !!

**رسول ﷺ اُس رات اپنے گھر سے روائی کے بعد سیدھے اس شخص کے گھر پہنچ کر جس**

(۱) سورۃ یس [۹]

پہاڑی کو سب سے زیادہ بھروسہ تھا، یعنی حضرت ابو بکر صدیق رضی اللہ عنہ، اور پھر فرائی وہ دونوں رات کی تاریکی میں گھر کے عقبی دروازے سے نکل کر ایک نئی منزل کی جانب روانہ ہو گئے..... مدینہ منورہ مکہ مکرمہ سے شمال کی جانب واقع تھا، لیکن یہ دونوں حضرات بلکل مخالف سمت میں یعنی جنوب کی طرف چل دیئے، رات کے اندر ہیرے میں دشوار گزار پہاڑی راستوں پر کہ جہاں ہر طرف نوکیلے سنگ ریزوں کی بھرمار تھی..... دونوں مسلسل پاپیدہ چلتے رہے.....، حضرت ابو بکر صدیق رضی اللہ عنہ کبھی رسول ﷺ کے آگے چلتے..... کبھی پیچھے..... کبھی دائیں..... اور کبھی بائیں..... یوں وہ بار بار اپنی جگہ تبدیل کرتے..... گویا بڑی بے چینی میں بتلا ہوں ..... آپ نے ان کی یہ کیفیت دیکھی تو دریافت فرمایا کہ اے ابو بکر! کیا بات ہے.....؟ اس پر ابو بکرؓ نے جواب دیا کہ ”اے اللہ کے رسول! کبھی مجھے یہ اندیشہ ہونے لگتا ہے کہ ایسا نہ ہو کہ کوئی دشمن سامنے کہیں چھپا بیٹھا ہو اور وہ اچانک سامنے سے ظاہر ہو کر آپ کو کوئی نقصان پہنچائے، اس لئے میں آپ کے آگے آگے چلنے لگتا ہوں ..... اور پھر یہ اندیشہ ہونے لگتا ہے کہ ایسا نہ ہو کہ کوئی تعاقب کرنے والا کہیں پیچھے سے اچانک آجائے، یہ سوچ کر میں آپ کے پیچھے آ جاتا ہوں ..... پھر یہ فکرستا نے لگتی ہے کہ کہیں ایسا نہ ہو کہ دائیں یا بائیں کوئی دشمن کہیں گھات لگائے بیٹھا ہو، اس لئے میں کبھی آپ کے دائیں چلنے لگتا ہوں اور کبھی آپ کے بائیں.....!!

اسی کیفیت میں یہ دونوں حضرات مسلسل چلتے رہے..... یہاں تک کہ تقریباً پانچ میل (یعنی تقریباً آٹھ کلومیٹر) کی مسافت پیدل طے کرنے کے بعد ایک انتہائی بلند و بالا پہاڑ کے دامن میں پہنچ، اور انتہائی کٹھن اور مشکل ترین راستے طے کرتے ہوئے اس کی چوٹی پر واقع

ایک غار کے سامنے جا پہنچے جو کہ ”غارِ ثور“ کے نام سے معروف ہے۔

اس غار کے دہانے پر پہنچنے کے بعد ابو بکر صدیق رضی اللہ عنہ نے عرض کیا کہ یا رسول اللہ ! آپ یہیں توقف فرمائیے، پہلے میں اکیلا اندر جا کر غار کا جائزہ لے لوں ..... کہیں ایسا نہ ہو کہ پہلے سے ہی وہاں کوئی شمن چھپا بیٹھا ہو.....، چنانچہ ابو بکر رضی اللہ عنہ تنہ اندر گئے، اچھی طرح جائزہ لیا، اور خوب صفائی وغیرہ بھی کی، اور ادھر چند چھوٹے بڑے سوراخ نظر آئے، حضرت ابو بکر گویا اندیشہ لاحق ہوا کہ کہیں ان سوراخوں میں کوئی موزی جانور نہ ہو، کہ جو رسول اللہ ﷺ کیلئے تکلیف واذیت کا باعث بن جائے ..... یہ سوچ کر انہوں نے اپنے لباس سے کچھ کپڑا پھاڑ کر اس کے ذریعے ان سوراخوں کو بند کر دیا ..... اور پھر باہر آ کر رسول اللہ ﷺ کی خدمت میں گزارش کی کہ یا رسول اللہ ! اب آپ اندر تشریف لے آئیے ..... جس پر آپ ﷺ غار کے اندر تشریف لے آئے، اور اس کے بعد یہ دونوں حضرات اس غار میں تین دن مقیم رہے۔

دوسری طرف مکہ میں وہ مسلح نوجوان رات بھر مسلسل رسول اللہ ﷺ کے گھر کا محاصرہ کئے کھڑے رہے، اس دوران کمھی بھی وہ کسی سوراخ سے اندر جھاٹکے بھی لیتے اور مطمئن ہو جاتے کہ رسول ﷺ بدستور اندر گھر میں موجود ہیں اور اپنے بستر پر سور ہے ہیں ..... ! لیکن صحیح ہونے پر جب اس بستر سے رسول اللہ ﷺ کی بجائے حضرت علی رضی اللہ عنہ نمودار ہوئے تو ان مشرکین کی خفت و شرمساری اور چنچلا ہٹ کی انتہاء نہ رہی، انتہائی شرمندی و افسردگی کے عالم میں سر جھکائے ہوئے اور منہ لٹکائے ہوئے وہاں سے چل دیئے، اور جا کر اپنے سرداروں کو اس صورت حال سے مطلع کیا، جس پر وہ سب طیش میں آگئے ..... اور انتہائی غیظ و غصب، نیز حیرت و پریشانی کی اس ملی جملی کیفیت میں ایک

دوسرا کامنہ تکنے لگے.....!

اور پھر وہ سب رسول اللہ ﷺ کے گھر پہنچے، وہاں حضرت علی رضی اللہ عنہ کو جا پکڑا..... خوب تحقیق و تفییش کی گئی..... حتیٰ کہ انہیں زدو کوب بھی کیا گیا..... لیکن یہ سب کچھ بے سود اور لا حاصل ہی رہا، ان سے کوئی مفید معلومات حاصل نہ ہو سکیں۔

آخر ان روز سائے قریش کا سر غنہ ابو جہل اپنے ساتھیوں کو مخاطب کرتے ہوئے کہنے لگا کہ ”اب سب سے پہلا ابو بکر کے گھر کی تلاشی میں جائے“، چنانچہ وہ سب نہایت سرگرمی و تیزی کے ساتھ حضرت ابو بکر صدیق رضی اللہ عنہ کے گھر پہنچے، دروازے پر دستک دی، جس پر اندر سے حضرت ابو بکر صدیقؓ کی بیٹی حضرت اسماء مودار ہوئیں، ان کے آتے ہی ابو جہل نے نہایت کرخت اور تند و تیز لجھے میں پوچھا کہ ”لڑکی! تمہارا باب کہاں ہے؟“ حضرت اسماء نے جواب دیا کہ ”مجھے نہیں معلوم“، ابو جہل نے اصرار کرتے ہوئے بار بار اپنا سوال دہرایا..... اور ہر بار حضرت اسماء کی طرف سے وہی جواب ملا.....

تب ابو جہل کہنے لگا کہ ”محمد بھی غائب ..... اور ..... ابو بکر بھی غائب ..... مطلب صاف ظاہر ہے ..... یعنی وہ دونوں اب ہمارے چکل سے نکل چکے ہیں .....“

اورتب اس نے اپنے ساتھیوں کو وہاں سے چلنے کا اشارہ کیا..... اور جاتے جاتے طیش میں آ کر اس بدجنت نے حضرت اسماءؓ کے چہرے پر اس قدر زور سے تھپٹر مارا کہ ان کے کان سے بالی اڑ کر دور جا گری !.....

اس کے بعد تمام شہر مکہ میں نہایت سرگرمی کے ساتھ ان دونوں حضرات کی تلاش شروع کر دی گئی، ان کے تعاقب میں مختلف اطراف میں متعدد ستے روانہ کئے گئے، تمام راستوں پر پھرے بٹھادیئے گئے، ہر طرف ناکہ بندی کر دی گئی، پھر پھرے پر سراغِ رسائی

پھیل گئے.....!

جب کچھ حاصل نہوا تو آخر اعلانِ عام کیا گیا کہ ”جو کوئی ان دونوں کوزندہ یا مردہ کپڑ کر لائے گا، یا ان کے بارے میں کوئی مفید اطلاع دے گا..... اسے سوانٹ بطورِ انعام پیش کئے جائیں گے.....“

ظاہر ہے کہ یہ بہت بڑا انعام تھا، کیونکہ اس معاشرے میں ان کیلئے اونٹ بہت بڑی چیز تھی، کہ اس پروہ سواری بھی کیا کرتے تھے، نقل و حمل اور بار برداری کا وسیلہ بھی یہی تھا، اس کا گوشہ بھی کھایا جاتا تھا..... غرضیکہ ان کیلئے اونٹ ہی بھی کچھ تھا..... ایسے میں اگر کسی کو مفت میں بیٹھے بٹھائے ..... ایک دونبیں ..... یادس میں نہیں ..... بلکہ پورے سوانٹ مل جاتے ..... تو یقیناً اس کی تسلیم سنو جاتیں .....!

چنانچہ اس انعام کے اعلان کو سننے کے بعد توہاں ہر کوئی دیوانہ ہی ہو گیا..... راتوں کی نیندا دردن کا چین سکون جاتا رہا..... اب ہر کوئی اپنے تمام کام کا ج چھوڑ چھاڑ کر..... بس ..... ان دونوں کی تلاش میں ہی سرگردان ہو گیا۔

آخر ایک روز یہ لوگ تعاقب کرتے کرتے اُس غار کے دہانے پر جا پہنچے کہ جس میں وہ دونوں حضرات پناہ لئے ہوئے تھے، حتیٰ کہ ان کی آوازیں اور ان کی باہمی گفتگو غار کے اندر سنائی دینے لگی۔

اس قدر نازک ترین صورتِ حال کی وجہ سے حضرت ابو بکر صدیق رضی اللہ عنہ پر بیشان ہو گئے، اور عرض کیا کہ ”اے اللہ کے رسول! مجھے اپنی کوئی فکر نہیں ہے، البتہ مجھے یہ غم کھائے جا رہا ہے کہ کہیں آپ کوئی تکلیف نہ پہنچے، اس لئے کہ اگر آپ کو کچھ ہو گیا تو ..... پھر ..... پوری امت کا کیا بنے گا.....؟“ یعنی یہ تو پوری امت کا خسارہ ہو گا۔

تب آپ ﷺ نے انہیں تسلی دیتے ہوئے ارشاد فرمایا: مَا ظَنْكَ يَا أَبَا بَكْرٍ بِاثْنَيْنَ، اللَّهُ ثَالِثُهُمَا؟ یعنی ”اے ابو بکر! ایسے دو انسان کہ جن کے ساتھ تیرسا خود اللہ ہو، ان کے بارے میں تمہارا کیا گمان ہے؟“ مقصد یہ کہ ہم حضور وہیں ہیں، بلکہ ہمارے ساتھ اللہ کی معیت و نصرت بھی شامل حال ہے، لہذا فکر کی کوئی بات نہیں۔

اسی واقعہ کی طرف قرآن کریم میں اس طرح اشارہ کیا گیا ہے: ﴿إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَانِيَ اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْرَنْ إِنَّ اللَّهَ مَعَنَا﴾ (۱) ترجمہ: (اگر تم ان (نبی ﷺ) کی مدد نہیں کرو گے تو اللہ نے ہی ان کی مدد کی اُس وقت جبکہ انہیں کافروں نے نکال دیا تھا، دو میں سے دوسرا، جبکہ وہ دونوں غار میں تھے، جب یہ اپنے ساتھی سے کہہ رہے تھے کہ غم نہ کرو اللہ ہمارے ساتھ ہے (۱)

اُس غار کی بیسیت کچھ ایسی تھی کہ اس کا دہانہ نیچے تھا، جبکہ دہانے کے بعد اندر فوراً ہی کچھ بلندی تھی، یعنی غار کے اندر کا منظر دیکھنے کیلئے ضروری تھا کہ نیچے جھک کر یا بیٹھ کر اندر اوپر کی جانب جھانا جائے، جھکے بغیر اندر کا منظر دیکھنا ممکن نہیں تھا، جبکہ اندر بیٹھے ہوئے ان دونوں حضرات کو باہر کھڑے ہوئے ان افراد کے پاؤں نظر آ رہے تھے.....

اللہ کی شان ملاحظہ ہو کہ یہ تعاقب کرنے والے دشمن شب و روز ہر جگہ مارے مارے بھر رہے تھے، چپے چپے انہوں نے چھان مارا تھا، حتیٰ کہ تعاقب کرتے ہوئے اس پہاڑ پر اتنی بلندی تک بھی آگئے..... اس غار کے دہانے تک بھی آپنچے..... لیکن انہیں اتنی توفیق نہ ہو سکی کہ ذرہ جھک کر اندر جھانک ہی لیں..... یقیناً اُس وقت ان سے اس توفیق کا سلب کر لیا جانا

اللہی کے حکم سے تھا۔ (۱)

رسول ﷺ اور آپ ﷺ کے ہمسفر یعنی ابو بکر صدیق رضی اللہ عنہ دونوں تین دن تین رات مسلسل اس غار میں مقیم رہے، اس دوران حضرت ابو بکرؓ کے بیٹے عبداللہ دن بھر مکہ میں گھوم پھر کر صورتِ حال کا جائزہ لیتے..... رو سائے قریش کی گفتگو سننے..... اور رات کی تاریکی میں وہاں جا کر ان دونوں حضرات کو صورتِ حال سے مطلع کرتے ..... تاکہ اس صورتِ حال کے مطابق کوئی اگلا قدم اٹھایا جائے.....

حضرت ابو بکر صدیقؓ کا ایک غلام، جس کا نام عامر بن فہیر تھا وہ علی الصباح اس راستے پر بکریاں چراتا تاکہ عبداللہ بن ابی بکرؓ کے قدموں کے نشانات مٹ جائیں، نیز اس دوران مناسب موقع پا کر وہ اس غارتک بھی جا پہنچتا، اور ان دونوں حضرات کو بکریوں کا دودھ بھی پیش کیا کرتا.....

اس طرح اس غار میں جب تین دن گزر گئے اور ان کی تلاش، تعاقب، اور بھاگ دوڑ کے اس سلسلے میں کچھ کمی آئی..... تب وہاں سے روانگی کی غرض سے یہ دونوں حضرات غار سے باہر تشریف لائے۔

چونکہ خناقی اقدام کے طور پر طے یہ پایا تھا کہ مکہ سے مدینہ سفر کیلئے عام راستہ اختیار کرنے کی بجائے کوئی ایسا غیر معروف اور گمنام راستہ اختیار کیا جائے گا جو کہ نسبیہ ویران اور غیر آباد ہو..... جہاں مسافروں کی آمد و نرفت اور نقل و حرکت بہت کم ہوتی ہو..... لہذا غارتہ سے روانگی کے موقع پر پہلے سے طے شدہ منصوبے کے مطابق عبداللہ بن (۱) لحضرت کتب میں یہ ذکر ہبھی ملتا ہے کہ اس موقع پر وہاں اس غار کے دہانے پر گلزاری نے جلا جان دی تھا، جس سے ان تعاقب کرنے والوں کو مگان ہوا کہ عرصہ دراز سے کوئی اس غار کے اندر نہیں گیا ہے..... واللہ اعلم۔

اُریقet نامی ”رہبر“ بھی وہاں آپنخا، جس کی خدمات اسی مقصد کیلئے حاصل کی گئی تھیں، جو کہ قابل بھروسہ بھی تھا، نیز یہ کہ ویران اور خفیہ راستوں سے خوب واقف بھی تھا۔

حضرت ابو بکر صدیق رضی اللہ عنہ نے کافی پہلے سے ہی اس سفر کیلئے دو اونٹیاں تیار کر رکھی تھیں، اور شک سے بچنے کیلئے انہیں اپنے پاس رکھنے کی بجائے اس ”رہبر“ کے حوالے کر رکھا تھا، چنانچہ اس غار سے نکل کر جب آگے روائی کام مرحلہ آیا تو، پہلے سے طے شده منصوبے کے مطابق یہ رہبر وہاں آمد کے موقع پر یہ دونوں اونٹیاں بھی ہمراہ لا یا۔

### عظمیم خاتون:

جب یہ دونوں حضرات اونٹیوں پر سوار ہو چکے تو عین موقع پر حضرت ابو بکر رضی اللہ عنہ کی بیٹی حضرت اسماء رضی اللہ عنہا بھی کھانا لئے ہوئے وہاں پہنچیں، جو کہ انہوں نے بڑے ہی شوق اور اہتمام کے ساتھ ان دونوں حضرات کیلئے ”زادراہ“ کے طور پر تیار کیا تھا۔

اُس زمانے میں اونٹ پر جو گدی ہوا کرتی تھی جس پر سوار بیٹھتا تھا، سوار کسی رسی کے ذریعے اپنا کچھ مختصر سامان بھی اسی گدی کے ساتھ لٹکا دیا کرتا تھا، اُس روز اسماء جب یہ کھانا لا لئیں تو اب اس برتن کو اونٹ پر رکھی ہوئی اس گدی کے ساتھ لٹکانے کیلئے کوئی رسی وہاں دستیاب نہیں تھی، تب اسماء نے اپنا دوپٹہ پھاڑ کر دو حصوں میں تقسیم کیا، ایک حصے کو مل دے کر اس سے رسی تیار کی، اور پھر اس سے کھانے کے اُس برتن کو اونٹ پر رکھی ہوئی گدی کے ساتھ لٹکا دیا..... اسی واقعے کی نسبت سے اسماء تاریخ میں ہمیشہ کیلئے ”ذات الطائفین“ یعنی ”اپنے دوپٹے کے دو حصے کر دینے والی“ کے لقب سے مشہور ہو گئیں۔ (۱)

(۱) بعض کتب تاریخ میں دوپٹے کی بجائے اس پلکے کا تذکرہ ہے جو کہ اُس دور میں عورتیں عموماً اپنی کمر کے گرد باندھ کرتی تھیں، تاکہ کام کا ج کرتے وقت لباس اداہڑاڑا نہ اور کام کا ج میں رکاوٹ بننے کی بجائے

اس کے بعد حضرت اسماء رضی اللہ عنہا نے بھیکی پکوں کے ساتھ ان دونوں حضرات کو رخصت کیا..... اور تب ان کے دل میں اندر یشیوں اور وسوسوں کا ایک طوفان برپا ہونے لگا..... کہ نہ جانے ..... اللہ کے رسول ﷺ ..... اور ان کے ہمراہ میرے بابا جان ..... نہ جانے یہ دونوں حضرات اپنی منزل پر پہنچ بھی پائیں گے ..... یادداختو است ..... ؟؟  
 اس نازک ترین موقع پر حضرت اسماء رضی اللہ عنہا کا یہ تاریخی کردار ..... عورت ہونے کے باوجود ..... کمزور و ناتوان مخلوق ہونے کے باوجود ..... اس قدر خطرات مول لے کر ..... کہ جہاں قدم قدم پر دشمنوں، سراغ رسانوں، اور کھو جیوں کا جال بچھا ہوا تھا ..... اور پھر اس قدر دشوار گزار اور انہائی خطرناک پہاڑی راستے ..... کہ جہاں قدم قدم پر موت گھات لگائے بیٹھی تھی ..... ان تمام مشکلات کے باوجود اس نازک ترین موقع پر اس خاتون کا یوں تن تھا ..... پیدل سفر کرتے ہوئے ..... اور موت سے آنکھیں ملاتے ہوئے ..... وہاں چلے آنا ..... محض ان دونوں حضرات کو کھانا پہنچانے کیلئے ..... اور اس تاریخی اور خطرناک سفر پر ان حضرات کی روائی کے وقت ..... اپنی بھیکی پکوں کے ساتھ ..... انہیں رخصت کرنے کیلئے ..... اور کمکپاتے ہوئوں کے ساتھ ..... انہیں سلامتی کی دعا دینے کیلئے ..... یقیناً اس سے اس خاتون کی عظمت ظاہر ہوتی ہے ..... !(۲)

باقی از حاشیہ صحیح لذشتہ:

ایک جگہ کارہے۔ اسماء نے اپنے اس پکے کو دو حصوں میں تقسیم کیا۔ والد اعلم۔

(۲) یہاں یہ تذکرہ بھی ہو جائے کہ حضرت اسماء رضی اللہ عنہا کے والد بھی صحابی تھے، وادا بھی، بھائی بھی، شوہر بھی، اور بیٹا بھی (والد: ابو بکر صدیقؓ۔ وادا: ابو قافلؓ۔ بھائی: عبد اللہ اور عبد الرحمن۔ شوہر: زیبر بن العوام۔ بیٹا: عبد اللہ بن زیبرؓ) جبکہ ان کی بہن نہ صرف یہ کہ صحابی تھیں، بلکہ ام المؤمنین بھی تھیں، یعنی حضرت عائشہ صدیقہ رضی اللہ عنہا۔

## غارِ ثور سے روانگی:

تین دن غار میں قیام کے بعد اب وہاں سے آگے روانگی ہوئی، اس موقع پر رسول ﷺ اور آپ ﷺ کے ہمسفر حضرت ابو بکر صدیق رضی اللہ عنہ دونوں اپنی اپنی اونٹی پر سوار تھے، ان حضرات نے اختیاطی تدبیر کے طور پر مدینہ کی جانب فوری سفر کی جائے پہلے کافی دور تک بالکل مخالف سمت میں یعنی یمن کی جانب سفر کیا، اور پھر کافی مسافت طے کرنے کے بعد اپنارخ تبدیل کر لیا، اور بحر احمر کے ساحل کے ساتھ ساتھ غیر معروف اور ویران راستے پر مدینہ کی جانب روانہ ہو گئے۔

اُدھر ہر طرف نہایت زورو شور اور سرگرمی کے ساتھ تلاش کا سلسلہ ابھی تک جاری تھا، انہی تلاش کرنے والوں میں سراقد بن مالک المدد الجی نامی ایک شخص بھی تھا (۱) ایک روز وہ اپنے گاؤں میں اپنے کچھ دوستوں کے ہمراہ بیٹھا ہوا تھا، محفل جمی ہوئی تھی، ایسے میں ان لوگوں نے دور کافی فاصلے پر دو اشخاص کو اونٹیوں پر سفر کرتے ہوئے دیکھا، تب ان میں سے کچھ لوگ چلانے لگے کہ ..... یہ تو ضرور محمد ﷺ اور ابو بکر ہیں ..... اور پھر ان میں سے ہر کوئی اُس بڑے انعام کے لائق میں ..... نہایت بیتابی کے ساتھ ان دونوں کے تعاقب میں جانے کیلئے اٹھ کھڑا ہوا۔

سراقد کو بھی مکمل یقین ہو گیا کہ یہ دونوں سوار وہی ہیں، یعنی رسول ﷺ اور حضرت ابو بکر..... لیکن سراقد نے سوچا کہ یہ اتنا بڑا انعام میرے ہاتھ سے کیوں نکل جائے ..... کوئی دوسرا کیوں لے اڑے یہ انعام ..... (سو اونٹ) تب سراقد اپنے ساتھیوں کا مذاق اڑاتے

(۱) بعد میں سراقد مسلمان ہو گئے تھے۔

ہوئے انہیں یوں کہنے لگا کہ ”تم سب دیوانے ہو گئے ہو.....سوافٹوں کے لاچ میں تم لوگوں کا یہ حال ہو گیا ہے..... یہ محمد اور ابو بکر ہرگز نہیں ہو سکتے..... یہ تو کوئی اور لوگ ہیں..... کیوں خود کو بلا وجہ ہلکاں کرنا چاہتے ہو؟ آرام سے بیٹھے رہو تم سب لوگ.....“  
لیکن خود سراقدہ کو اس بات کا مکمل یقین تھا کہ یہ دونوں سوار وہی حضرات ہی ہیں، اور اب اس سے صبر نہیں ہو رہا تھا.....

کچھ دریوہ اسی جگہ اپنے دوستوں کی محفل میں بیٹھا رہا تاکہ کسی کو اس پر شک نہ ہو..... اور پھر کچھ دری بعد بہانہ بناتے ہوئے کہنے لگا کہ مجھے گھر میں ایک بہت ضروری کام پڑ گیا ہے..... یوں وہ وہاں سے اٹھا اور اپنے گھر چلا آیا، گھر پہنچتے ہی فوراً اپنے تیز رفتار گھوڑے پر سوار ہوا، اور گھر کے عقبی راستے سے نکل کر..... اپنے دوستوں کی نگاہوں سے پہنچا ہوا..... اپنے گھوڑے کو سر پٹ دوڑاتا ہوا..... ان دونوں کے تعاقب میں روانہ ہو گیا..... اور بہت جلد ان کے اس قدر قریب جا پہنچا کہ اب اس نے انہیں پچان بھی لیا، اس موقع پر حضرت ابو بکر صدیق رضی اللہ عنہ نہایت پریشانی کے عالم میں بار بار مژہ کراس کی جانب دیکھ رہے تھے، جبکہ رسول اللہ ﷺ مسلسل آگے کی جانب دیکھتے ہوئے اپنا سفر جاری رکھے ہوئے تھے، اور تلاوتِ قرآن میں مشغول و منہمک تھے۔

اس انعام کے لاچ میں سراقدہ بن مالک جب اپنے گھوڑے کو سر پٹ دوڑاتا ہوا روایاں دواں تھا کہ اس دوران اچا بک اس کے گھوڑے نے ٹھوکر کھائی اور وہ گھوڑے کی پشت سے نیچے جا گرا..... مگر وہ نہایت مستعدی اور پھرتی کے ساتھ اٹھا اور دوبارہ گھوڑے پر سوار ہو کر گھوڑے کو ایڑ لگائی..... لیکن کچھ ہی دری بعد اس کے گھوڑے نے پھر ٹھوکر کھائی..... سراقدہ دوبارہ گرا، لیکن فوراً ہی اٹھا اور پھر تعاقب میں رواں دواں ہو گیا..... البتہ اسے

اس بات پر بہت حیرت تھی کہ اس کے گھوڑے کو مسلسل دوبار یہ ٹھوکر کس طرح لگی.....؟ اور اب تیسری بار ایسی صورت حال پیش آئی کہ جس سے اس کے ہوش و حواس ہی اڑنے لگے..... ہوا یہ کہ دوڑتے دوڑتے اچانک اس کے گھوڑے کی انگلی دونوں ٹانگیں گھٹنوں تک زمین میں ڈھنس گئیں..... حالانکہ وہ کوئی ایسی نرم یا ریتلی زمین بھی نہیں تھی..... اور پھر جب اس نے نیچے اتر کر گھوڑے کو اٹھانے کی کوشش کی ..... اور گھوڑا اٹھا..... اور اس کی ٹانگیں جب زمین سے نکلیں ..... تو عین اس جگہ سے ایک دھو اں سانمودار ہوا اور فضاء میں بلند ہو کر تخلیل ہونے لگا.....!

سراقہ یہ منظر دیکھ کر انتہائی حیرت زدہ رہ گیا، اور اسے رسول اللہ ﷺ کی صداقت و حقانیت کا مکمل یقین ہو گیا، اور اب وہ بآواز بلند پاپرنے لگا: الأمان یا مُحَمَّد ..... الأمان یا مُحَمَّد ..... یعنی "امے محمد! مجھے امان چاہئے....."

اللہ کی شان..... وہ شخص جو ابھی محض کچھ در قبل تک نہایت جوش و خروش اور سرگرمی کے ساتھ تعاقب میں چلا آرہا تھا..... جسے اپنی جرأت و بہادری پر ناز تھا..... اور جسے قیمتی انعام کے لاچ نے بے چین کر کھا تھا..... دیکھتے ہی دیکھتے ..... اب وہی شخص مجبور..... ولاچا پر..... خود اپنی سلامتی اور عافیت کیلئے فریاد کرنے لگا..... اور خود اپنے لئے پناہ طلب کرنے لگا..... اور وہ بھی کس سے.....؟ رسول اللہ ﷺ سے ..... جو کہ اس وقت خود پناہ کی تلاش میں تھے ..... ؟؟

آخر اس کی اس قدر آہ و پاپر رسول اللہ ﷺ نے پلٹ کر اس کی جانب دیکھا، اور قریب چلے آنے کا اشارہ فرمایا، تب وہ آپؐ کی خدمت میں حاضر ہوا، اور اس تعاقب پر معدرت کرنے لگا.....

رسول ﷺ نے اسے مخاطب کرتے ہوئے فرمایا: ”اے سراقد، اُس وقت تمہاری کیا کیفیت ہوگی جب کسری کے لگن تمہارے ہاتھوں میں ہوں گے؟“

رسول ﷺ کی زبان مبارک سے یہ الفاظ سن کر سراقد حیرت زدہ رہ گیا..... کہ آپؐ جو اس وقت خود پناہ کی تلاش میں ہیں ..... بے گھر اور بے وطن ہیں ..... کس طرح سراقد کو اتنی بڑی خوبخبری سنارہے ہیں کہ روئے زمین کی سب سے عظیم ترین قوت یعنی سلطنت فارس کے فرمازدا ”کسری“ کے لگن سراقد کے ہاتھوں میں آنے والے ہیں .....؟؟؟(۱)

مزید یہ کہ اس موقع پر اس نے اظہارِ عقیدت کے طور پر اپنا سامان نیز کچھ اشیائے خور دنوش آپؐ کی خدمت میں پیش کیں، لیکن آپؐ نے مذدرت کا اظہار کرتے ہوئے فرمایا کہ ”ہمیں اس کی ضرورت نہیں، ہاں البتہ تم اس ملاقات کو منحی رکھنا“

یعنی یہ جو ہماری تمہاری ملاقات ہوئی ہے اس کے بارے میں کسی کو کچھ نہ بتانا، اسے صیغہ راز میں ہی رہنے دینا۔ اس پر اس نے یہ وعدہ کیا کہ وہ کسی کو اس ملاقات کے بارے میں کچھ نہیں بتائے گا۔

تب سراقد وہاں سے واپس روانہ ہو گیا، راستے میں اسے جہاں کہیں بھی کوئی ایسا شخص نظر آیا جو رسول ﷺ کے تعاقب میں سرگردان تھا سراقد نے اسے یوں کہا کہ ”میں آگے بہت دور تک خوب اچھی طرح تلاش کر کے آ رہا ہوں ..... یہاں ان کا کوئی نام و نشان نہیں ہے ..... الہذا اب تمہیں آگے جانے اور خود کو بلا وجہ ہلکا ن کرنے کی کوئی ضرورت نہیں ہے“ اور یوں وہ ہر تعاقب کرنے والے کو واپس بھیجنا گیا.....

(۱) خلیفہ دوم حضرت عمر بن الخطاب رضی اللہ عنہ کے دور غلافت میں جب حضرت سعد بن ابی و قاص رضی اللہ عنہ کی پسپسالاری میں فارس فتح ہوا اور بہت بڑی مقدار میں مال غنیمت مدینہ پہنچا جس میں کسری کے لگن بھی تھے۔ تب حضرت عمرؓ نے سراقد کو بلوایا اور وہ لگن اس کے ہاتھ میں پہنانے۔

اللہ کی قدرت ملاحظہ ہو کہ جو شخص تھوڑی در قبل تک رسول اللہ ﷺ اور ابو بکر صدیق رضی اللہ عنہ کی تلاش میں سرگردان تھا..... ان کا جانی دشمن ..... اور خون کا پیاسا تھا..... اب وہی جا شارب بن کروہاں سے لوٹا..... اور اب وہی ان کا محافظ بن گیا.....

### مدینہ میں آمد:

اس طویل سفر کے بعد آخر کار رسول اللہ ﷺ اور آپؐ کے ہمسفر یعنی حضرت ابو بکر صدیق رضی اللہ عنہ / ربع الاول ۱۷ نبوی بروز پر مدینہ کے مضافات میں پہنچ گئے۔ چونکہ آپ ﷺ کی مکہ سے روانگی کی بغیر مدینہ پہنچ چکی تھی اس لئے اہل مدینہ نہایت بیتابی کے ساتھ آپؐ کی آمد کے منتظر تھے، اور وہ ہر روز منجھ ہوتے ہی شہر کی حدود سے باہر آ کر آپؐ کے استقبال کیلئے وہاں کھڑے ہو جاتے..... اور آپؐ کی آمد کا نہایت بے چینی کے ساتھ انتظار کرتے..... اور وہ بے چین کیوں نہ ہوتے..... کہ..... آنے والا مہمان آخر کوں تھا.....؟ وہ عزیز ترین مہمان..... خاتم الانبیاء..... سید البشر..... بلکہ سید الخلق..... ایسا مہمان جس کیلئے وہ سب اپناتن من دھن سمجھی کچھ پنجھاوار کر دینے کیلئے بیقرار تھے..... وہ عظیم مہمان کہ جس کا نام نامی اور اسم گرامی ”محمد بن عبد اللہ“ تھا..... اس پیارے مہمان کا انتظار انہیں بیقرار کئے ہوئے تھا..... !!

اس دور میں کوئی ٹیلی فون یا ٹیلی گرام یا دیگر ذرائع اتصالات کا تو کوئی وجود نہیں تھا..... لہذا بس..... آنے جانے والے مسافروں سے وہ مسلسل پوچھتے رہتے کہ ”کیا کوئی سوار..... کوئی قافلہ..... کوئی مسافر..... تمہیں راستے میں نظر آیا..... ؟؟“ اور پھر اسی کیفیت میں جب دھوپ تیز ہو جاتی..... تب وہ سب اپنے اپنے گھروں کی طرف واپس لوٹ جاتے۔

اُس روز بھی وہ لوگ صح سے انتظار کرتے کرتے واپس اپنے گھروں کی طرف لوٹ گئے تھے، اسی دوران ایک یہودی جو کہ کھجور کے درخت پر چڑھا ہوا تھا، اس نے دور سے رسول ﷺ اور حضرت ابو بکر صدیق رضی اللہ عنہ کو آتے دیکھا، تو اس نے ان دونوں کو فوراً ہی پہچان لیا (۱) اور مدینہ کے مسلمانوں کو مخاطب کرتے ہوئے باؤز بلند چلانے لگا..... کہ: ”تمہارے نبی آگئے..... تمہارے نبی آگئے.....“ جس پر دیکھتے ہی دیکھتے وہاں ایک جمع غیر اکٹھا ہو گیا..... بڑے چھوٹے ..... بڑے چھوٹے جوان..... مردوں اور عورتوں کی بہت بڑی تعداد وہاں آپنی ..... ہر کوئی رسول ﷺ کی ایک جملک دیکھنے کیلئے بیتاب تھا.....!

رسول ﷺ اور آپؐ کے ہمسفر یعنی حضرت ابو بکر صدیق رضی اللہ عنہ نے مدینہ شہر کے اندر داخل ہونے کی بجائے ”قباء“ نامی مضافاتی بستی میں پڑا وڈا اور تین دن یہیں قیام فرمایا۔ اس دوران مسجد قباء کی بنیاد بھی رکھی گئی، جس کی فضیلت خود قرآن کریم میں ان الفاظ میں بیان کی گئی ہے: ﴿لَمَسْجِدٌ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ...﴾ (۲) یعنی ”وہ مسجد کہ جس کی بنیاد روزِ اول سے ہی تقویٰ پر رکھی گئی ہے وہ اس لائق ہے کہ آپ اس میں کھڑے ہوں“۔

اسی دوران حضرت علی رضی اللہ عنہ بھی آپؐ کی تاکید کے مطابق مشرکین مکہ کی امانیتیں ان

(۱) جیسا کہ قرآن کریم میں ارشاد ہے : ﴿الَّذِينَ آتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَ هُمْ﴾ (ابقرۃ: ۳۶) یعنی ”وہ لوگ جنہیں ہم نے کتاب عطا کی ہے وہ انہیں یوں پہچانتے ہیں جیسے وہ اپنے بچوں کو پہچانتے ہیں“۔

مقصد یہ کہ گذشتہ آمانی کتابوں میں رسول ﷺ کا تذکرہ اور آپؐ کی علامات و خصائص کا اس قدر مفصل تذکرہ ہے کہ جس کی وجہ سے اہل کتاب آپؐ کو خوب پہچانتے ہیں اور آپؐ کی صداقت و حقانیت کو خوب جانتے ہیں۔

[۱۰۸] (التوبہ)

کے حوالے کر دینے کے بعد مکہ سے سفر کرتے ہوئے ”قباء“ میں رسول اللہ ﷺ سے آملا۔

☆..... قباء سے اندر و ان مدینہ شہر کی جانب روانگی:

”قباء“ نامی اس مضافاتی بستی میں تین دن قیام کے بعد دونوں حضرات اندر و ان مدینہ شہر کی جانب روانہ ہوئے، اس موقع پر یہ دونوں الگ الگ اونٹی کی بجائے اب ایک ہی اونٹی پر سوار تھے، اس دوران رسول اللہ ﷺ کو دھوپ کی شدت سے بچانے کیلئے ابو بکر صدیق رضی اللہ عنہ اپنے رومال سے مسلسل آپ کے سر مبارک پر سایہ کئے ہوئے تھے۔

اس دوران کتنی ہی بستیوں سے اور کتنے ہی گلی محلوں سے گذر رہوا..... کتنے ہی قبائل کے مسکن راستے میں آئے..... جس قبیلے کے مسکن سے گذر رہوتا..... وہاں ہر کوئی دیدہ و دل فرش را کئے ہوئے نظر آتا..... بار بار آوزیں بلند ہوتیں ”هَلْمٌ إِلَيْنَا يَا رَسُولَ اللَّهِ..... هَلْمٌ إِلَى الْعَدَدِ وَالْعُدَّةِ..... وَالسِّلَاحِ وَالْمَنَعَةِ.....“ یعنی: ”اے اللہ کے رسول، ہمارے پاس تشریف لائیے..... ہمیں خدمت کا موقع مرحمت فرمائیے..... اے اللہ کے رسول..... آپ دیکھ لیجئے کہ ہماری تعداد کتنی زیادہ ہے..... اور ہمارے پاس سامان جنگ کی کس قدر بہتات ہے..... ہم کتنی اچھی طرح آپ کی حفاظت کا فریضہ انجام دینے کے قابل ہیں.....“

یوں دیوانہ وار ہر قبیلے والے یہی صدائیں بلند کرتے ..... اور یہی اصرار کرتے ..... اور رسول اللہ ﷺ کی میربانی کا شرف حاصل کرنے کیلئے بچھے بچھے جاتے ..... !! ایسے میں بسا اوقات بہت سے لوگ آگے بڑھ کر آپ کی اونٹی کی مہار پکڑ لیتے ..... تاکہ اونٹی یہیں بیٹھ جائے اور آپ یہیں پڑا ڈال دیں ..... لیکن ہر بار آپ نہایت شفقت و محبت سے انہیں سمجھاتے ..... اور بار بار اپنی زبان مبارک سے یہ الفاظ دھراتے: ”دَعُوهَا

..... فَإِنَّهَا مَأْمُورَةٌ .....، یعنی ”لوگو! میری اونٹی کو چھوڑ دو۔۔۔۔۔ کیونکہ یہ تو اللہ کے حکم سے چل رہی ہے۔۔۔۔۔“

تمام راستے میں چھوٹے بڑے۔۔۔۔۔ بوڑھے۔۔۔۔۔ جوان اور بچے۔۔۔۔۔ مرد اور عورتیں۔۔۔۔۔ سب ہی راستے کے دونوں جانب صفت سے کھڑے تھے۔۔۔۔۔ گویا کہ تمام مدینہ شہر ہی اٹھا آیا تھا۔۔۔۔۔ اور اس دوران بچیاں نہایت دل کش انداز میں، خوب ترجم کے ساتھ۔۔۔۔۔ بیک آواز خیر مقدمی اشعار گارہی تھیں:

طَلَعَ الْبَدْرُ عَلَيْنَا مِنْ ثَنِيَّةِ الْوَدَاعِ  
وَجَبَ الشُّكْرُ عَلَيْنَا مَا دَعَا لِلَّهِ دَاعِ  
أَيُّهَا الْمَبْعُوثُ فِينَا جَئْتَ بِالْأَمْرِ الْمُطَاعِ

مفہوم: ”آج تو ہمارے شہر مدینہ میں ..... چودھویں کا چاند نکل آیا ہے۔۔۔۔۔ اللہ کی طرف سے ہم پر یہ تو ایسا احسان عظیم ہو گیا ہے کہ ..... جس کی وجہ سے اب ہم پر ہر لمحہ اللہ کا شکر بجا لانا ضروری ہو گیا ہے۔۔۔۔۔ اے ہماری جانب بھیجے جانے والے اللہ کے رسول ..... یقیناً آپ تو ایسا دین لائے ہیں کہ ..... جسے قبول کرناسب کیلئے لازمی ہے۔۔۔۔۔“ !!۔۔۔۔۔

اسی کیفیت میں اونٹی مسلسل چلتی رہی۔۔۔۔۔ چلتی رہی۔۔۔۔۔ کتنے ہی گلی کوچے آئے ..... اور گذر گئے ..... آخر ..... چلتے چلتے ..... ایک جگہ پہنچ کر اونٹی اچانک رک گئی ..... کچھ دیرا دھرا دھرنگاہ دوڑائی ..... اور اس کے بعد بیٹھ گئی ..... لیکن پھر فروائی اٹھی ..... چند قدم آگے چلی ..... اور پھر رُک کر ..... گردن گھما گھما کر ..... پیچھے اسی جگہ کی جانب دیکھنے لگی ..... اس کے بعد واپس مڑی ..... دوبارہ اسی جگہ آئی ..... اور بیٹھتے ہی

فوراً اب اپنی گردن زمین کے ساتھ ٹکادی..... یعنی اشارہ دیدیا کہ منزل مقصود یہی ہے..... جس منزل کی تلاش میں مکہ سے سینکڑوں میلیوں کی مسافت طے کرتے ہوئے چلے آ رہے ہیں ..... وہ منزل یہی ہے ..... اور تب رسول اللہ ﷺ نیز آپؐ کے ہمسفر ابو بکر صدیق رضی اللہ عنہ دنوں انوئی سے نیچے اتر آئے ..... اور یہ یعنیہ وہی مقام تھا کہ جہاں آج مسجد نبوی آباد ہے ..... !!

انوئی سے نیچے اترتے ہی آپؐ نے دریافت فرمایا کہ ”یہ سامنے سب سے قریب جو دروازہ نظر آ رہا ہے، یہ کس کا ہے؟“ جواب ملا کہ ”یہ دروازہ ابوالیوب انصاریؓ کا ہے“ تب آپؐ اس دروازے کی جانب بڑھے ..... ابوالیوب انصاریؓ نے جب یہ منظر دیکھا ..... تو ان کی خوشی کا کوئی ٹھکانہ ہی نہ رہا ..... اور وہ دیوانہ وار آپؐ کی جانب لکپے ..... اور یوں اس نئے شہر میں ..... مدینہ میں ..... سید الاولین والآخرین ..... اشرف الانبیاء والمرسلین ..... خیر البشر ..... رسول اکرم ..... صلی اللہ علیہ وسلم ..... کی میزبانی کا عظیم شرف حضرت ابوالیوب انصاری رضی اللہ عنہ کو نصیب ہوا ..... ذلک فضلُ اللہِ یُؤتیہ من یَشَاء ..... آپؐ سات ماہ مسلسل انہی کے گھر میں تشریف فرمائے۔

رسول ﷺ کی مدینہ تشریف آوری کے بعد چند روز ہی گذرے تھے کہ اس دوران حضرت ابو بکر صدیق رضی اللہ عنہ کے صاحبزادے عبداللہ بن ابی بکر رضی اللہ عنہما کی نیز قیادت ایک مختصر ساقفلہ مکہ سے ہجرت کر کے مدینہ پہنچا اور آپؐ سے آلا، اس مختصر قافلے میں آپؐ ﷺ کے اہل خانہ میں سے ام المؤمنین حضرت سودہ رضی اللہ عنہا، ام المؤمنین حضرت عائشہ رضی اللہ عنہا، آپؐ کی صاحبزادیوں میں سے حضرت فاطمہ رضی اللہ عنہا، نیز حضرت ام کلثوم رضی اللہ عنہا، ان کے علاوہ اسامہ بن زید رضی اللہ عنہما جو کہ اس

وقت کافی کم س تھے اور ان کی والدہ ام ایکن رضی اللہ عنہا شامل تھیں۔

### سفر ہجرت میں ہمارے لئے سبق اور پیغام:

☆..... اللہ پر توکل:

اس تاریخی اور یادگار ترین سفر میں امت کیلئے یقیناً سب سے پہلا سبق یہی ہے کہ حالات کیسے ہی کھٹکن اور مشکل ترین کیوں نہ ہوں..... بہر صورت صرف اور صرف اللہ پر توکل و اعتماد کیا جائے، اسی سے التجاء و فریاد کی جائے، اور اسی سے مدد طلب کی جائے.....  
اس سفر کے دوران ہر ایک ایک قدم پر، اور باخصوص غاریشور میں قیام کے دوران جب مشرکین مکہ تعاقب کرتے ہوئے اس غار کے دہانے تک آپنچے تھے..... رسول اللہ ﷺ کی سیرت و کردار میں توکل علی اللہ کی ایسی نادر و نایاب مثالیں نظر آتی ہیں کہ شاید تمام انسانی تاریخ میں ایسی کوئی اور مثال نہیں مل سکے گی۔

☆..... توکل کی حقیقت:

البتہ اس مناسبت سے یہ تذکرہ بھی ضروری ہے کہ اس تاریخی موقع پر رسول اللہ ﷺ نے اپنے مبارک عمل سے ہمیشہ کیلئے امت کو ”توکل کی حقیقت“ بھی بتا دی۔  
چنانچہ ہم دیکھتے ہیں کہ اس تاریخی اور انتہائی خطرناک سفر کے موقع پر آپ نے اللہ سبحانہ و تعالیٰ پر تمام توکل اور غیر متزلزل اعتماد اور بھروسے کے باوجود ہر وہ سبب اختیار کیا جو اس سلسلے میں مفید ثابت ہو سکتا تھا، مثلاً:

☆..... اس سفر کے بارے میں انتہائی رازداری برتنی گئی۔

☆..... مکہ سے روانگی کے فوری بعد شمال یعنی مدینہ کی جانب چلنے کی بجائے بالکل مخالف

سمت یعنی جنوب کی جانب سفر کیا گیا۔

☆..... مسلسل سفر جاری رکھنے کی بجائے ابتداء میں چند روز ”غایر ثور“ میں توقف کیا گیا، تاکہ تلاش اور تعاقب کا سلسلہ جب کچھ ٹھنڈا پڑ جائے تب وہاں سے آگے اصل سفر کا آغاز کیا جائے۔

☆..... اصل سفر پر روانہ ہوتے وقت معروف راستے کی بجائے گنمام اور ویران راستہ اختیار کیا گیا۔

☆..... اللہ سبحانہ و تعالیٰ کی طرف سے رسول اللہ ﷺ کو تمام جہاں والوں کیلئے ”رہبر“ بنا کر بھیجا گیا تھا، مگر اس کے باوجود اس سفر ہجرت کے موقع پر آپؐ نے ”احتیاطی تدیر“ کے طور پر عبداللہ بن اُبی قط نامی ”رہبر“ کی خدمات حاصل کیں۔

☆..... قدموں کے نشانات مٹانے کیلئے عامر بن فہیرہ نامی چروائے کو پیش کیا کیا کی گئی کہ وہ اس راستے پر اپنی کمریاں چڑائے، نیز کمریوں کا دودھ بھی انہیں پہنچادیا کرے۔

غرضیکہ رسول اللہ ﷺ نے محض بیٹھا ہے یہ دعویٰ کرنے کی بجائے کہ اپنے اللہ پر مجھے مکمل بھروسہ ہے..... آپؐ نے اس سفر کی تیاری کے سلسلے میں انتہائی کوشش اور محنت و مشقت کی، ہر اس سبب کو اختیار کیا جو اس سفر کو کامیاب بنانے کے سلسلے میں اللہ کے حکم سے نافع و مفید ثابت ہو سکتا تھا۔

یقیناً اس سے ”توکل کی حقیقت“ سمجھ میں آتی ہے کہ انسان ہاتھ پر ہاتھ رکھے بیٹھ رہنے اور ”توکل“ کا دعویٰ کرنے کی بجائے، خوب کوشش، جدوجہد اور محنت و مشقت کیا کرے، ہر اس سبب کو اختیار کرے جو ”مقصود“ تک پہنچنے کیلئے نافع و مفید ثابت ہو سکتا ہو، اور اس کے بعد معاملہ اللہ پر چھوڑ دے، خود کو اللہ کے حوالے کر دے، خوب گڑگڑا کر اور دل لگا کر

اللہ سے مناجات اور دعا و فریاد کرے ..... یہ ہے ”توکل کی حقیقت“۔

پرندہ جب اپنے گھونسلے سے نکلتا ہے، تب اللہ اسے رزق عطا فرماتا ہے، وہی اللہ اس کمزور مخلوق کو اس کے گھونسلے کے اندر بیٹھے بٹھائے بھی رزق عطا فرماسکتا ہے ..... لیکن ایسا نہیں ہوتا ..... جب وہ گھونسلے سے باہر آتا ہے ..... محنت کرتا ہے ..... تلاش و جستجو کرتا ہے ..... تب اللہ کی طرف سے اس کیلئے رزق کا انتظام کیا جاتا ہے۔

لہذا قانونِ قدرت یہی ہے کہ انسان جو کچھ کر سکتا ہے وہ ضرور کرے ..... اور اس کے بعد اللہ پر توکل کرتے ہوئے معاملہ اس کے حوالے کر دے ..... اور پھر جو بھی نتیجہ ظاہر ہو اس پر راضی و قانع رہے ..... اسی کا نام ”توکل“ ہے۔

### ☆ ..... امانت و دیانت:

اُس دور میں مشرکین مکہ کا یہ معمول تھا کہ وہ اپنی تمام فیقیٰ اشیاء حفاظت کی غرض سے رسول اللہ ﷺ کے پاس بطور امانت رکھوایا کرتے تھے، ہجرت کی رات آپ ﷺ نے وہ تمام امانتیں حضرت علی بن ابی طالب رضی اللہ عنہ کے حوالے کرتے ہوئے انہیں تاکید فرمائی کہ ”میری روائگی کے بعد تم یہ تمام امانتیں ان کے مالکوں تک پہنچا دینا، اور اس کے بعد مکہ سے ہجرت کرنا“۔

مشرکین مکہ کے کردار کا یہ عجیب تصاد تھا ..... بلکہ اس سے بھی بڑھ کر یہ کہ یقیناً ان کے کردار کا یہ ایک بڑا عجوبہ تھا کہ ایک طرف تو وہ سب رسول اللہ ﷺ کے خون کے پیاس سے تھے اور آپؐ کی جان کے درپے تھے ..... جبکہ اس کے ساتھ ہی دوسری طرف یہ عجیب صورتِ حالت تھی کہ آپس میں تمام مرمحبوں اور قربتوں کے باوجود وہ باہم ایک دوسرے پر بھروسہ کرنے کیلئے قطعاً تباہی نہیں تھے ..... پورے شہر مکہ میں اگر انہیں بھروسہ تھا، تو صرف

رسول ﷺ پر ہی تھا..... اسی نے اپنی امانتیں وہ سب ہمیشہ بلا خوف و خطر آپؐ کے پاس ہی رکھوایا کرتے ..... اور پھر بے فکر ہو جایا کرتے تھے .....!

اور پھر اس موقع پر رسول ﷺ کی بے مثال امانت و دیانت بھی قابل غور ہے کہ آپؐ نے لمحہ بھر کیلئے بھی یہ نہیں سوچا کہ میرا یوں گھر سے بے گھر، اور وطن سے بے وطن ہو جانا ..... اور یہ تمام مشکلات اور یہ نقصانات ..... ان سب کی اصل وجہ تو یہی مشرکین مکہ ہی ہیں ..... لہذا کیوں نہ میں یہاں سے چلتے چلتے ان کی یہ تمام امانتیں اپنے ہمراہ لیتا چلوں ..... تاکہ اس طرح میرے اس نقصان کی کچھ تلافی تو ہو سکے کہ جس کا سبب خود یہی مشرکین مکہ ہی ہیں .....!

لیکن آپؐ نے ایسا نہیں کیا ..... اور آپؐ ایسا کس طرح کرتے .....؟ کہ خود آپؐ نے ہی تو اپنی امت کو یہ شہری تعلیم دی تھی کہ: (أَدِّ الْأَمَانَةَ إِلَىٰ مَنِ ائْتَمَنَكَ، وَ لَا تَخُنْ مَنِ خَانَكَ) (۱) ترجمہ: (جس نے تمہارے پاس کوئی امانت رکھوائی ہو، تم اس کی امانت اس کے حوالے کر دو، اور جس کسی نے تمہارے ساتھ خیانت کی ہو، تم اس کے ساتھ ہرگز خیانت نہ کرو)۔

یعنی اگر کوئی تمہارے پاس اپنی کوئی چیز بطور امانت رکھوائے، اس کے بعد جب بھی وہ اپنی امانت کا تم سے مطالبہ کرے، تم بلا چون وچار فوراً اس کی امانت اصل حالت میں پوری طرح اور بغیر کسی کمی میشی کے اس کے حوالے کر دو، اگرچہ اس نے کبھی تمہارے ساتھ کوئی خیانت و بد دیانتی کی ہو ..... لیکن تم جواب میں اس کے ساتھ ایسا نہ کرو،

چنانچہ اپنی امت کیلئے جس طرح رسول ﷺ کی یہ شہری اور بے مثال تعلیم تھی، یقیناً آپؐ

کا اپنا طریقہ عمل اور اخلاق و کردار بھی ایسا ہی بے مثال اور روشن تھا.....! آپؐ اپنے بدترین مخالفین اور اپنے جانی دشمنوں کی وہ امانتیں اپنے ہمراہ نہیں لے گئے ..... بلکہ وہ تمام رامانتیں حضرت علی رضی اللہ عنہ کے حوالے کرتے ہوئے انہیں ان کے مالکوں کے حوالے کرنے کی تاکید و تلقین فرمائی۔

امانت و دیانت کے حوالے سے تمام دنیاۓ انسانیت ایسی روشن مثال پیش کرنے سے ہمیشہ عاجز و قاصر ہی رہے گی .....!

لہذا مسلمان ہونے کی حیثیت سے اور آپ ﷺ کے امتی اور نام لیوا ہونے کی حیثیت سے ہمارا یہ فرض ہے کہ واقعہ بہجت کے تعلق سے ہم ”امانت و دیانت“ کے سلسلے میں اپنے گریبان میں جھانکیں ..... اپنے ضمیر کو چھبھوڑیں ..... اور اپنے اخلاق و کردار کو ٹھوٹلیں ..... !!

### فہیقیتِ ترین محتاج؛ دین و ایمان:

رسول ﷺ اور آپؐ کے جان شار صحابہ کرام رضوان اللہ علیہم اجمعین نے اپنے رب کے حکم کی تعمیل میں مکر مہ سے مدینہ منورہ کی طرف بہجت کی، اس مقصد کیلئے انہوں نے اپنی تجارت، زمیں جانیداد، گھر بار وغیرہ سب ہی کچھ قربان کر دیا، حالانکہ آپ ﷺ نیز آپؐ کے جان شار ساتھیوں کو راہ حق سے بر گشتہ کرنے کیلئے مشرکین مکہ نے ”ترہیب“ کے ساتھ ساتھ ”ترغیب“ میں بھی کوئی کسر اٹھانہ رکھی تھی، یعنی ہر قسم کی بدسلوکی، ایذاء رسانی، اوغلیم و تعددی کے ساتھ ساتھ ..... ہر قسم کا لالج بھی دیا، مختلف حیلوں بہانوں سے مسلمانوں کو بہکانے اور ورگلانے کی سر توڑ کو ششیں کیں، اور ہر قسم کے حرbe آزمائے ..... غرضیکہ مسلمان اگر ان مشرکین مکہ کا مطالبہ تسلیم کرتے ہوئے دین اسلام کو ترک کر دیتے، تو نہ صرف یہ کہ ان پر ظلم و تشدد کا سلسہ بند کر دیا جاتا اور انہیں ان کی دولت اور زمین و جائیداد

سے زبردستی محرم نہ کیا جاتا..... بلکہ اس سے بھی بڑھ کر مزید یہ کہ انہیں بہت کچھ دیا جاتا اور انعام و اکرام سے نوازا جاتا۔

لیکن اس کے باوجود حضرات صحابہؓ کرام رضوان اللہ علیہم اجمعین نے اپنا سب کچھ قربان کر دیا، زندگی بھر کی جمع پونچی را ہ حق میں لٹا کر..... بس ایمان کی دولت کو غاصبوں اور لیڑوں سے بچانے کیلئے وہاں سے ہجرت کر گئے.....

اس سلسلے میں مثالیں تو بہت سی ہیں، لیکن یہاں صرف ایک مثال ذکر کی جا رہی ہے:  
حضرت صحیب بن سنان رومی رضی اللہ عنہ جب سفر ہجرت پر روانہ ہونے لگے تو مشرکین مکہ نے ان کا راستہ روکا، اور یوں کہنے لگے کہ ”اے صحیب! تم ملکِ روم سے یہاں خالی ہاتھ آئے تھے، اور پھر یہاں ہمارے شہر مکہ میں رہتے ہوئے تم نے تجارت کی اور یہ تمام روپیہ پیسہ جمع کیا، لہذا ہم تمہیں یہاں سے ہرگز جانے نہیں دیں گے“  
اس پر انہوں نے جواب دیا کہ ”ٹھیک ہے، میرا تمام روپیہ پیسہ فلاں جگہ موجود ہے..... وہ تم وہاں سے لے لو..... اور مجھے جانے دو“

اس پر وہ مشرکین مکہ خوش ہو گئے اور انہیں جانے کی اجازت دے دی۔  
غرضیکہ اس طرزِ عمل سے حضرت صحیب بن سنان رومیؓ نے ہمیشہ کیلئے دنیا کے انسانیت کو یہ انمول پیغام دیا کہ مومن کیلئے سب سے اہم ترین دولت ایمان کی دولت ہے، کہ سب کچھ لٹا کر بھی اگر اس دولت کو چالا جائے تو یہ بہت بڑے فائدے کا سودا ہے۔

اسی واقعہ کی طرف قرآن کریم کی اس آیت میں اشارہ کیا گیا ہے: ﴿وَمِنَ النَّاسِ مَن يَشْرِي نَفْسَهُ أَبْتَغَاهُ مَرْضَاتِ اللَّهِ وَاللَّهُ رَؤُوفٌ بِالْعِبَادِ﴾ (۱)

ترجمہ: (لوگوں میں سے ایک وہ بھی ہے جو اپنی جان تک فروخت کر دیتا ہے اللہ کی رضا حاصل کرنے کیلئے، اور اللہ تو بندوں پر بڑا ہی مہربان ہے) یعنی رسول ﷺ اور آپ کے جاں شار صحابہ کرام رضوان اللہ علیہم اجمعین کی نظر میں دنیا کی ہر دولت سے زیادہ، بلکہ اپنی جان سے بھی زیادہ عزیز اور قیمتی ترین متاع ”ایمان“ کی دولت تھی، اور ان کا یہ نظر یہ تھا کہ مال و دولت باقی رہے یا نہ رہے، جان بچے یا نہ بچے، مگر ”ایمان“ بہر صورت سلامت رہے۔

چنانچہ واقعہ ہجرت ہمیں دعوتِ فکر دیتا ہے کہ ہم اپنے دلوں کو ٹوٹ لیں، اپنے گریبانوں میں جھامکیں، اپنی ایمانی کیفیت کا حساب کریں، اور پنے اخلاق و کردار کا جائزہ لیں، اور اس عظیم اور تاریخی سفر، یعنی ”سفرِ ہجرت“ میں پوشیدہ اس پیغام کو ہمیشہ یاد رکھیں کہ ”ہم جن کے نام لیوا اور ارمتی ہیں..... جن سے محبت کے ہم دعویدار ہیں..... ان کا نظر یہ اور انداز فکر تو یہ تھا کہ جو کچھ لٹتا ہے لٹ جائے، مگر ایمان سلامت رہ جائے..... یہی واقعہ ہجرت کا پیغام ہے۔

### ☆..... ہجرت سے مقصود نئے معاشرے کا قیام:

واقعہ ہجرت کے حوالے سے یہ بات بھی ذہن نشیں رکھی جائے کہ رسول ﷺ نیز حضرات صحابہ کرام رضوان اللہ علیہم اجمعین کی مکہ سے مدینہ کی جانب یہ ہجرت محس مشرکین مکہ کے ظلم و استبداد سے نجات اور ان کی ایذا رسانیوں سے فرار کی خاطر نہیں تھی.....

بلکہ ان کی اس ہجرت سے اصل مقصود ایک نئے اور ایسے مثالی معاشرے کا قیام تھا کہ جس کی بنیاد عقیدہ وایمان، حق و صداقت اور عدل و انصاف پر ہو، جہاں کسی کے ساتھ کسی قسم کی ظلم و زیادتی، نا انصافی اور حق تلفی کا کوئی تصور نہ ہو، جہاں ہر ایک کی جان و مال اور عزت و

وآبر و مکمل محفوظ ہو، کیونکہ ایسے مثالی معاشرے کا قیام بھی ضروریاتِ دین میں سے ہے۔

### ☆.....اسلامی کیانڈر کا آغاز:

☆ اس دنیا میں جتنی اقوام ہیں اور جتنے مذاہب وادیاں کے پیدا کار ہیں ان سبھی کے بیہاء کیفیت یہ نظر آتی ہے کہ ان میں سے کسی کے سال کا آغاز ہوتا ہے ان کی کسی اہم ترین اور محبوب و محترم شخصیت کی پیدائش سے، چنانچہ وہ لوگ ہمیشہ نئے سال کی آمد کے موقع پر اس حوالے سے خوشیاں مناتے ہیں۔

اس کے عکس کسی کا نیا سال شروع ہوتا ہے ان کی کسی اہم شخصیت کی وفات کے دن سے، الہذا یہ لوگ ہمیشور نے دھونے اور غم منانے میں ہی مشغول و منہک رہتے ہیں۔

جبکہ اسلام تو ”اللہ“ کا دین ہے، اور اللہ تو ہمیشہ سے ہے اور ہمیشہ کیلئے ہے، نہ اس کی کوئی ابتداء ہے اور نہ ہی اس کی کوئی انتہاء ہے، الہذا اسلامی سال کا تعلق نہ تو کسی کی پیدائش سے ہے اور نہ ہی کسی کی وفات سے..... بلکہ اسلامی سال کا آغاز تو ”واقعہ ہجرت“ سے ہوتا ہے۔

☆ رسول ﷺ کے مبارک دور میں متعدد ایسے واقعات پیش آئے جو کہ تمام مسلمانوں کیلئے انتہائی مسرت کا باعث بنے..... جبکہ اسی طرح بہت سے ایسے واقعات بھی تو اتر کے ساتھ پیش آتے رہے جو کہ انتہائی رنج و غم اور بڑے صدمے کا سبب بنے۔

لیکن یہ بات قابل غور ہے کہ اسلامی سال کے آغاز کیلئے مرسوں سے بھرپور کسی واقعہ کا انتخاب نہیں کیا گیا..... کیونکہ ہمیشہ خوشیاں ہی مناتے رہنا اور اصل مقصد سے غافل ہو جانا وہ اسلام کے مزاج کے خلاف ہے۔

بعین اسی طرح کسی اندوہناک واقعے کو بھی اسلامی سال کے آغاز کیلئے منتخب نہیں کیا گیا،

کیونکہ ہمیشہ غم مفانا، روتے رہنا، اور پست ہمتی کا شکار ہو جانا بھی مسلمان کی شان کے خلاف ہے۔

لہذا ہم دیکھتے ہیں کہ ”اسلامی سال“ کا آغاز ”واقعہ ہجرت“ سے ہوتا ہے، تاکہ ہمیشہ نئے سال کی آمد کے موقع پر وہ قیمتی ترین سبق اور وہ اہم ترین پیغام ذہنوں میں تازہ ہوتا رہے کہ جو اس تاریخی واقعے میں ہمارے لئے پوشیدہ ہے..... یعنی: اللہ پر سچا ایمان، حقیقی توکل، امانت و دیانت کی ضرورت و اہمیت، دین و ایمان کی حفاظت کی خاطر بڑی سے بڑی قربانی کیلئے ہمہ وقت مستعد رہنے کا جذبہ و شعور، حق کی سر بلندی کی خاطر جہد مسلسل اور سی پیم..... نیز ہر قسم کے حالات میں صراطِ مستقیم پر مکمل استقامت کے ساتھ گام زدن رہنا.....!

☆ اسلامی کیلئے رکے آغاز کیلئے ”واقعہ ہجرت“ کے انتخاب کی ایک اہم وجہ یہ ہے کہ یہ اس قدر عظیم الشان اور ایسا بے مثال واقعہ ہے کہ جس کے نتیجے میں اسلامی تاریخ ہمیشہ کیلئے بدلتی..... دینِ اسلام جو کہ ہجرت سے قبل محض مکہ شہر کے اندر محصور تھا، اب ہجرت کے بعد دیکھتے ہی دیکھتے زمان و مکان کی تمام حدود قیوں کو توڑتا ہوا مشرق و مغرب میں..... شمال اور جنوب میں..... دنیا کے ہر خطے..... اور ہر گو شے میں جا پہنچا۔

مکہ میں مسلمان انتہائی کمزور اور مظلوم و مجبور تھے، بے بی و کسپری کی زندگی بسر کر رہے تھے..... جبکہ ہجرت کے بعد ان کیلئے اب ایک نئی اور بدلتی ہوئی زندگی کا آغاز ہوا..... ایسی زندگی جو کہ ان کی کمی زندگی سے بکسر مختلف تھی.....

غرضیکہ ”واقعہ ہجرت“ چونکہ مسلمانوں کیلئے دینی، معاشری، سیاسی..... غرضیکہ ہر لحاظ سے ہمیشہ کیلئے انتہائی خوشگوار تبدیلی کا ” نقطہ آغاز“ ثابت ہوا..... لہذا اسلامی سال کا آغاز بھی ”واقعہ ہجرت سے ہی کیا گیا۔

نئی زندگی:مدینہ میں دینی، معاشرتی و سیاسی صورت حال:

رسول ﷺ نے بعثت سے قبل اپنی حیاتِ طیبہ کے چالیس سال اس دنیا میں گزارے، اور پھر جب آپ ﷺ کو اللہ سبحانہ و تعالیٰ کی طرف سے نبوت عطا کی گئی تو اب آپ ﷺ کی پیغمبرانہ زندگی کا آغاز ہوا، آپ ﷺ کی یہ پیغمبرانہ زندگی تینیس سال کے عرصے پر محیط ہے، جس میں سے ابتدائی تیرہ سال آپ ﷺ نے مکہ مکرمہ میں گزارے، اور پھر بھرت کا حکم نازل ہونے پر آپ ﷺ کہ میں سے مدینہ (اُس دور میں جسے یہ رہب کہا جاتا تھا) بھرت فرمائے، جہاں آپ ﷺ نے اپنی حیاتِ مبارکہ کے آخری دس سال گزارے۔

رسول ﷺ کی تیرہ سالہ ”مکی زندگی“، کو جس طرح تین حصوں میں تقسیم کیا گیا تھا، اسی طرح دس سال کے عرصے پر محیط اس ”مدنی زندگی“، کوچھ تین حصوں میں تقسیم کیا گیا ہے؛

☆.....پہلا دور:

مدینہ آمد کے بعد سے سنہ ۶ ہجری میں پیش آنے والے ”صلحِ حدیبیہ“ کے واقعے تک کا چھ سالہ دور، جس کے دوران چھپے ہوئے اندر وہی دشمنوں، نیز پیر وہی دشمنوں نے مختلف مشکلات پیدا کیں، متعدد جنگوں کی نوبت آئی، بالآخر ”صلحِ حدیبیہ“ کے نتیجے میں صورتِ حال میں تبدیلی رو نہما ہوئی۔

☆.....دوسرا دور:

صلحِ حدیبیہ کے بعد دو سالہ دور، اس صلح کی وجہ سے چونکہ رسول ﷺ نیز آپ ﷺ کے جان

شارسا تھیوں کو مشرکین مکہ کی طرف سے قدرے بے فکری میسر آئی تھی، لہذا اس موقع سے فائدہ اٹھاتے ہوئے آپ ﷺ نے تبلیغ دین کا فریضہ انجام دیتے ہوئے مختلف سربراہاں مملکت، فرمانرواؤں، اور حکمرانوں کے نام دعویٰ خطوط ارسال فرمائے۔ تاہم یہ امن عارضی ثابت ہوا، مشرکین مکہ کی طرف سے مسلسل عہد شکنی کے نتیجے میں بالآخر دو سال کا عرصہ گذرنے کے بعد سنہ ۸ ہجری میں اس معاهدہ صلح کا خاتمہ ہو گیا۔

### ☆.....تیسرا دور:

سن ۸ ہجری ماہ رمضان میں فتح مکہ کے تاریخی واقعہ سے سن ۱۱ ہجری ماہ ربیع الاول میں رسول اللہ ﷺ کے انتقال تک کا تقریباً ۴۰ سالہ دور۔

اس دور میں چونکہ فتح مکہ کے نتیجے میں مشرکین کا غلبہ ختم ہو گیا، ان کی شان و شوکت جاتی رہی..... اور وہ ظاہری و نفسیاتی طور پر ٹوٹ پھوٹ کا شکار ہو گئے..... جس کے نتیجے میں ملکِ عرب کے طول و عرض میں لوگ فوج درفعہ دائرہ اسلام میں داخل ہونے لگے..... دور دراز کے علاقوں سے لوگ بڑی تعداد میں بڑے بڑے وفود کی شکل میں دینِ اسلام قبول کرنے کیلئے مدینہ آنے لگے..... اس دو سالہ دور میں ان وفود کا مستقل تانتا بندھا رہا۔

### ☆.....نیا معاشرہ:

ہجرتِ مدینہ سے مقصود یہ نہیں تھا کہ محض مشکلات سے نجات کی خاطر کسی ایک جگہ سے دوسری جگہ کی جانب ”نقل مکانی“ کر لی جائے۔

بلکہ اصل مقصود ایک نئے معاشرے کا قیام تھا کہ جس کی بنیاد عقیدہ و ایمان پر ہو، جس کا پنا کوئی شخص ہو، کوئی قانون ہو، کوئی دستور ہو..... ورنہ محض ”نقل مکانی“ کی تو کوئی

ضرورت نہیں تھی۔

ہجرت کے بعد اس نئی جگہ پر ہر مسلمان کا یہ فرض تھا کہ وہ اس نئے معاشرے کی تنقیل کیلئے محنت و کوشش اور فکر و جتو کرے، ہر کوئی اپنی ذمہ داری نبھائے اور اپنا فرض پورا کرے..... اور اس سلسلے میں ان سب کے متفقہ قائد اور رہبر وہ نما خود رسول اللہ ﷺ تھے۔

کئی دور میں تمام مسلمان اگرچہ عقیدہ دایمان کے معاہلے میں یقیناً ہم متفق و متحد تھے، لیکن ان کا کوئی مستقل معاشرہ نہیں تھا، وہ سب وہاں متفرق اور منتشر تھے، الگ الگ ملوں اور بستیوں میں..... کسی ایک محلے میں اکا دکا مسلمان..... دور دراز کسی دوسرے محلے میں دو چار مسلمان..... لہذا اکلی دور میں مسلمانوں کی کوئی مستقل معاشرتی زندگی نہیں تھی۔ یہی وجہ ہے کہ کئی دور میں قرآن کریم کی جو سورتیں یا جو آیات نازل ہوئیں ان میں صرف ایسی بنیادی تعلیمات تھیں کہ جن پر ہر کوئی اپنی جگہ انفرادی طور پر عمل کر سکتا تھا، ان میں اجتماعی یا معاشرتی مسائل کا کوئی تذکرہ نہیں تھا۔

لیکن اب یہاں مدینہ میں وہ سب یکجا تھے، آزاد تھے، مکمل خود مختار بھی تھے، اب اس نئے اور آزاد و مکمل خود مختار معاشرے کیلئے نئے قانون، نئے آئین، اور نئے دستور کی ضرورت تھی، کیونکہ اب تو گویا یا قاعدہ ایک نئی مملکت وجود میں آچکی تھی..... اس نوزاںیدہ مملکت کو کس طرح چلانا ہے؟ یہاں قواعد و قوانین کیا ہوں گے؟ معیشت اور روزگار کے مسائل کا حل کیا ہوگا؟ اندر وہی ویروں نی خطرات سے کس طرح نپٹا جائے گا؟ جغرافیائی و نظریاتی سرحدوں کی حفاظت کا کیا انتظام ہوگا؟ نیز اجتماعی و معاشرتی مسائل کا حل..... تجارت، سیاست، معیشت و اقتصاد سے متعلق امور..... وغیرہ..... یقیناً یہ سب کچھ بہت بڑا چیز تھا۔

اور پھر مزید یہ کہ اس بڑے چیخ سے پہنچ کیلئے اس شہر، اس علاقے، اس ماحول، نیز وہاں آباد لوگوں کے مذہبی، سیاسی، معاشرتی امور اور ان کے پس منظر سے مکمل واقفیت و آگاہی ضروری تھی، تاکہ کوئی بھی قاعدہ و قانون یا آئین و دستور ترتیب دیتے وقت ان تمام امور کو ملحوظ و مدنظر رکھا جاسکے۔

چنانچہ اُس وقت مدینہ کے باشندوں کی صورتِ حال کچھ یوں تھی کہ انہیں درج ذیل تین اقسام میں تقسیم کیا جا سکتا ہے:

☆.....صحابہ کرام رضوان اللہ علیہم اجمعین:

سب سے پہلی قسم کے لوگ رسول اللہ ﷺ کے جاں نثار صحابہ کرام تھے جو آپؐ کے محض ایک اشارے پر ہمہ وقت اپناتن من دھن سب ہی کچھ قربان کر دینے کیلئے آمادہ رہتے تھے۔ پھر ان صحابہ کرام کی دو قسمیں تھیں، مہاجرین و انصار:

☆ ”مہاجرین“ وہ حضرات تھے جو دراصل مکہ کے باشندے تھے، اور محض اپنے دین و ایمان کی حفاظت کی خاطر اللہ کے حکم کی تعمیل میں اپنا گھر بیار، اپنا کار و بار..... اور اپنا سبھی کچھ..... مکہ میں چھوڑ کرو ہاں سے خالی ہاتھ اور بے سرو سامان مدینہ چلے آئے تھے۔

☆ جبکہ ”النصار“ مدینہ کے ہی اصل باشندے تھے اور دین اسلام قبول کر لینے کے بعد بھی بدستور اپنے شہر میں اور اپنے گھروں میں ہی آباد تھے، لہذا (اس لحاظ سے) ان دونوں یعنی مہاجرین و انصار کے حالات کافی مختلف تھے۔

☆..... مقامی مشرکین:

یہ لوگ ابھی تک اپنے آبائی دین یعنی شرک و بت پرستی پر ہی قائم تھے، اور ان کی بھی دو

قصیمیں تھیں:

☆ ایک تو وہ لوگ کہ جواب تک، یعنی رسول ﷺ کی مدینہ منورہ تشریف آوری کے بعد بھی متعدد تھے کہ اپنے آباؤ اجداد کے دین پر ہی بدستور قائم رہیں..... یا یہ کہ اب دینِ اسلام قبول کر لیں.....؟

ایک طرف آباؤ اجداد کے دین سے محبت نے انہیں پریشان کر رکھا تھا، اس دین کو چھوڑ کر کوئی نیا دین اپنا لیتا ان کی نظر میں گویا اپنے آباؤ اجداد کے ساتھ غداری و بیوفالی کے متراوٹ تھا..... جبکہ دوسری طرف یہ کہ مدینہ میں اب وہ جہاں جاتے..... جس طرف ان کی نگاہ اٹھتی..... ہر طرف مسلمان ہی انظر آتے..... لہذا اب اپنے چاروں طرف پھیلے ہوئے ان مسلمانوں کے درمیان اجنبی بن کر ہنا، بہت مشکل محسوس ہوتا تھا..... یوں یہ لوگ ابتداء میں کچھ عرصہ ذہنی کشمکش میں بیتلار ہے..... اور بڑے ترد دکا شکار ہے..... لیکن جلد ہی انہیں شرح صدر ہو گیا اور انہوں نے دینِ اسلام قبول کر لیا اور یوں ہمیشہ کیلئے بہت ہی اچھے اور سچے مسلمان ثابت ہوئے۔

☆ جبکہ دوسرے وہ لوگ تھے کہ جو اپنے ظاہری دنیاوی مفادات کی خاطر بظاہر مسلمان ہو گئے..... یعنی یہ ”ابن الوقت“ قسم کے لوگ تھے، اور چڑھتے سورج کے بچاری تھے، کہ دنیاوی مفادات کی خاطر بظاہر مسلمان ہو گئے..... لیکن..... دل ہی دل میں اپنے پرانے دین اور پرانے طور طریقوں کو ہی اچھا سمجھتے رہے..... گویا ”زبان پر کچھ..... اور دل میں کچھ.....“ یوں آئندہ چل کر یہ لوگ ”منافقین“ کہلاتے۔

یہ منافقین ہمیشہ رسول ﷺ کو نیز دیگر تمام مسلمانوں کو پریشان کرتے رہے، بیرونی دشمنوں کے ساتھ مسلمانوں کیلئے قدم قدم پر مشکلات پیدا کرتے رہے، اور در پردہ

سازشوں کے جال بنتے رہے..... اور ان تمام معاوقین کا سر غنہ ”عبداللہ بن ابی“ تھا۔ دراصل رسول اللہ ﷺ کی مدینہ منورہ تشریف آوری سے قبل وہاں عرصہ دراز سے صورتِ حال کچھ ایسی چلی آ رہی تھی کہ باہمی قبائلی جنگوں کا ایک لامتناہی سلسلہ تھا، جس نے مدینہ کے تمام باشندوں کو ہلاکان اور ٹھہرائیں کر رکھا تھا، آپس کی ان خونریزیوں اور رتبہ کاریوں سے وہ تنگ آ چکے تھے، اور اب وہ اس مصیبت سے مستقل نجات کا کوئی پائیدار حل چاہتے تھے۔ آخر خغور فکر کے بعد پہلی بار وہ اس نتیجے پر پہنچے تھے کہ نسل درسل چلی آنے والی ان طویل اور خونریز جنگوں کے پیچھے اقتدار کی خواہش کا فرماء ہے، اور یہ تمام ترسہ کشی محض حصول اقتدار کیلئے ہے..... اور تب انہوں نے سوچا کہ ”اقتدار“ کی اس ”ہوس“ سے جان چھڑائی جائے..... اور تمام قبائل متفقہ طور پر کسی ایک شخص کو اپنا ”بادشاہ“ تسلیم کر لیں۔

چنانچہ ان سب نے متفقہ طور پر یہ طے کیا کہ عبد اللہ بن ابی ان کا بادشاہ ہوگا..... اور پھر اس کیلئے ایک شاہی تخت کا انتظام کیا گیا..... شاہی تاج بھی تیار کیا گیا..... حتیٰ کہ اس کی تخت نشینی اور تاج پوشی کی تاریخ بھی مقرر کر لی گئی..... اور اس مقصد کیلئے تمام ترا نظمات کرنے کے لئے۔

لیکن عین انہی دنوں رسول اللہ ﷺ اپنے رب کے حکم کی تعیل کرتے ہوئے اپنے آبائی شہر مکہ مکرمہ سے ہجرت فرماء کہ مدینہ منورہ آپنے..... جس کا نتیجہ یہ ہوا کہ عبد اللہ بن ابی کا بادشاہ بنے کا وہ خواب ادھورا رہ گیا..... اسے اپنے خواب کی تعبیر نہ مل سکی..... ظاہر ہے کہ اس کیلئے یہ بہت بڑا صدمہ تھا..... لہذا رسول اللہ ﷺ اور مسلمانوں کی مدینہ آمد سے انتہائی ناگوار گذری..... اور پھر بظاہر اسلام قبول کر لینے کے باوجود وہ ہمیشہ مسلمانوں کے خلاف مکروہ فریب اور سازشوں کے تانے بانے بننے میں پیش پیش رہا..... حتیٰ کہ اپنی انہی نہ موم

ومکروہ حرکتوں کی وجہ سے ہمیشہ کہلائے ”رئیس المناقین“ کے لقب سے مشہور ہو گیا۔

☆..... یہود:

مدینہ میں یہودی بڑی تعداد میں آباد تھے، جو کہ دراصل مقامی باشندے نہیں تھے، اصل میں ان کا تعلق ملکِ شام کے مختلف علاقوں سے تھا، لیکن جب وہاں مختلف جنگوں اور خونزیزوں کے نتیجے میں، اور بالخصوص رومیوں کے غلبہ اور تسلط کے بعد جب وہاں ان کیلئے حالات ناسازگار ہوتے گئے تو وہ اپنا وطن چھوڑ کر پناہ کی تلاش میں ادھر ادھر منتشر ہونے لگے، اسی سلسلے میں بڑی تعداد میں وہ حجاز کے مختلف علاقوں اور بالخصوص خیبر اور مدینہ (جس کا نام اُس وقت یثرب تھا) میں بھی آ کر برس گئے۔

ان کی اصل زبان عبرانی تھی، لیکن انہوں نے رفتہ رفتہ عربی زبان سیکھ لی، مقامی رسم و رواج اور طور طریقے اپنالئے، اور یوں لسانی، ثقافتی اور تمدنی لحاظ سے مقامی آبادی میں خوب رج بس گئے، حتیٰ کہ مقامی آبادی کا ہی ایک حصہ بن گئے۔

یہودیوں کو اپنے دین کی نشر و اشاعت سے کوئی عرض نہیں تھی، کیونکہ وہ خود کو باقی لوگوں سے اعلیٰ و افضل تصور کرتے تھے، لہذا انہیں یہ بات ہرگز قبول نہیں تھی کہ دوسرا کوئی اس شرف اور اعزاز میں ان کے ساتھ حصے دار بنے۔

مقامی لوگوں کو یہ جاہل، گنوار اور حقیر سمجھتے، جب موقع ملتا پہنچنے والے مکروہ فریب کے ذریعے انہیں لوٹ لیتے، انہیں دھوکہ دیتے، ان کا مال دبایتے، ان کا حق چھین لیتے..... اور اس حرکت کو وہ اپنا پیدائشی اور جائز حق قرار دیتے..... حتیٰ کہ ان کی اسی مذموم حرکت کی طرف خود فرقہ آن کریم میں بھی اشارہ کیا گیا: ﴿.....ذلک بِأَنَّهُمْ قَالُوا يَسَّ عَلَيْنَا فِي

**الْأَمِينَ سَبِيلٌ** (۱) ترجمہ: ..... یا اس لئے کہ انہوں نے یہ کہہ رکھا ہے کہ ہم پران جاہلوں کے حق کا کوئی گناہ نہیں ہے)

یعنی یہ لوگ پیدائشی طور پر اپنا یہ جائز حق سمجھتے تھے کہ ہم چونکہ دوسروں سے بہت اعلیٰ و افضل ہیں ..... اللہ کے بیٹے اور اس کے لاڑلے ہیں ..... جبکہ یہ مقامی افراد تو بس جاہل، گنوار ..... اور حقیر و مکتر قسم کے لوگ ہیں ..... لہذا ہم اگر اپنی عیاری و مکاری کے ذریعے ان کا حق دبایتے ہیں ..... اور انہیں لوٹ لیتے ہیں ..... تو اس میں قطعاً کوئی تباہت نہیں ..... کیونکہ یہ تو ہیں ہی اسی قابل کہ ہم انہیں لوٹاہی کریں .....

اُن دنوں وہاں مدینہ میں ان یہودیوں کے دو پسندیدہ ترین مشاغل تھے، جادو ٹونہ اور تجارت۔

جادو ٹونہ میں یہ بہت پہنچے ہوئے تھے، بس یہی ان کا شہب و روز کا مشغله تھا ..... حتیٰ کہ خود رسول ﷺ پر بھی انہوں نے جادو کیا۔

اسی طرح تجارت میں انہیں بڑی مہارت حاصل تھی، اور یہ اس حقیقت سے خوب آگاہ تھے کہ کسی بھی معاشرے پر اپنا اسلط قائم رکھنے کیلئے معاشی برتری بہت ضروری ہے ..... جائز و ناجائز ہر قسم کے ہتھکنڈے اپنا کر کسی بھی صورت بس اپنی اجارہ داری اور معاشی برتری قائم رکھی جائے ..... دوسروں کو بہر صورت اپناحتاج بنانے کر رکھا جائے ..... کوئی کتنا ہی بیت ناک، خونخوار، اور طاقتور شیر ہی کیوں نہ ہو ..... لیکن اگر چند دن کیلئے اس کا دانہ پانی بند کر دیا جائے ..... اور اسے بھوکا پیسا سار کھا جائے ..... تو وہ خود بخود قابو میں آ جائے گا ..... یہ ان کا انداز فکر تھا، اور پھر اسی کے مطابق ان کا طرز عمل بھی تھا، لہذا تجارت اور معیشت پر

ان کی خوب مضبوط گرفت تھی۔

مزید یہ کہ مکروفریب، عیاری و مکاری، اور سازشوں کے تانے بننے میں ان کا کوئی ثانی نہیں تھا۔

چنانچہ یہ لوگ مقامی افراد کو، اور بالخصوص ان میں سے جو صاحبِ حیثیت اور قبائلی سردار قسم کے لوگ ہوتے، انہیں یہ جان بوجھ کرائی نازیا حرکتوں اور بربی عادتوں پر اکساتے کہ جن کیلئے مال کی ضرورت ہوتی..... انہیں برائی کا راستہ دکھانے اور بربی عادتوں میں بنتلا کر دینے کے بعد اس نے اور برے شوق کی تکمیل کیلئے انہیں سود پر روپیہ پیسہ بھی مہیا کرتے..... اور یوں ان کی اخلاقی و معاشرتی بربادی کے ساتھ ساتھ..... مالی طور پر بھی انہیں مفلس و کنگال کرتے چلتے..... اور اپنے شکنجه میں کستے چلتے جاتے.....!

اس کے علاوہ یہ کہ یہ یہودی مختلف مقامی قبائل کو آپس میں لڑواتے، خونخیہ اور پس پردہ رہتے ہوئے ان میں باہمی اختلافات اور فتوں کو ہوادیتے، جس کے نتیجے میں عرصہ دراز تک جاری رہنے والی بڑی خوزیر جنگوں کی نوبت آتی، اور ان جنگوں کیلئے مقامی افراد کو اسلحہ کی جب ضرورت پیش آتی تو اسلحہ و دیگر سامان جنگ خریدنے کی غرض سے یہ یہودی انہیں بڑی بڑی رقمیں سودی قرض پر مہیا کرتے..... اور یوں مقامی افراد آپس میں لڑتے لڑتے مسلسل کمزور نہ توں ہوتے چلتے، اپنے تمام ترو سائل ان تباہ کن جنگوں کی آگ میں جھونک دیتے..... جبکہ یہودی اپنی صفوں میں اتفاق و اتحاد اور اپنی بستیوں میں امن و امان کی وجہ سے مضبوط سے مضبوط تر ہوتے چلتے جاتے..... نیز اس سودی قرضے کی وجہ سے مقامی افراد مسلسل محتاج و کنگال ..... جبکہ یہودی اپنی تجویریاں بھرتے چلتے جاتے.....!

اس صورتِ حال میں رسول ﷺ و دیگر مسلمانوں کی جب مکہ سے مدینہ آمد ہوئی تو یہ چیز یہودِ مدینہ کو سخت ناگوار محسوس ہوئی، ان کی کتابوں میں رسول ﷺ کے بارے میں جو تذکرہ تھا، اور جو واضح نشانیاں بیان کی گئی تھیں..... ان کی وجہ سے وہ دینِ اسلام اور پیغمبر اسلام کی حقانیت و صداقت سے بخوبی آگاہ تھے..... لیکن اس کے باوجود مغض اپنی ضد اور عناد اور جبیثِ باطن کی وجہ سے اسلام اور مسلمانوں سے سخت نالاں تھے اور ہر وقت عداوت و مخالفت پر آمادہ و کمر بستہ رہتے تھے۔

☆..... ان داخلی اور اندر ورنی پریشانیوں کے علاوہ مزید یہ کہ مسلمان ابھی مدینہ میں سکھ کا سانس بھی نہ لینے پائے تھے کہ مشرکین مکہ کے بارے میں مسلسل ایسی خبریں آنے لگیں کہ وہ خوب زورو شور کے ساتھ مسلمانوں کے خلاف لشکر کشی کی تیاریوں میں مشغول ہیں، تاکہ مدینہ میں مسلمانوں کے سنبھلنے اور پھلنے پھولنے سے پہلے ہی ان کا خاتمه کر دیا جائے.....

الہزادمی زندگی میں مسلمانوں کو ابتداء سے ہی اندر ورنی خفیہ دشمنوں (یعنی منافقین اور یہود) کے علاوہ مزید یہ کہ مشرکین مکہ کی طرف سے بھی بڑے اندیشے اور تشویش کا سامنا تھا۔ یہ تھے وہ حالات..... اور یہ تھے وہ اندر ورنی و بیرونی خطرات جن کے درمیان رسول ﷺ نے اس نوزائدہ اسلامی مملکت کی بنیاد رکھی۔



الحمد للہ آج بتارتیخ / جمادی الاولی ۱۴۳۲ھ، مطابق ۱۸ مارچ ۲۰۱۳ء بروز پیر یہ بابِ کامل ہوا۔  
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبْ عَلَيْنَا إِنَّكَ أَنْتَ التَّوَابُ الرَّحِيمُ

## نئے معاشرے کی تشكیل کیلئے

### فوری اقدامات

رسول ﷺ نے ہجرت کے بعد مدینہ منورہ میں نئے معاشرے کی تشكیل اور اس نو زائدہ اسلامی مملکت کی تاسیس کی غرض سے چند فوری اور بنیادی قسم کے اقدامات کئے جن کے اثرات آئندہ چل کر بہت دور رہ نکلے، مثلاً:

#### ☆.....مسجد نبوی کی تعمیر:

رسول ﷺ ہجرت کے موقع پر جب مکہ سے سفر کرتے ہوئے مدینہ منورہ تشریف لائے تھے، اُس موقع پر آپؐ کی اونٹی مختلف گلیوں، محلوں، نیز مختلف قبائل کے مساکن میں سے گذرتی ہوئی مسلسل آگے بڑھتی چلی جا رہی تھی، راستے میں بار بار لوگ دیوانہ وار آگے بڑھ کر اس اونٹی کو روکنے کی کوشش کرتے اور اور انتہائی عقیدت و محبت کے ساتھ رسول ﷺ کی خدمت میں گزارش کرتے کہ ”اے اللہ کے رسول! بس یہیں ہمارے محلے میں رُک جائیے ..... ہمیں خدمت کا موقع عنایت فرمائیے ..... لیکن آپؐ بار بار یہیں ارشاد دہراتے: ”دُعُوهَا فَإِنَّهَا مَأْمُورَةٌ“ یعنی ”اسے چھوڑ دو، یہ اللہ کے حکم سے چل رہی ہے“

بالآخر چلتے چلتے وہ اونٹی مدینہ کے مشہور خاندان ”بنو جبار“ کے محلے میں ایک جگہ جا کر رُک گئی تھی، اور پھر کچھ دیر ادھر ادھر گردان گھمانے کے بعد اسی جگہ بیٹھ گئی تھی ..... اور یہ جگہ حضرت ابوالیوب انصاری رضی اللہ عنہ کے گھر کے دروازے کے عین سامنے تھی۔

مدینہ منورہ میں چند دن گزرنے کے بعد رسول ﷺ نے جب مسلمانوں کیلئے روزانہ پانچ وقت کی نماز باجماعت کی ادائیگی کی غرض سے مسجد کی تعمیر کا فیصلہ فرمایا تب اس مقصد کیلئے جس جگہ کا انتخاب کیا گیا،اتفاقاً یہ ہی جگہ تھی کہ جہاں آپؐ کی اونٹی آکر رُکی تھی۔ چنانچہ تعمیر مسجد کے مبارک کام کا آغاز کیا گیا، اس کام میں رسول ﷺ اپنے صحابہ کرام کے شانہ بشانہ مستقل طور پر بنفسِ نفس اس میں شریک رہے۔..... آپؐ اس موقع پر پلکڑی، پھر مٹی وغیرہ و دیگر سامان تعمیر اپنے کندھوں پر اٹھا کر ادھر ادھر لے جاتے رہے۔..... غرضیکہ تعمیر مسجد کے اس مشکل اور کھن کام میں آپؐ ابتداء سے انتہاء تک خود شریک رہے۔

☆ رسول ﷺ کی ہربات میں اس قدر تباہ کیوں تھی؟ آپؐ کی ہربات فوراً مخاطب کے دل کی گہرائیوں میں کیوں اُتر جاتی تھی؟ اس کی بہت بڑی وجہ یہی تھی کہ آپؐ کے قول فعل میں کوئی تضاد نہیں تھا، آپؐ جب بھی دوسروں کو کسی کام کا حکم دیتے تو سب سے پہلے خود وہ کام انجام دیتے ..... دوسروں سے پیش پیش رہتے ..... اور یوں آپؐ کے قول فعل میں مکمل مطابقت کی وجہ سے لوگ آپؐ کی گفتگو سے ..... آپؐ کی شخصیت سے ..... اور آپؐ کی تعلیمات سے منتاثر ہوئے بغیر نہ رہتے .....!

قول فعل میں مطابقت کے اسی زریں اصول کا عملی نمونہ ہمیں ”تعمیر مسجد“ کے موقع پر بھی خوب واضح نظر آتا ہے کہ آپؐ دوسروں کو اس کام میں شرکت کی ترغیب دینے کے بعد خود کسی ایک جگہ آرام سے بیٹھنیں گئے ..... بلکہ آپؐ بنفسِ نفس اس کام میں شریک رہے ..... دوسروں سے آگے آگے رہے ..... یہی وجہ تھی کہ آپؐ کو اس طرح محنت و مشقت کرتے ہوئے دیکھ کر صحابہ کرام کے دلوں میں بھی جذبہ تازہ ہو جاتا ..... ہمیں بلند ہو جاتیں ..... تھکاوت سے چور ہو جانے کے باوجود وہ خوب ہنسی خوشی اور انتہائی

ذوق و شوق اور دلجمی کے ساتھ اس مقدس کام میں مگر رہتے..... اور اسی موقع پر ان میں سے کسی نے یہ یادگار شعر کہا تھا:

لَئِنْ قَعَدَنَا وَ النَّبِيُّ يَعْمَلُ ..... لَذَاكَ مَنَا الْعَمَلُ الْمُضَلُّ

یعنی ”ہم اگر اپنی جگہ بیٹھے رہیں..... جبکہ ہمای آنکھوں کے سامنے اللہ کے نبی ﷺ کا مکان اور محنت و مشقت میں مشغول رہیں..... یقیناً یہ تو بہت ہی بڑی گمراہی ہو گی.....!“  
چنانچہ اسی طرح محنت و مشقت اور ایسے ہی بے مثال جذبے کے ساتھ تعمیر مسجد کا مبارک کام انجام دیا گیا اور یہ کام بخیر و خوبی پایہ تکمیل کو پہنچا۔

اس مسجد کی عمارت بہت ہی سیدھی سادھی تھی، فرش ریت اور کنکریوں کا تھا..... چھت کھجور کے پتوں کی..... ستوں کھجور کے تنوں کے..... جبکہ دیواریں کچھ تھیں..... جب کبھی بارش ہوتی تو چھت ٹکنے لگتی..... اور پیروں میں کچھ نمازوں کیلئے پریشانی کا باعث بن جاتا.....!

رسول ﷺ نے مدینہ منورہ میں اپنی تشریف آوری کے فوری بعد تعمیر مسجد کا کام انجام دیا، اور پھر اس کام میں نفسِ نیس خود بھی شرکت فرمائی..... یقیناً اس سے اسلامی معاشرے میں مسجد کی اہمیت و ضرورت واضح ہوتی ہے..... حقیقت یہ ہے کہ مسجد اسلامی معاشرے کی پہچان ہے، جہاں کہیں مسلمانوں کی کوئی بستی ہو گی، وہاں مسجد ضرور نظر آئے گی.....!

مدینہ منورہ میں رسول ﷺ کی تعمیر فرمودہ یہ مسجد مسلمانوں کیلئے عبادت گاہ بھی تھی..... روحانی و مادی علوم کی عظیم درسگاہ بھی..... داخلی و خارجی تعلقات کی تعلیم و تربیت کا ادارہ بھی..... اور عسکری تربیت کا مرکز بھی..... اس مسجد کے سامنے آج کے بڑے بڑے علمی و ثقافتی و عسکری ادارے پیچ میں..... اور اسی مسجد سے ہی علم و معرفت کا..... اور نور کا وہ

سیلاب پھوٹا..... کہ حس کی شعاعوں نے ساری دنیا کو منور کر دیا.....!!

☆ موآخاة:

مدنی زندگی کے آغاز میں دوسرا جو فوری اور اہم ترین اقدام کیا گیا وہ ”موآخاة“ تھا، جس کے لفظی معنی ہیں ”آپس میں بھائی بھائی بنادیا۔“

رسول ﷺ کے ساتھیوں میں سے کچھ مہاجرین تھے، جن کا تعلق شہر مکہ سے تھا، اور جو شخص اپنے دین واپیمان کی حفاظت کی خاطر اپنا شہر، اپنا گھر بارا، اپنا کاروبار، اپنی زمین جائیداد..... اور اپنا سبھی کچھ مکہ میں چھوڑ کر اللہ و رسول ﷺ کے حکم کی تعمیل میں خالی ہاتھ مدینہ چلے آئے تھے، جو اصل میں مفلس و نادار نہیں تھے، وہاں مکہ میں ان کے پاس سبھی کچھ تھا، ان میں سے اکثر وہاں اپنے گھروں میں خوشحالی کی زندگی بسر کر رہے تھے، لیکن اب یہ افراد جب خالی ہاتھ مدینہ پہنچے تو ان کی فوری آباد کاری اور ان کیلئے بنیادی ضروریات کی فراہمی یقیناً بہت بڑا مسئلہ تھا۔

قرآن کریم میں انہی حضرات کے بارے میں ارشاد ہے: ﴿لِلْفَقَرَاءِ الْمُهَاجِرِينَ الَّذِينَ أَخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ وَرِضْوَانًا وَ يَنْصُرُونَ اللَّهَ وَرَسُولَهُ أُولَئِكَ هُمُ الصَّادِقُونَ﴾ (۱) ترجمہ: (ان مہاجر مسکینوں کیلئے جو اپنے گھروں سے اور اپنے ماں سے نکال دیئے گئے ہیں، وہ اللہ کے فضل اور اس کی رضا مندی کے طلبگار ہیں، اور اللہ کی اور اس کے رسول کی مدد کرنے ہیں، یہی سچے لوگ ہیں)

اس آیت میں اللہ سبحانہ، و تعالیٰ کی طرف سے حضرات مہاجرین کی فضیلت، ان کا مقام و

مرتبہ ان کا اخلاص، اور ان کا بچا اور حقیقی مؤمن ہونا بیان کیا گیا ہے..... ظاہر ہے کہ یہ بہت بڑی بات ہے.....!

جبکہ اس کے فوری بعد اگلی آیت میں خالق ارض و سماء کی طرف سے انصارِ مدینہ کی تعریف ان الفاظ میں بیان کی گئی ہے: ﴿وَالَّذِينَ تَبَوَّؤُ الدَّارَ وَالإِيمَانَ مِنْ قَبْلِهِمْ يُحْبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْثِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقَ شُعْنَ نَفْسِهِ فَأُولَئِكَ هُمُ الْمُفْلِحُونَ﴾ (۱) ترجمہ: (اور وہ لوگ جنہوں نے اس گھر (مدینہ) میں اور ایمان میں ان سے پہلے جگہ بنائی ہے، اور وہ اپنی طرف ہجرت کر کے آنے والوں سے محبت کرتے ہیں، اور مہاجرین کو جو کچھ دے دیا جائے اُس پروہا اپنے دلوں میں کوئی تنگی نہیں رکھتے، بلکہ خود اپنے اوپر انہیں ترجیح دیتے ہیں، گو خود کتنے ہی سخت ضرورتمند ہوں، بات یہ ہے کہ جو کوئی بھی اپنے نفس کے بخل سے بچایا گیا وہی کامیاب و با مراد ہے)

اس آیت میں اللہ سبحانہ، و تعالیٰ کی طرف سے انصارِ مدینہ کے بے مثال جذبہ ایثار کی تعریف بیان کی گئی ہے کہ یہ حضرات خود تنگی و محتاجی کے باوجود جو کچھ انہیں میسر آتا ہے سبھی کچھ اپنے مہاجر بھائیوں کیلئے قربان کر دیتے ہیں..... اس سلسلے میں اپنے دلوں میں ذرہ برابر تنگی و انقباض اور ناگواری محسوس نہیں کرتے ..... انہوں نے تو ان مہاجرین کی مدینہ آمد سے قبل ہی ایمان بھی تیار کر کھا تھا..... اور ان کیلئے ٹھکانہ بھی تیار کر کھا تھا..... غرضیکہ انصارِ مدینہ نے اپنے مہاجر بھائیوں کو اپنے گھروں میں جگہ دی..... اپنے دلوں میں بسا، سر آنکھوں پر بٹھایا..... اپنا سب کچھ ان کے حوالے کر دیا..... ان کیلئے اپنے گھروں کے

دروازے بھی کھول دیئے ..... اور ..... اپنے دلوں کے دروازے بھی کھول دیئے ..... اور ہمدردی واشار کے ایسے نمونے پیش کئے کہ تاریخ عالم میں اس کی مثال نہیں مل سکے گی ..... !!

☆..... انصار کے دلوں میں اپنے مہاجر بھائیوں کیلئے ایثار کا یہ بے مثال جذبہ اپنی جگہ ..... لیکن حقیقت کی دنیا میں محض جذبات سے کام نہیں چلتا ..... محض جذبات سے نہ کسی کا پیٹ بھر سکتا ہے ..... اور نہ ہی گھروں کے چولھے جل سکتے ہیں ..... اس چیز کیلئے تو حقیقت کو مد نظر رکھنا پڑتا ہے ..... اور اس وقت حقیقت یہی تھی کہ انصار مدینہ بہت زیادہ خوش حال نہیں تھے ..... ان کے مالی حالات ایسے نہیں تھے کہ ان پر مہاجرین کا اضافی بوجہ بھی ڈال دیا جائے ..... یہی وہ حقیقت تھی جسے مد نظر رکھتے ہوئے اُس موقع پر رسول اللہ ﷺ نے انصار پر بہت زیادہ بوجہ نہیں ڈالا ..... بلکہ ہی ہلکی پچکلی سی ذمے داری ہر انصاری کو سونپی ..... یعنی ہر ایک انصاری کے ذمے اپنے صرف ایک مہاجر بھائی کی ذمے داری .....

اور یوں آپ نے مہاجرین و انصار کے درمیان تاریخی "رمعۃ موآخاة" قائم فرمایا، یعنی ایک ایک انصاری کو ایک ایک مہاجر کا بھائی بنادیا ..... یوں آپ نے مہاجرین و انصار کو ہمیشہ کیلئے اس بے مثال اخوت کے رشتے میں پروردیا۔

☆..... اس تاریخی موقع پر جہاں انصار کا اپنے مہاجر بھائیوں کیلئے جذبہ ہمدردی واشار قابل ذکر ہے ..... وہیں مہاجرین کا یہ اعلیٰ ترین اخلاق، ان کے دلوں میں یہ احساس، اور ان کا یہ جذبہ بھی آپ زر سے لکھے جانے کے قابل ہے کہ انہوں نے انصار کی اس خوش اخلاقی اور شرافت سے کوئی ناجائز فائدہ اٹھانے کی کوشش نہیں کی ..... کہ بس ہمیشہ کیلئے

”مفت خورے“ بن کر..... اور انصار پر بارگراں بن کر..... اسی طرح انہی کے گھروں میں بیٹھ رہتے.....!

ایسا کرنے کی بجائے حضرات مہاجرین نے ”مواخاة“ کے اس رشتے میں بندھنے کے بعد اپنے انصاری بھائیوں کا دل و جان سے شکر یہاد کیا..... اور پھر فوراً ہی رزق حلال کیلئے تلاش و جستجو اور جدوجہد میں مشغول و منہک ہو گئے..... ان میں سے ہر کوئی جلد از جلد خودا پنے پاؤں پر کھڑے ہونے کی کوششوں میں لگ گیا..... یوں شب و روز کی مسلسل محنت و مشقت اور تگ و دو کے نتیجے میں وہ سب اپنا بوجھ خودا ٹھانے کے قابل ہو گئے !!

☆..... یہاں یہ بات بھی قبلی ذکر ہے کہ مدینہ میں اوس و خزر ج و دیگر قبائل سالہا سال سے باہم بسر پیکارتھے، ان میں نسل درسل خوزریزیوں کا اور تباہ کاریوں کا ایک لامتناہی سلسلہ چلا آ رہا تھا..... ان کی باہم دشمنی ضرب المثل تھی.....

لیکن اب کلمہ ”لَا إِلَهَ إِلَّا اللَّهُ،ْ“ پر ایمان کی بدولت ..... ان کی صورت حال یکسر بدلتی ..... پہلے جن کی دشمنی ضرب المثل تھی ..... اب ان کا ”ایثار“ ہمیشہ کیلئے ضرب المثل بن گیا ..... پہلے ایک ہی شہر (مدینہ) کے باشندے ہونے کے باوجود وہ آپس میں ایک دوسرے کے خون کے پیاس سے تھے ..... لیکن اب مسلمان ہو جانے کے بعد نہ صرف یہ کہ آپس میں بھائی بھائی بن گئے ..... بلکہ اس سے بڑھ کر یہ کہ بہت دور دراز ..... یعنی مکہ سے آئے ہوئے مہاجرین کے ساتھ بھی وہ اخوت و محبت کے ایسے بے مثال اور لازوال رشتے میں بندھ گئے کہ انسانی تاریخ میں شاید ایسی کوئی اور مثال نہیں مل سکے گی۔ یقیناً یہ ”اللہ پر پچھے اور حقیقی ایمان“ ہی کا کرشمہ تھا، اور یہ چیز آج تمام امت مسلمہ کو ”دعوت غور و فکر“ دے رہی ہے۔

## ☆.....میثاق مدینہ:

مدنی زندگی کے آغاز میں تیسرا جو فوری اور اہم ترین اقدام کیا گیا وہ ”میثاق مدینہ“ کے نام سے معروف معاهدہ تھا جو رسول اللہ ﷺ نے اُس وقت وہاں موجود دیگر اقوام، خصوصاً یہود کے ساتھ کیا، یہ معاهدہ دولتِ اسلامیہ کے قیام کی طرف پیش قدمی کے سلسلے میں اہم ترین اقدام کی حیثیت رکھتا ہے۔

اس معاهدے میں تمام شرکاے معاهدہ کے حقوق و فرائض کا تعین کیا گیا اور اس سے متعلق تمام تفصیلات طے کی گئیں، گویا یہ معاهدہ بنیادی دستور کی حیثیت رکھتا تھا۔

نیز اس معاهدے میں یہ بھی طے کیا گیا کہ تمام شرکاے معاهدہ باہم مل جل کر رہیں گے، ایک دوسرے کا مکمل احترام کریں گے، ایک دوسرے کیلئے ہمیشہ نیک نیتی، خلوص اور خیر سکالی کا اظہار کریں گے، آپس میں ایک دوسرے کے خلاف کسی قسم کی کوئی سارش نہیں کریں گے، ایک دوسرے کو کوئی نقصان نہیں پہنچائیں گے۔

یہی وجہ تھی کہ اس معاهدے کو ”معاہدہ صلح“، ”نیز“ ”معاہدہ عدم جاریت“ کے نام سے بھی تاریخ میں یاد کیا جاتا ہے۔

نیز یہ بھی طے کیا گیا کہ کسی بھی بیرونی دشمن کی طرف سے جملے کی صورت میں تمام شرکاے معاهدہ مشترک طور پر دفاع کریں گے۔

مدنی زندگی کے آغاز اور دولتِ اسلامیہ کے قیام کے بالکل ابتدائی دنوں میں ہی رسول اللہ ﷺ نے اس معاهدے کے ذریعے مدینہ میں موجود دیگر تمام اقوام کیلئے اپنی طرف سے نیک نیتی اور خیر سکالی کا اظہار فرمایا، نیز تمام دنیا کو روز اول سے ہی یہ پیغام دے دیا کہ دینِ اسلام مل جل کر رہے ہیں کا سبق سکھا تا ہے، دینِ اسلام بقائے باہمی، تحمل، برداشت، اور

رواداری کی تاکید و تلقین کرتا ہے.....!

رسول ﷺ نے اس معاملے کے ذریعے روزِ اول سے ہی دیگر تمام اقوام کے ساتھ مل جل کر رہنے کے اس اصول کو اپناتے ہوئے نئے دور کا آغاز فرمایا.....  
لیکن دوسری طرف نیک نیتی، یا خیرگالی کے جذبات کا کوئی نام و نشان تک نظر نہیں آتا تھا، بلکہ وہاں تو مسلسل خیہ ساز شوں کا ایک لامتناہی سلسلہ تھا..... جس نے مرد و وقت کے ساتھ رفتہ رفتہ بڑے فتنوں کی شکل اختیار کر لی۔



الحمد لله آج بتاریخ ۱۲ / جمادی الاولی ۱۴۳۷ھ، مطابق ۲۰۱۳ء بروز اتوار

یہ باب مکمل ہوا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ، وَتُبَّ عَلَيْنَا إِنَّكَ أَنْتَ التَّوَّابُ الرَّحِيمُ

## مشرکین مکہ کے خلاف غزوات

کا مختصر تذکرہ اور تنقیدی جائزہ:

رسول ﷺ نے تو ”بقائے باہمی“ کے سہری اصول کو اپناتے ہوئے مدنی زندگی کے بالکل آغاز میں ہتھیار ”میثاقِ مدینہ“ کے ذریعے وہاں آباد غیر مسلم اقوام کیلئے جذبہ خیر سگالی کا اطہار فرمایا، لیکن افسوس کہ دوسری طرف مسلمانوں کیلئے کوئی خیر سگالی نہیں تھی، بلکہ وہاں تو شہب و روز مسلمانوں کے خلاف نفرتوں اور سازشوں کے تانے بنے جا رہے تھے، اور اس سلسلے میں سب سے زیادہ افسوس ناک اور فتح ترین کردار ”رئیس المناقین عبد اللہ بن ابی“ کا تھا۔

انہی نامساعد حالات میں مزید پریشانی یہ کھڑی ہو گئی کہ رسول ﷺ کو باوثق ذراع سے یہ اطلاع ملی کہ اُدھر مکہ میں مشرکین بھی مسلسل مسلمانوں کے خلاف جلد از جلد کوئی فیصلہ کن اقدام کرنا چاہتے ہیں اور اس مقصد کیلئے زورو شور کے ساتھ منصوبہ بندی کی جا رہی ہے، کیونکہ مشرکین کو یہ بات ہرگز گوار نہیں تھی کہ مسلمان ان کے شکنچے سے نکلنے کے بعد اب مدینہ میں جا کر سکون واطمینان کی زندگی بس رکریں، وہاں پہلتے پھولتے رہیں اور ان کی قوت میں اضافہ ہوتا چلا جائے، بالخصوص انہیں اُس تجارتی شاہراہ کی وجہ سے بہت زیادہ پریشانی لاحق تھی کہ جس پر سفر کرتے ہوئے ان کے تجارتی قافلے مکہ سے ملک شام آتے جاتے تھے، اور وہ شاہراہ مدینہ کے قریب سے گذرتی تھی۔

ایسی ہی صورت حال میں ایک روز مشرکین مکہ کے چند سرداروں کی طرف سے مدینہ میں ”رئیس المناقین عبد اللہ بن ابی“ کو ایک خط موصول ہوا، جس میں مشرکین مکہ کی طرف سے

اسے خبردار کرتے ہوئے یہ تحریر کیا گیا تھا کہ ”ہم یہ بات ہرگز برداشت نہیں کر سکتے کہ محمد ﷺ اور ان کے ساتھی ہمارے شہر مکہ سے نکلنے کے بعد اب تمہارے شہر مدینہ میں چیز و سکون کی زندگی بسر کریں اور پہلتے پھولتے رہیں..... لہذا تم سے ہمارا یہ پرواز و مطالبه ہے کہ تم ان مسلمانوں کو جلد از جلد اپنے شہر سے نکال باہر کرو..... اور اگر تم نے ہماری اس ہدایت پر عمل نہ کیا تو یاد رکھو..... ہم بہت جلد تمہارے شہر پر تباہ کن حملہ کریں گے..... اور صرف مسلمانوں کو ہتھی نہیں..... ان کے ساتھ ساتھ تم سب کو بھی ہم مدینہ سے نکال باہر کریں گے.....“

اس خط میں مشرکین مکہ کی طرف سے مدینہ میں موجود منافقین و یہود کو اظہار اگرچہ ”دھمکی“ دی گئی تھی..... لیکن درحقیقت یہ ان کیلئے ”دھمکی“ نہیں..... بلکہ بہت بڑی خوشخبری تھی..... کیونکہ وہ رسول اللہ ﷺ و دیگر مسلمانوں کی مدینہ آمد سے انتہائی نالاں اور ناخوش تھے، اور چاہتے تھے کہ کسی طرح یہ لوگ مدینہ سے نکل جائیں..... اور پھر ہمارے وہی پرانے دن لوٹ آئیں..... اور اس مقصد کیلئے ان کی دلی خواہش تھی کہ کاش انہیں کسی بڑی قوت کی پشت پناہی حاصل ہو سکے.....

لہذا بہ مشرکین مکہ کی طرف سے جب انہیں یہ دھمکی موصول ہوئی تو انہوں نے اسے دھمکی کی بجائے اپنے لئے بہت بڑی خوشخبری سمجھا..... اور اب مسلمانوں کے خلاف یہ اندر و فی و شمن اور بیرونی دشمن دونوں متحد اور یکجا ہو گئے، اور پھر ان بد لے ہوئے حالات میں مسلسل ایسے ٹھوس ثبوت، پے در پے شواہد و دلائل اور آثار و قرآن نظر آتے رہے جن کی وجہ سے رسول اللہ ﷺ کو مکمل یقین ہو گیا کہ یہ اندر و فی و بیرونی دشمن مل کر کسی بھی وقت مسلمانوں کیلئے کوئی بڑی مشکل پیدا کر سکتے ہیں، نیز یہ کہ اس گھڑ جوڑ کے نتیجہ میں مشرکین مکہ کسی بھی

وقت مدینہ پر کوئی بڑا اور اچاک حملہ کر سکتے ہیں.....

ایسی صورت حال میں رسول ﷺ نے بھی اپنے ساتھیوں سے مشورے کے بعد کسی بھی مشکل کا سامنا کرنے کیلئے تیاریاں شروع کر دیں..... اور آپ ﷺ و دیگر تمام مسلمان ڈنی طور پر اس بات پر آمادہ ہو گئے کہ اپنی حفاظت و سلامتی کیلئے جو کچھ بن بڑے گا وہ ضرور کریں گے..... خواہ اس مقصد کیلئے تھیماراٹھانابڑیں..... یامیدان میں نکل کر باقاعدہ جنگ لڑنی پڑے.....!

### غزوہ بدر:

چنانچہ ایسے ہی حالات میں ہجرت کے بعد دوسرے ہی سال مشرکین مکہ کا ایک لشکر جو کہ ہر قسم کے سامانِ حرب و ضرب سے مسلح تھا، مسلمانوں پر حملے کی غرض سے مدینہ کی جانب روانہ ہوا، رمضان کے مبارک مہینے میں مدینہ شہر سے کچھ فاصلے پر واقع ”بدر“ نامی مقام پر مسلمانوں اور مشرکین مکہ کے درمیان یہ پہلی باقاعدہ جنگ تھی، عجب کیفیت تھی، ایک طرف ایک ہزار آزمودہ کا رجنگ بوجو..... سامانِ جنگ کی بہتات..... جبکہ دوسرا طرف محض مٹھی بھر..... تین سوتیرہ افراد..... جنہیں سامانِ جنگ کی شدید قلت کا سامنا تھا..... اس مختصر سی بے سروسامان جماعت کو کسی صورت ”فوج“ نہیں کہا جا سکتا تھا.....!

لیکن جب جنگ شروع ہوئی تو ”ساز و سامان“ اور ”کثرتِ تعداد“ کی بجائے مسلمانوں کا اپنے اللہ پر خالص ایمان، سچا توکل، اور جذبہ سرفوشی کام آیا..... چنانچہ انہوں نے انتہائی شجاعت و بہادری اور ثابت قدمی کے ساتھ دشمن کا مقابلہ کیا..... جس کا نتیجہ یہ ہوا کہ مشرکین مکہ کے پاؤں اکھڑ گئے..... ان کے متعدد بڑے بڑے سردار اور نامی گرامی قسم کے

شہسوار اس جنگ میں مارے گئے، اور وہ بہت زیادہ جانی و مالی نقصان اٹھانے کے بعد مدیان چھوڑ کر بھاگ کھڑے ہوئے۔

یوں مسلمانوں کے حق میں اس جنگ کا بہت ہی اچھا نتیجہ برآمد ہوا، جبکہ مشرکین مکہ کی صفوں میں صفتِ ماتم بچھ گئی..... اور وہ بدترین شکست و ہزیبت اور ذلت و رسولانی کا داغ لئے ہوئے وہاں سے واپس مکہ کی جانب روانہ ہوئے۔

### غزوہ اُحد:

مٹھی بھر مسلمانوں کے ہاتھوں اس بدترین شکست اور ذلت و رسولانی کی وجہ سے مشرکین مکہ کے دلوں میں چونکہ انتقام کے شعلے خوب بھڑک رہے تھے..... اس لئے ان سے زیادہ عرصہ صبر نہ ہوسکا..... اور اگلے ہی سال پہلے سے بہت زیادہ تیاری اور جوش و خروش کے ساتھ وہ مسلمانوں کو نیست و نابود کر دینے کی غرض سے مدینہ کی جانب روانہ ہوئے..... بھرت کے تیسرے سال شوال کے مہینے میں مدینہ شہر کے مضافات میں واقع "اُحد" نامی مشہور و معروف پہاڑ کے دامن میں یہ دوسری جنگ لڑی گئی، اس موقع پر دشمن کی تعداد تین ہزار تھی، جبکہ ان کے مقابلے میں مسلمان صرف سات سوتھے..... لیکن اس کے باوجود مسلمانوں نے اللہ پر توکل کرتے ہوئے بہادری کے ایسے جو ہر دکھائے کہ دشمن کے پھکے چھوٹ گئے..... اور یوں گویا مسلمانوں کی فتح یقینی ہو گئی..... لیکن وہ "تیر انداز" جنہیں رسول اللہ ﷺ نے ایک پہاڑی راستے پر مقرر فرمایا تھا، انہوں نے جب دیکھا کہ دشمن شکست کھا کر بھاگ رہا ہے..... تو وہ اپنی جگہ سے اتر آئے..... اُدھر بھاگتے ہوئے دشمن نے جب یہ منظر دیکھا تو موقع غنیمت جانتے ہوئے پلٹ کر مسلمانوں پر عقب سے پوری

قوت کے ساتھ حملہ کر دیا..... اور یوں صورتِ حال یکسر بدل کر رہ گئی..... جس کے نتیجے میں مسلمانوں کو شدید پریشانی کا اور بڑے نقصان کا سامنا کرنا پڑا.....  
البته ”احد“ کے موقع پر مسلمانوں کی یہ ”بھول“ انہیں ہمیشہ کیلئے یہ ناقابلٰ فراموش ”سبق“ سکھا گئی کہ انہیں ہر حال میں اللہ اور رسول ﷺ کے ہر حکم کی تعمیل کرنی چاہئے ..... ورنہ نتیجہ ایسا ہی برآمد ہو گا.....!

### غزوہ خندق:

اسی طرح ہجرت کے پانچویں سال پیش آنے والے ”غزوہ خندق“ (جنے ”احزاب“ بھی کہا جاتا ہے) کے موقع پر صورتِ حال یہ ہوئی کہ ”غزوہ احد“ کے محض دوسال بعد مشرکین مکہ دوبارہ آئے، اور اس بار مسلمانوں کو ہمیشہ کیلئے جڑ سے اکھاڑ پھینکنے کا پختہ عزم لے کر آئے، اس موقع پر ان کی تعداد دس ہزار تھی، رسول اللہ ﷺ نے حفاظتی تدابیر کے سلسلے میں اپنے صحابہؓ کرام سے مشورہ فرمایا، آخر حضرت سلمان فارسی رضی اللہ عنہ کے مشورے پرمدینہ شہر کے اطراف میں کافی وسیع و عریض اور گہری خندق کھودی گئی، اس مشکل ترین اور انتہائی پُر مشقت کام میں آپ ﷺ نفسِ نفس اپنے جان ثار ساتھیوں کے شانہ بثانہ شرکیک رہے، بلکہ پیش پیش رہے۔

مشرکین کا شکر جب وہاں پہنچا تو ”خندق“ کو دیکھ کروہ جیرت زدہ رہ گئے، اور لاکھ کو شش کے باوجود وہ اسے پار نہ کر سکے، بس خندق کے اُس پار سے ہی تیروں کی بارش بر ساتے رہے..... اور مدینہ شہر کا محاصرہ کر کے بیٹھ گئے..... اس جان لیوا محاصرے نے جب طول کپڑا تو مدینہ شہر کے اندر اشیائے خور دنوں کی شدید قلت ہونے لگی، مسلمانوں کو جب

بھوک اور پیاس ستائی تو اس تکلیف کی شدت کو کم کرنے کیلئے پیٹ پر پھر باندھ لیتے.....  
تاکہ بھوک کی یہ شدت ان کے عزم و استقلال کی راہ میں رکاوٹ نہ بن سکے..... اور یونہی  
شب و روز گذرتے رہے.....!

آخر ایک رات بہت تیز آندھی آئی، طوفانی جھکڑ پوری طاقت سے چلنے لگے، بخت سردی  
کا موسم تھا، اوپر سے ایسی سیاہ اور بھیاںک رات..... اور پھر تیز رفتار آندھی  
اور گرد و غبار کا ایسا خوفناک طوفان آیا..... کہ..... ان کے خیمے اکٹھ گئے، برتن الٹ  
گئے، کھانے پینے کا تمام سامان ریت میں مل گیا، خالی برتن ہوا میں اڑاڑ کر ان کے سروں  
سے ٹکرانے اور انہیں زخمی کرنے لگے..... گھوڑے اور اونٹ بد حواس ہو کر..... اور سیاں  
تر ڈاکر کسر پیٹ ادھر ادھر دوڑنے لگے..... اور انہیں پاؤں تلے کھلنے لگے..... بالآخر اس  
بلائے ناگہانی سے گھبرا کر وہ سب وہاں سے بھاگ کھڑے ہوئے..... جب صحیح کی روشنی  
پھیلی تو مسلمانوں نے اپنے سامنے صاف میدان دیکھا..... دشمنوں کا دور دور تک کوئی نام  
و نشان نظر نہ آیا..... یہی وہ کیفیت ہے جس کا قرآن کریم میں سورۃ الاحزاب میں تفصیلی  
تذکرہ موجود ہے۔

### قیمتی ترین سبق:

رسول ﷺ کی حیاتِ طیبہ کے دوران جتنے غزوات پیش آئے..... ان سب میں ہمیں  
جومیدانی صورتِ حال..... اور پھر جو نتیجہ نظر آتا ہے..... اس میں ہمیشہ کیلئے یہ انہائی قیمتی  
ترین سبق اور پیغام پوشیدہ ہے کہ کسی بھی جنگ میں فتح یا شکست کا دار و مدار تعداد کی کثرت  
یا قلت پر نہیں ہے..... نہ ہی اس چیز کا تعلق سامانِ جنگ کی کثرت یا قلت سے  
ہے..... اگرچہ ان چیزوں کی بھی اپنی جگہ قیمت بڑی اہمیت ہے..... کیونکہ اسباب و وسائل

کو اغتیار کرنا ضروری ہے..... لیکن ..... فتح اور کامیابی کا اصل دار و مدار اس بات پر ہے کہ ”نیت خالص ہو، اور جذبہ صادق ہو“، کیونکہ میدانِ کارزار میں ہتھیار تو ٹوٹ سکتے ہیں..... لیکن جذبہ اگر سچا ہو تو وہ کبھی نہیں ٹوٹ سکتا!.... !!

### اسلام بزویر شمشیر نہیں پھیلا:

”غزوات“ کے تذکرے کے موقع پر یہ حقیقت بھی قابل ذکر ہے کہ بہت سے لوگ یہ دعویٰ کرتے ہیں کہ ”اسلام بزویر شمشیر پھیلا ہے..... اور یہ کہ رسول ﷺ نے خوب تلوار چلا چلا کر..... لوگوں کو ڈراؤ را کر..... زبردستی مسلمان بنایا.....“ بیمار ذہنیت رکھنے والے ان افراد کا یہ دعویٰ سراسر غلط اور باطل ہے، ان کی یہ بات مکمل طور پر بے بنیاد اور حقائق کے منافی ہے۔

حقیقت یہ ہے کہ رسول ﷺ نے اسلام تلوار کی نوک سے نہیں پھلایا..... بلکہ اسلام تو آپؐ کے حسنِ اخلاق، بلند کردار، اور آپؐ کی مسلسلِ عوتوں تبلیغ کے نتیجے میں پھیلا ہے..... اسلام دینِ رحمت ہے، اسلام امن و امان کا دین ہے، اسلام سلامتی کا دین ہے، اسلام ہر انسان کی جان و مال اور عزت و آبرو کی حفاظت کا حکم دیتا ہے، انسانی خون کی جتنی قدر و قیمت اور حرمت دین اسلام میں ہے اس کی مثال شاید کہیں اور نہیں مل سکے گی۔

قرآن کریم میں یہاں تک کہا گیا ہے کہ: ﴿.....أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَانَمَا قَتَلَ النَّاسَ جَمِيعًا وَ مَنْ أَحْيَاهَا فَكَانَمَا أَحْيَا النَّاسَ جَمِيعًا.....﴾ (۱) ترجمہ: (..... جو شخص کسی کو، بغیر اس کے کروہ قاتل ہو، زمین

میں فساد برپا کرنے والا ہو، قتل کر دا لے تو گویا اس نے تمام لوگوں کو قتل کر دیا، اور جو شخص کسی ایک کی جان بچالے اس نے گویا تمام لوگوں کو زندہ کر دیا.....)

یعنی قرآن کریم میں اس ارشادِ ربانی کی رو سے ایک انسان کا ناحن خون کر دینے والا شخص تمام انسانیت کا قاتل ہے، جبکہ جس کسی نے محض کسی ایک انسان کی جان بچائی اس نے گویا تمام انسانیت کو بچالیا..... گویا وہ تمام انسانیت کا محسن ہے اور نجات دہنده ہے.....!

اسی طرح قرآن کریم میں اللہ کے جلیل القدر پیغمبر حضرت ابراہیم علیہ السلام کی جس مشہور و معروف اور انتہائی جامع و مفصل دعاء کا تذکرہ ہے، اس میں یہی کیفیت نظر آتی ہے کہ انہوں نے اس دعاء میں سب سے پہلے اللہ سے امن و امان کی نعمت کا سوال کیا، جیسا کہ ارشادِ ربانی ہے: ﴿وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا﴾ (۱) ترجمہ: (اور جب ابراہیم نے کہا کہ: اے میرے رب! تو بنا دے اس شہر کو امن کی جگہ.....)

اور پھر اس کے بعد آگے چل کر اسی دعاء میں اللہ سے اپنے لئے نیزاپنی ذریت اور اہل وعیال کیلئے عقیدہ و ایمان کی سلامتی کا سوال کیا، اس کے بعد نماز کی توفیق کا سوال کیا..... اور پھر رزق کی فراوانی اور خوشحالی مانگی.....!

لہذا اس دعاء میں جو ترتیب وارد ہوئی ہے، اس سے یہی بات واضح و ثابت ہوتی ہے کہ امن و امان اور سلامتی و عافیت اس قدر اہم چیز ہے کہ حضرت ابراہیم علیہ السلام نے سب سے پہلے اللہ سے اسی چیز کا سوال کیا..... اور اس کے بعد باقی چیزیں مانگیں..... یقیناً جب امن و امان کی نعمت نصیب ہوگی انسان کی جان و مال محفوظ ہوگی..... تبھی تو انسان اللہ کی عبادت

کافر یہ انجام دینے کے قابل ہو سکے گا، جان و مال محفوظ ہو گی تبھی تو انسان مسجد جائے گا..... اور تبھی حج بیت اللہ کیلئے سفر ممکن ہو گا..... تبھی تو انسان اپنے لئے اور اپنے اہل و عیال کیلئے رزق حلال کی تلاش میں گھر سے نکل سکے گا، محنت مشقت کر سکے گا..... یہ ہے دین اسلام کی تعلیم، اور یہی چیز رسول ﷺ کی سیرت مبارکہ میں بھی واضح نظر آتی ہے۔  
ہاں البتہ جب مخالفین اور دشمنوں کی طرف سے ظلم و ستم کے پھاڑ توڑے گئے، معاملہ حد سے تجاوز کر گیا، زبردستی جنگ مسلط کر دی گئی..... قب رسول ﷺ نے بھی اپنی حناظت اور دفاع کی خاطر جو راستہ مناسب سمجھا وہ اختیار کیا۔

☆ اس سلسلے میں بہت بڑا ثبوت یہی ہے کہ دشمنوں کے خلاف مسلح جدوجہد کی سب سے پہلے جس آیت میں اجازت دی گئی اس کا انداز ہی کچھ اس طرح ہے، چنانچہ ارشادِ ربانی ہے: ﴿أُذْنَ لِلّٰذِينَ يُقَاتِلُونَ بِإِنَّهُمْ ظُلُمُوا وَ إِنَّ اللّٰهَ عَلٰى نَصْرِهِمْ لَقَدِيرٌ الَّذِينَ أُخْرِجُوا مِنْ دِيَارِهِمْ بِعَيْرِ حَقٍّ إِلَّا أَنْ يَقُولُوا رَبُّنَا اللّٰهُ .....﴾ (۱)  
ترجمہ: (جن کے خلاف جنگ لڑی جا رہی ہے انہیں مقابلے کی اجازت دی جاتی ہے، کیونکہ ان پر ظلم کیا گیا ہے، بے شک اللہ ان کی مدد پر قادر ہے، یہ وہ ہیں جنہیں ناحن ان کے گھروں سے نکال دیا گیا، محض اس وجہ سے کہ انہوں نے یوں کہا کہ ”ہمارا رب صرف اللہ ہے.....“

اس آیت کے مفہوم سے اور اس کے انداز سے یہ بات بالکل واضح ہو جاتی ہے کہ مخالفین کی طرف سے مظلوم مسلمانوں کے ساتھ ہر قسم کی ظلم و زیادتی، جبرا و رسفا کی کا سلسلہ پہلے سے بلکہ دین اسلام کے ظہور کے بعد روز اول سے ہی چلا آ رہا تھا..... اور اسی کیفیت میں طویل

عرصہ گزر گیا..... بلکہ پورا کمی دور گزر گیا..... اور اب ہجرت کے بعد مسلمانوں کی مدینہ منتقلی کے باوجود یہ مخالفین اپنی حرکتوں سے اور ظلم و زیادتی کے اس سلسلے سے بازنہ آئے..... تب جا کر اس آیت میں مخالفین اور دشمنوں کے خلاف مظلوم مسلمانوں کو اپنی حفاظت اور اپنے دفاع کی خاطر مسلح جدوجہد کی اجازت دی گئی۔

☆ اس کے علاوہ یہ بات بھی قابل ذکر ہے کہ مشرکین مکہ کے خلاف جن غزوہات کی نوبت آئی ان میں سے مشہور و معروف اور اہم ترین غزوہات ”بدر“، ”احد“ اور ”خندق“ (جسے احزاب بھی کہا جاتا ہے) ہیں۔ ان جنگوں کے ناموں سے ہی یہ حقیقت عیاں ہو جاتی ہے کہ مشرکین مکہ اپنی پرانی فطرت اور اسلام دشمنی کے ہاتھوں مجبور ہو کر مسلمانوں کو نیست و نابود کر دینے اور انہیں صفرہ ہستی سے ہمیشہ کیلئے مٹا دینے کے جنون میں خود مکہ سے سفر کر کے مدینہ پہنچے..... کیونکہ یہ تمام مقامات مکہ میں نہیں ہیں، بلکہ مدینہ میں یا اُس کے مضافات میں واقع ہیں..... ”بدر“ مدینہ شہر سے کچھ فاصلے پر ہے، ”احد“ نامی پہاڑ تو مدینہ شہر سے بالکل متصل ہی ہے، جبکہ ”خندق“ کے آثار تو آج تک عین مدینہ شہر کے اندر ہی موجود ہیں۔

لہذا ان تمام غزوہات کے نام ہی یہ ظاہر کر رہے ہیں کہ مشرکین مکہ اپنے شہر سے سفر کرتے ہوئے مدینہ پہنچتے، اور یوں یہ جنگیں مسلمانوں پر مسلط کی گئی تھیں..... نہ یہ کہ مسلمان خود کو لٹکانے کیلئے مدینہ سے مکہ جا پہنچے..... اور وہاں جا کر مشرکین مکہ کو للاکارا..... اور ان بے چاروں کو لٹکانے پر مجبور کر دا.....!

کچھ جنگیں مشرکین مکہ کے سوا دیگر مشرکین عرب کے خلاف لڑی گئیں، اس کی وجہ بھی یہی تھی کہ وہ مشرک قبل کسی نہ کسی شہل میں مسلمانوں کے خلاف جاریت، اشتغال اور فتنہ و فساد

پھیلانے میں مشغول تھے، لہذا ان کی اس شرارت کے جواب میں ان کی سرکوبی ضروری تھی جبکہ گئی۔

☆ مشرکین مکہ کے سواد گیر مشرکین کے خلاف لڑی جانے والی جنگوں میں ”غزوه حنین“ سب سے اہم اور مشہور جنگ تھی، اس کا پس منظر بھی یہی تھا کہ فتح مکہ کے فوری بعد طائف اور اس کے مضافات میں آباد بہت ہی مشہور اور طاقتو قسم کے قبائل ”ہوازن“ اور ”ثقیف“ وغیرہ ..... مسلمانوں کو جڑ سے اکھاڑ بھینلنے کی حضرت دل میں لئے ہوئے ..... بہت بڑے لشکر جرار کے ساتھ ..... طائف سے مکہ کی طرف پیش قدی کر رہے تھے۔ رسول ﷺ کو مکہ میں جب یہ خبر ملی تو آپ نے ہاتھ پر ہاتھ رکھے بیٹھے رہنے کی بجائے اپنا دفاع ضروری سمجھا، اور اس مقصد کیلئے مکہ سے ان کی جانب روائی کا فیصلہ فرمایا ..... اور تب مکہ اور طائف کے درمیان ”حنین“ نامی مقام پر یہ بہت ہی خطرناک اور تاریخی جنگ لڑی گئی، لہذا اس موقع پر بھی جارحیت کی ابتداء مشرکین کی طرف سے ہوئی تھی، نہ کہ مسلمانوں کی طرف سے۔

☆ چند غزوات مدینہ شہر میں، نیز خیر نامی شہر میں آباد یہودیوں کے خلاف لڑے گئے، اس کی وجہ بھی یہی تھی کہ انہوں نے مسلمانوں کے ساتھ بظاہر صلح اور عدم جارحیت کے معاهدات کر رکھے تھے، مگر در پرداہ وہ ہمیشہ مسلمانوں کے خلاف سازشوں کے جال پھیلانے میں ہی مصروف رہے، بار بار مکہ جا کر مشرکین مکہ کو مسلمانوں کے خلاف ورغاたے اور اُکساتے رہے ..... انہیں مسلمانوں پر لشکر کشی کی ترغیب دیتے رہے اور اس مقصد کیلئے انہیں اپنی مکمل حمایت اور ہر قسم کے خفیہ تعاون کا یقین دلاتے رہے ..... !! لیکن ان کی ان شر انگیزیوں کے باوجود ہم دیکھتے ہیں کہ مسلمانوں کی طرف سے کبھی باقاعدہ

ان کے خلاف کوئی لشکر کشی نہیں کی گئی..... البتہ انہیں بار بار تنبیہ کی گئی..... لیکن جب سب کچھ لا حاصل رہا..... تو آخران سے شہر مدینہ سے کوچ کر جانے کا مطالبہ کیا گیا، اور اس موقع پر بھی کسی اکادمکا معمولی جھٹپ کے سوابا قاعدہ کسی جنگ یا عام یلغار کی نوبت نہیں آئی، اور پھر مزید یہ کہ مسلمانوں کی طرف سے مدینہ سے اخلاع کے اس مطالے پر یہ تمام یہودی نہایت آرام واطمینان کے ساتھ وہاں سے خیر کی جانب روانہ ہوئے، اپنا تمام تماضر ساز و سامان..... حتیٰ کہ اپنے گھروں کے دروازے اور کھڑکیاں تک اکھاڑ کر اونٹوں پر لاد کر اپنے ہمراہ لے گئے..... کسی نے انہیں روکا نہیں ..... کسی نے انہیں ٹوکا نہیں..... (۱)

☆ غزوہ توبک، نیز غزوہ موئہ سلطنتِ روم کے خلاف اڑ رے گئے، جسے اُس دور میں تمام روئے زمین کی عظیم ترین قوت تصور کیا جاتا تھا، اور ان غزوتوں کی وجہ بھی یہی تھی کہ سرحدی علاقوں پر رومی افواج کا بکثرت اجتماع، نیز مسلمانوں کے خلاف اشتعال انگریزوں کے سسلے، اور بالخصوص رسول اللہ ﷺ کے قاصد حارث بن عمیر الأزدي رضي الله عنه کو بغیر کسی قصور کے ”موئہ“ کے حاکم کے حکم پر سیوں سے جکڑ کر انتہائی بیدردی کے ساتھ قتل کر دیا..... جو کہ سفارتی آداب کی کھلی خلاف ورزی، نیز اخلاقی اقدار کی بہت بڑی پامالی تھی ..... اور جو کہ یقیناً انتہائی علگین جرم تھا..... یہ وہ تمام اسباب تھے جن کی وجہ سے رومیوں کے خلاف ان غزوتوں کی نوبت آئی۔

☆ غرضیکہ یہ تمام غزوتوں خواہ مشرکین مکہ کے خلاف ہوں، یاد گیر مشرک قبائل کے خلاف، یا یہود مدینہ اور پھر یہود خیبر کے خلاف یا سلطنتِ روم کے خلاف..... ان میں سے ہر غزوہ

(۱) مدینہ سے یہود کے اخلاع کے بارے میں مزید تفصیل کیلئے سورۃ الحشر کی تفسیر کا مطالعہ کیا جائے۔

خود دشمنوں کی طرف سے شر انگیزی و زیادتی کے نتیجے میں پیش آیا، جس کی وجہ سے مسلمانوں نے اپنی حفاظت کی خاطر مناسب جوابی کارروائیاں کیں۔

اور پھر ایسی صورت حال میں بھی مسلمانوں کے ہر لشکر کی روائی کے موقع پر ”رحمۃ للعالمین“ رسول اکرم ﷺ نے ہمیشہ مسلمانوں کو یہ تلقین فرمائی کہ: ”اللہ سے ڈرتے رہنا، کسی بے گناہ کا خون نہ بہانا، کمزوروں، عورتوں اور بچوں کو کوئی تکلیف نہ پہنچانا، کوئی لوٹ مارنا، چاننا، سایہ دار و رخت نہ کاٹنا، کسی عبادت گاہ کو نقصان نہ پہنچانا.....“

اسی بارے میں قرآن کریم میں اللہ سبحانہ و تعالیٰ کی طرف سے شدید الفاظ میں تاکید کی گئی: ﴿وَقَاتَلُوا فِي سَبِيلِ اللّهِ الَّذِينَ يُقاتِلُونَكُمْ وَلَا تَعْتَدُوا إِنَّ اللّهَ لَا يُحِبُّ الْمُعْتَدِينَ﴾ (۱) یعنی: ”تم اڑواللہ کی راہ میں ان لوگوں سے جو تم سے ڈرتے ہیں اور زیادتی نہ کرو، بیشک اللہ زیادتی کرنے والوں کو پسند نہیں فرماتا“۔

غرضیکہ کوئی بھی انصاف پسند انسان اس ناقابل انکار حقیقت کو قبول کئے بغیر نہیں رہ سکتا کہ رسول ﷺ نے دینِ اسلام توارکے زور سے نہیں پھیلایا۔ بلکہ بھی بات یہ ہے کہ دشمنوں نے ہمیشہ ہر دور میں توارکے زور سے دینِ اسلام کا راستہ روکنے کی سر توڑ کوشش کی۔ مگر..... دینِ اسلام توارکے مقابلے میں ہمیشہ پھلتا پھولتا ہی رہا.....!!

(۱) البقرة [۱۹۰]

الحمد لله آن ج بتاریخ ۸ ربیع الثانی ۱۴۳۲ھ، مطابق ۱۸ مئی ۲۰۱۳ء بروز ہفتہ  
یہ باب کامل ہوا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ، وَتُبَّ عَلَيْنَا إِنَّكَ أَنْتَ التَّوَابُ الرَّحِيمُ

## صلح حدیبیہ:

### مدنی زندگی کے دوسرے دور کا آغاز:

نبوت کے تیرھویں سال جب ہجرت کا حکم نازل ہوا تھا، تو اس حکم کی تعمیل میں رسول اللہ ﷺ نیز دیگر نام مسلمان اپنے آبائی شہر مکہ کو چھوڑ کر ایک نئی منزل یعنی مدینہ کی جانب ہجرت کر گئے تھے، مدنی زندگی کی زندگی سے بہت مختلف اور بہت بہتر تھی، کیونکہ یہاں مدینہ میں مشرکین کہ نہیں تھے، نہ ہی ان کی طرف سے وہ تنخیوں اور ایذا اور سانیوں کے سلسلے تھے..... نہ ہی وہ خوف اور دہشت کی فضاء تھی..... بلکہ یہاں تو انصارِ مدینہ کی طرف سے ملنے والی محبتیں اور عنایتیں تھیں ..... جنہوں نے مکہ سے آئے ہوئے اپنے ان بے سر و سامان بھائیوں پر اپنا سمجھی کچھ نچھا ور کر دیا تھا..... انہیں سر آنکھوں پر بٹھایا تھا..... ان کیلئے اپنے گھروں کے بھی اور اپنے دلوں کے بھی دروازے کھول دیئے تھے.....!  
 لیکن اس سب کچھ کے باوجود اپنے آبائی وطن کی محبت اور اس کیلئے دل میں کشش اور رڑپ انسان کی فطرت کا حصہ ہے..... جس گھر میں انسان نے آنکھ کھولی ہو..... ہوش سنپھالا ہو..... جس گھر کے آنکن میں ”ماں کے آنچل کی خوبیوں“ رپی بی ہو..... اس گھر کو انسان مرتے دم تک کبھی فراموش نہیں کر سکتا..... لہذا مدینہ میں ہر طرح کے آرام واطمینان کے باوجود مکہ سے آئے ہوئے مسلمانوں کو اپنے آبائی شہر کی یادستانی تھی۔  
 اور پھر اس سے بھی بڑھ کر یہ کہ وہاں مکہ میں ”بیت اللہ“ تھا، جس کی زیارت اور دیدار کیلئے رسول اللہ ﷺ و دیگر اہل ایمان بتاتا و میقرار رہتے تھے۔

مسلمانوں کے دلوں میں بیت اللہ کیلئے اور اپنے آبائی شہر کمک کیلئے یہ فطری ترپ تو یقیناً موجود تھی، البتہ مجموعی طور پر وہ اب یہاں مدینہ میں پر سکون اور خوشنگوار زندگی بس کر رہے تھے، لیکن ان کی یہی خوشنگوار زندگی مشرکین مکہ سے برداشت نہیں ہوئی اور وہ مسلمانوں کو نیست و نابود کر دینے کی غرض سے وقتاً فوتاً شکر کشی کرتے رہے..... جس کے نتیجے میں غزوہ بدر اور پھر غزوہ احمد کی نوبت آئی..... اور یوں مسلح جدوجہد کا ایک سلسلہ چل نکلا تھا۔

البتہ اب غزوہ خدق کے موقع پر مشرکین مکہ کی اتنے بڑے پیانے پر پسپائی کے نتیجے میں جب رسول ﷺ کو ان کی طرف سے ایک حد تک بے فکری نصیب ہوئی تو آپؐ کے قلب مبارک میں عمرہ کی ادائیگی اور بیت اللہ کی زیارت کی خواہش پیدا ہوئی، انہی دنوں آپؐ نے ایک خواب بھی دیکھا، جس میں کچھ ایسا منظر تھا کہ آپؐ اپنے صحابہ کرام کے ہمراہ بیت اللہ کے طوف میں مشغول ہیں، ظاہر ہے کہ یہ خواب اللہ سبحانہ و تعالیٰ کی طرف سے اپنے حبیب ﷺ و دیگر اہل ایمان کیلئے بہت بڑی بشارت تھی اور غیری اشارہ تھا۔ (۱)

**چنانچہ** ۶ بھری میں رسول ﷺ اپنے چودہ سو جال شاروں کے ہمراہ عمرے کی ادائیگی کی غرض سے مدینہ منورہ سے مکہ مکرمہ کی جانب روانہ ہوئے، اس موقع پر ان سبھی حضرات

(۱) قرآن کریم میں ارشاد ہے: ﴿لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلُنَّ الْمَسْجِدَ الْحَرَامَ إِنْ شَاءَ اللَّهُ أَمْنِينَ.....﴾ یعنی ”یقیناً اللہ نے اپنے رسول کو چاہ خواب دکھایا کہ ان شاء اللہ تم یقیناً پورے امن و امان کے ساتھ مسجد حرام میں داخل ہو گے..... (سورہ لفظ / ۲۷)

رسول ﷺ نیز مسلمانوں نے اس خواب کو بشارت عظیمہ سمجھا، کیونکہ نبی کا خواب بمنزلہ وحی ہی ہوتا ہے، اگرچہ اس خواب میں یقین نہیں کی گئی تھی کہ امن و امان کے ساتھ یہ عمرہ اسی سال ہو گیا آئندہ سال..... لیکن مسلمانوں نے اس خوشخبری کو سننے کے بعد فوری تیاری شروع کر دی اور پھر روانہ بھی ہو گئے۔

نے احرام باندھ رکھتے تھے، کیونکہ عمرے کی ادا نیگی مقصود تھی، مزید یہ کہ مشرکین مکہ پر بھی یہ بات تاکہ خوب واضح ہو جائے کہ مسلمان مخصوص عمرے کی نیت سے مکہ آ رہے ہیں..... اور یہ کہ جنگ لڑنے کا ان کا قطعاً کوئی ارادا نہیں ہے۔

لیکن طویل سفر کے بعد جب یہ حضرات مکہ کے قریب "حدیبیہ" نامی مقام پر پہنچے تو انہیں یہ افسوسناک اطلاع ملی کہ مشرکین مکہ جنگ لڑے بغیر کسی صورت مکہ میں داخلے کی اجازت نہیں دیں گے۔

یہ خبر رسول ﷺ و دیگر مسلمانوں کیلئے بڑی تشویش اور پریشانی کا باعث بنی، کیونکہ یہ حضرات تو محض بیت اللہ کی زیارت اور عمرے کی نیت سے آئے تھے، جنگ وجدال ان کا مقصود نہیں تھا، اور یہی وجہ تھی کہ وہ سب اس موقع پر غیر مسلح تھے اور حالتِ احرام میں تھے، اس موقع پر رسول ﷺ اور مشرکین مکہ کے ما بین اس سلسلے میں پیغامات کا تبادلہ بھی ہوتا رہا، لیکن کوئی نتیجہ برآمد نہیں ہوا، تب مشرکین مکہ نے گفت وشنید کی غرض سے اپنا ایک باقاعدہ وفد مسلمانوں کے پاس بھیجا، لیکن گفت وشنید کے محض آغاز پر ہی یہ صورتِ حال پیش آئی کہ اس وفد کے سربراہ کے بارے میں حضرت ابو بکر صدیق رضی اللہ عنہ نے محسوس کیا کہ رسول ﷺ کے ساتھ اس کا انداز تناطہ مناسب نہیں ہے، اس پر انہوں نے اسے ٹوکا اور تنبیہ کرتے کہا کہ رسول ﷺ کے ساتھ اس کے ساتھ ادب اور تمیز سے گفتگو کرو، اس تنبیہ پر وہ سردار بگڑ گیا..... اور دونوں میں جھٹپٹ ہو گئی..... اور یوں یہ مذاکرات بھی ناکام ہو گئے اور وہ وفد واپس مکہ لوٹ گیا (۱)

(۱) قریش مکہ نے اس موقع پر اپنے سرداروں میں سے کسی کو رسول ﷺ کی طرف بھیجنے کی بجائے طائف سے آئے ہوئے اس سردار کو بھیجا جس کا نام عروہ بن مسعود اُشتھی تھا، واضح ہو کہ اگرچہ اس موقع پر اس جھٹپٹ کی وجہ سے عروہ واپس چلے گئے تھے، لیکن رسول ﷺ کے ساتھ یہ مختصر ملاقات ان کے دل میں ہمیشہ کیلئے نقش ہو کر

اس کے بعد رسول ﷺ نے فیصلہ فرمایا کہ مشرکین مکہ کے ساتھ مزید گفت و شنید کی غرض سے اپنے صحابہ میں سے کسی کو مکہ روانہ کیا جائے، اور غور و فکر کے بعد اس مقصد کیلئے حضرت عثمان بن عفان رضی اللہ عنہ کا انتخاب کیا گیا، چنانچہ رسول ﷺ کے حکم کی تعمیل کرتے ہوئے حضرت عثمان بن عفان رضی اللہ عنہ مکہ پہنچے، لیکن مشرکین مکہ نے ان کی کوئی بات سننے کی بجائے انہیں نظر بند کر دیا، مزید یہ کہ مسلمانوں کو نفیتی صدمہ پہنچانے کی غرض سے یہ افواہ پھیلا دی کہ ہم نے عثمان کو قتل کر دیا ہے۔

ظاہر ہے کہ یہ خبر رسول ﷺ کیلئے نیزاً آپؐ کے تمام جاں شارستھیوں کیلئے انتہائی تشویش ناک اور بڑے صدمے کا باعث تھی، لہذا آپؐ نے یہ افسوسناک خبر سننے کے بعد اپنے ساتھیوں کو مخاطب کرتے ہوئے ارشاد فرمایا ”عثمان کے خون کا بدلہ لینا فرض ہے“، یہ ارشاد فرمانے کے بعد آپؐ وہاں ایک بول کے درخت کے نیچے بیٹھ گئے اور وہاں موجود اپنے تمام صحبۃ کرام سے ”جاں ثاری“ کی بیعت لی۔ (۱)

(باتی از حاشیہ صفحہ گذشتہ)

رہ گئی تھی اور وہ بہت زیادہ متکثر ہوئے تھے، آخر دو سال بعد (سن آٹھ بھری میں) غزہ طائف کے موقع پر یہ مسلمان ہو گئے تھے اور جب قبول اسلام کے بعد انہوں نے اپنی قوم کو دین اسلام کی طرف دعوت و تبلیغ کا سلسلہ شروع کیا تو ان کی قوم کو یہ بات پسند نہ آئی، اور ایک روز جب یہ کسی ٹیکے پر چڑھے ہوئے نماز کیلئے اذان دے رہے تھے تو ان کی قوم سے رہانے کیا اور انہوں نے چاروں طرف سے ان پر تیروں کی بوچھاڑ کر دی (حالانکہ یہ ان کے سردار تھے) جس کے نتیجے میں یہ شہید ہو گئے..... یہاں یہ بات بھی قابل ذکر ہے کہ بعد میں ان کی ایک صاحزادی ”ام سعید“ کا حضرت علی بن ابی طالب رضی اللہ عنہ کے ساتھ نکاح ہوا تھا، جن سے ان کی دو بیٹیاں تھیں ”ام حسن“ اور ”رملا“۔

(ملاحظہ ہو: البدایہ والنهایہ۔ فصل فی ذکر زوجات و بدبیہ و بنات۔۔۔۔/ ج: ۱۱۔ ص: ۲۲۔ طبعۃ: دار بھر۔

(۱) اس بیعت کے بارے میں قرآن کریم میں ارشاد ہے: ﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ

اب مسلمان ذہنی طور پر ”جنگ“ کیلئے کامل آمادہ ہو چکے تھے، اور ”جان ثاری“ کی بیعت بھی کر چکے تھے، اور اب ان کے جذبات عروج پر تھے۔

بشرکین مکنے اب مسلمانوں کے یہ بد لے ہوئے تیور دیکھے اور یہ ناقابل تفسیر جذبہ اور زبردست قسم کا جوش و خروش دیکھا..... تو وہ مرعوب اور خوفزدہ ہو گئے، اور نہ صرف یہ کہ اب انہوں نے حضرت عثمان بن عفان رضی اللہ عنہ کو رہا کر دیا بلکہ مزید یہ کہ اب رسول اللہ ﷺ کی خدمت میں ”صلح“ کا پیغام بھی بخوایا..... آپ نے ہمیشہ کی طرح اب بھی ”صلح پسندی“ کا ثبوت دیتے ہوئے اس پیغام کو قبول فرمایا۔

گفت و شنید کا آغاز ہوا، بشرکین مکنے اس موقع پر تمام شرائط اپنی پسند کی پیش کیں، جن میں ان کا خالص مفاد تھا..... جبکہ مسلمانوں کیلئے انہیں قبول کرنے میں سراسر نقصان تھا..... لہذا یہ شرائط تمام مسلمانوں کیلئے ناقابل قبول تھیں.....!

خصوصاً یہ کہ سب سے پہلی شرط انہوں نے یہ پیش کی کہ اس سال مسلمان عمرہ کئے بغیر والپس چلے جائیں اور آئندہ سال آ کر عمرہ کریں، نیز یہ کہ بالکل خالی ہاتھ اور غیر مسلح ہو کر آئیں..... !!

(باقی از حاشیہ صحیح مذہب)

تحت الشَّجَرَة ..... یعنی ”یقیناً اللہ راضی ہو گیا ماؤ منوں سے جبلکہ وہ درخت کے نیچے آپ سے بیعت کر رہے تھے.....“ (سورۃ الفتح ۱۸)

یعنی اس آیت، نیزاں کے بعد چند آیات میں اللہ سبحان و تعالیٰ کی طرف سے ان خوش نصیب افراد کیلئے پکے اوچے مومن ہونے کی گواتی دی گئی ہے جو اس بیعت میں شریک ہوئے، نیز انہیں اللہ کی طرف سے متعدد خوبیوں سے فواز اگیا، جن میں اہم ترین خوبی یہ تھی کہ انہیں ہمیشہ کیلئے اللہ کی طرف سے ”رضامندی و خوشندی“ سے شاد کام کیا گیا..... بھی وجہ ہے کہ اس یادگار اور مبارک ترین بیعت کو ”بیعتِ رضوان“ کے نام سے یاد کیا جاتا ہے، اور اس موقع پر جتنے مسلمان موجود تھان کی بڑی فضیلت و نسبت ہے۔

مسلمان گذشتہ چھ سال سے بیت اللہ کی زیارت کیلئے بے چین تھے، اور اب اس قدر طویل سفر کی صعوبتیں اور مشقتیں برداشت کرنے کے بعد یہاں پہنچے تھے.....مزید یہ کہ حالتِ احرام میں بھی تھے.....ایسے میں مکہ کی حدود میں پہنچ کر اب یہاں سے عمرہ کئے بغیر والپس لوٹ جانا کس قدر تکلیف دہ تھا.....!

لیکن اس کے باوجود رسول ﷺ نے ان تمام شرائط کو منظور فرمایا اور اس معاهدة صلح کو بقول فرمایا، اس سے یقیناً آپ ﷺ کی صلح پندی ظاہر ہوتی ہے، نیز یہ کہ جہاں تک ممکن ہو سکے خوزیری، جنگ و جدال اور فتنہ و فساد سے اجتناب کا جذبہ نمایاں ہوتا ہے، اور حقیقت یہ ہے کہ اس صلح میں اللہ کی طرف سے مسلمانوں کیلئے بڑی مصلحتیں پوشیدہ تھیں۔



الحمد لله آن بیارنخ / رمضان المبارک ۱۴۳۲ھ، مطابق ۱۶ جولائی ۲۰۱۳ء بروز منگل

یہ بابِ کامل ہوا۔

رَبَّنَا تَقْبَلِ مِنَّا إِنَّكَ أَنْتَ السَّمِيعُ الْعَلِيمُ ، وَتُبَّ عَلَيْنَا إِنَّكَ أَنْتَ التَّوَابُ الرَّحِيمُ

## فرمان رواوں کو دعوتِ اسلام:

۶ھجری میں مشرکین مکہ کے ساتھ کئے گئے معاملہ صلح یعنی "صلح حدیبیہ" کے نتیجے میں رسول اللہ ﷺ کو جب مشرکین مکہ کی طرف سے قدرے بے فکری نصیب ہوئی تو آپ نے اس موقع سے فائدہ اٹھاتے ہوئے دینِ اسلام کی نشوواشاعت کے کام کو مزید وسعت دینے کی غرض سے ہجرت کے ساتوں سال مختلف فرمان رواوں اور حکمرانوں کو خطوط ارسال فرمائے جن میں انہیں دین برحق قبول کرنے کی دعوت دی گئی تھی، کیونکہ دینِ اسلام کسی خاص قوم کیلئے نہیں ہے، بلکہ یہ تو عالمگیر دین ہے، آخری اور مکمل دین ہے، تمام بني نويع انسان کی صلاح و فلاح اور نجات اسی دین سے وابستہ ہے، اللہ نے اپنے نبی ﷺ کو "تمام دنیاۓ انسانیت" کیلئے "رحمت" بنا کر بھیجا تھا، نہ کسی مخصوص قوم کیلئے، لہذا آپ گئی نبوت و بعثت زمان و مکان کی حدود و قیود سے بالاتر تھی۔

جیسا کہ ارشادِ رباني ہے: ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۱)

ترجمہ: (اور ہم نے آپ کو تمام جہان والوں کیلئے رحمت بنا کر ہی بھیجا ہے)

نیز ارشاد ہے: ﴿قُلْ يَا أَيُّهَا النَّاسُ إِنَّمَا رَسُولُ اللَّهِ إِلَيْكُمْ جَمِيعاً الَّذِي لَهُ مُلْكُ السَّمَاوَاتِ وَالْأَرْضِ لَا إِلَهٌ إِلَّا هُوَ يُحْيِي وَيُمِيتُ﴾ (۲) ترجمہ: (آپ کہہ دیجئے کہ اے لوگو! میں تم سب کی طرف اس اللہ تعالیٰ کا بھیجا ہوا ہوں جس کی بادشاہی تمام آسمانوں اور زمین میں ہے، اس کے سوا کوئی عبادت کے لائق نہیں، وہی زندگی دیتا ہے

اور وہی موت دیتا ہے)

(۱) الانبیاء [۷] [۱۵۸] (۲) الاعراف [۱۰۷]

نیز ارشاد ہے: ﴿وَمَا أَرْسَلْنَاكَ إِلَّا كَافِةً لِلنَّاسِ بَشِيرًاً وَنَذِيرًاً﴾ (۱)  
 ترجمہ: (ہم نے آپ کو تمام لوگوں کیلئے خوشخبریاں سنانے والا اور ڈرانے والا بنا کر بھیجا ہے)  
 نیز ارشاد ہے: ﴿وَأُوحِيَ إِلَيَّ هَذَا الْقُرْآنُ لِأُنذِرَكُمْ بِهِ وَمَنْ بَلَغَ﴾ (۲)  
 ترجمہ: (اور میرے پاس یہ قرآن بطور حجی کے بھیجا گیا ہے تاکہ میں اس قرآن کے ذریعہ  
 سے تم کو اور جس کو یہ قرآن پہنچان سب کو ڈراوں)

نیز ارشاد ہے: ﴿تَبَارَكَ الَّذِي نَزَّلَ الْفُرْقَانَ عَلَىٰ عَبْدِهِ لِيَكُونَ لِلْعَالَمِينَ نَذِيرًا﴾ (۳) ترجمہ: (بہت بابرکت ہے وہ اللہ تعالیٰ جس نے اپنے بندے پر فرقان  
 اتنا راتا کہ وہ تمام لوگوں کیلئے آگاہ کرنے والا بن جائے)

رسول اللہ ﷺ کا ارشاد ہے: (كَانَ النَّبِيُّ يُبَعِثُ إِلَىٰ قَوْمِهِ خَاصَّةً، وَبُعْثَتُ إِلَىٰ النَّاسِ عَامَّةً) (۴) ترجمہ: (مجھ سے پہلے ہر نبی کو صرف اپنی ہی قوم کی طرف  
 مبعوث کیا جاتا تھا، جبکہ مجھے تمام بی نواع انسان کی طرف مبعوث کیا گیا ہے)  
 چنانچہ حدیبیہ سے فائدہ اٹھاتے ہوئے رسول اللہ ﷺ نے ”تبليغِ دین“ کے اس فریضے  
 کی انجام دہی کے طور پر متعدد دعویٰ خطا طخیر فرمائے۔

☆.....”اصلاح“ کا ایک بنیادی اصول یہ ہے کہ انسان سب سے پہلے خودا پنی اصلاح  
 کرے، اس کے بعد اپنے اہل و عیال اور افرادِ خانہ کی، پھر اپنے اعزہ واقارب اور اپنے  
 احباب کی، اس کے بعد علاقائی سطح پر یہ کام ہو، پھر ملکی سطح پر..... اور اگر حالات اجازت دیں  
 تو مناسب طریقے سے اور حکمت کے ساتھ عالمی سطح پر یہ فریضہ انجام دیا جائے۔

(۱) سب [۲۸] (۲) الأنعام [۱۹] (۳) الأعراف [۱]

(۴) بخاری [۳۲۸] کتاب التہم و قول اللہ تعالیٰ: فان لم تجد وامااء..... مسلم [۵۲۱] کتاب المساجد و مواضع الصلاة۔

رسول ﷺ نے اللہ کے دین کی طرف دعوت کا جو فریضہ انجام دیا، اس میں بھی ”اصلاح“ کا بھی بنیادی اصول کا فرمان نظر آتا ہے، چنانچہ ہم دیکھتے ہیں کہ آپؐ کے اعلیٰ اخلاق، بے داغ کردار اور پاکیزہ سیرت کے اپنے اور پرائے سبھی معرفت تھے۔

اس کے بعد جب آپؐ کو نبوت سے سرفراز کیا گیا اور اللہ کا پیغام پہنچانے کا فریضہ سونپا گیا، تب آپؐ نے سب سے پہلے اپنے اہل خانہ کو دین حق قبول کرنے کی دعوت دی۔ اس کے بعد جب اللہ کی طرف سے اپنے جبیب ﷺ کیلئے حکم نازل ہوا: ﴿وَأَنذِرْ عَشِيرَتَكَ الْأَقْرَبِينَ﴾ (۱) یعنی: ”آپؐ اپنے قریبی رشتہ داروں کو ڈرایئے“ تب آپؐ نے بناہشم اور بنو عبدالمطلب کو اللہ کا پیغام پہنچاتے ہوئے دین برحق کی طرف بلا یا، اور اسی سلسلے میں ”کوہ صفا“ پر اجتماع کا مشہور واقعہ پیش آیا تھا۔

اور پھر جب آیت: ﴿فَاصْدَعْ بِمَا تُؤْمِنُ وَأَعِرِضْ عَنِ الْمُشْرِكِينَ﴾ (۲) یعنی: ”آپؐ کو جس چیز کا حکم دیا جا رہا ہے اسے آپؐ کھوں کر سنادیجئے اور مشرکین سے منه پھیر لیجئے“ (۳) نازل ہوئی تو اس ارشادِ بانی کی تقلیل کے طور پر آپؐ نے دعوتِ دین کے اس سلسلے کو وسعت دیتے ہوئے تمام مکہ والوں کو اللہ کا پیغام پہنچایا، جس کے نتیجے میں مشرکین مکہ کی جانب سے ایذا اور سانیوں کا آغاز ہوا۔

اس کے بعد آپؐ نے کل شہر سے باہر قرب و جوار کے علاقوں میں دعوت کا فریضہ سر انجام

(۱) انمل [۲۱۲] (۲) الحجر [۹۳] (۳) یعنی اب رسول ﷺ کو یہ حکم دیا گیا کہ چھپ کر تبلیغ کرنے کی بجائے حکم کھلا اور علی الاعلان اللہ کے دین کی تبلیغ کریں، اور اس سلسلے میں مشرکین مکہ کی طرف سے مخالفت و عداوت کا جب سامنا کرنا پڑے تو ان سے الجھنے کی بجائے، یا اس بات پر افرادہ ہونے کی بجائے ان سے منہ موڑ لیں (یعنی، اس اللہ پر بھروسہ رکھیں اور افسر دہ و رنجیدہ نہوں.....)

دیا، اسی سلسلے میں ”سفر طائف“ کا تاریخی واقعہ پیش آیا، نیزاں ہی دونوں آپؐ نے مشرکین مکہ کی بجائے بیرون مکہ سے آنے والے ان افراد و قبائل پر اپنی توجہ زیادہ مرکوز کی جن کی حج و عمرہ کی ادائیگی کی غرض سے یا تجارت کے سلسلے میں مکہ شہر میں آمد و رفت رہتی تھی، اسی سلسلے میں حج کے موقع پرمدینہ سے آئے ہوئے چند افراد کے قبولِ اسلام کا واقعہ اور پھر ”بیعت عقبہ“ کا مشہور واقعہ پیش آیا تھا۔

اور پھر بالآخر ۲۷ ہجری میں ”صلحِ حدیبیہ“ کے نتیجے میں جب مشرکین مکہ کی جانب سے قدرے بے فکری نصیب ہوئی اور حالات سازگار محسوس ہوئے تو بھرت کے ساتوں سال آپؐ نے ارشادِ رباني ﴿وَمَا أَرْسَلْنَاكَ إِلَّا كَافَةً لِلنَّاسِ بَشِيرًا وَنذِيرًا﴾ (۱) یعنی ”ہم نے آپؐ کو تمام لوگوں کیلئے خوبخبریاں سنانے والا اور ڈرانے والا بنا کر بھیجا ہے“ کے مصدقہ کے طور پر دعوت و تبلیغ کے اس سلسلے کو جزیرہ العرب سے باہر کی دنیا تک وسعت دینے کا آغاز فرمایا، اور اسی سلسلے میں مختلف فرمائز واؤں، حکمرانوں، امراء و سلاطین، والیاں ریاست، اور سرداران قبائل کو دعوتی خطوط ارسال کئے گئے۔

اس سلسلے میں درج ذیل امور قابل ذکر ہیں:

☆..... اُس دور میں چونکہ یہ رواج تھا کہ کسی بھی قسم کی سرکاری خط و کتابت کیلئے مہر کو ضروری تصور کیا جاتا تھا، ان فرمائز واؤں کے شاہی درباروں میں پہنچنے والا کوئی ایسا خط قبول نہیں کیا جاتا تھا کہ جس پر لکھنے والے کی مہربنت نہ ہو، بغیر مہر کے خط کو جعلی اور نقی تصویر کیا جاتا تھا۔

چنانچہ رسول اللہ ﷺ نے ان فرمائز واؤں کے ساتھ دعوتِ اسلام کے سلسلے میں خط و کتابت

کے موقع پر ایک مہر تیار کروائی، اور پھر مزید یہ کہ اس مہر میں کوئی عبارت بھی درج ہوا کرتی تھی؛ جسے خط تحریر کرنے والے کی طرف سے دستخط یا شناخت کی حیثیت سے دیکھا جاتا تھا۔

رسول ﷺ نے جو مہر تیار کروائی اس میں بطور شناخت یہ عبارت تحریر کی گئی: ”محمد رسول اللہ“، اور اس عبارت کی تحریر کیلئے انداز یہ اختیار کیا گیا کہ اسے دامیں سے باکیں جانب لکھنے کی بجائے اوپر سے نیچے کی جانب لکھا گیا، سب سے اوپر ”اللہ“ اس کے نیچے ”رسول“ اور پھر سب سے نیچے ”محمد“ لکھا گیا، تاکہ جس کسی کو یہ خط تحریر کیا جا رہا ہے وہ خط پر نظر پڑتے ہی..... مضمون تک پہنچنے سے پہلے ہی..... اس خط کے تحریر کنندہ کی سوچ اور اس کے عقیدہ وايمان سے ..... نیز اس کی حیثیت اور مقام و مرتبے سے آگاہ ہو جائے..... اسے اس حقیقت کا دراک ہو جائے کہ اس خط کے تحریر کنندہ کا نام ”محمد“ ہے اور یہ کہ وہ اللہ کے رسول ہیں، نیز یہ کہ ان کا عقیدہ وايمان یہ ہے کہ اس تمام کائنات میں ”اللہ عز و جل“ کا مقام و مرتبہ سب سے بلند ہے..... تمام زمین و آسمان میں جو کچھ بھی ہے اس کا مقام و مرتبہ اللہ سے کم ہے.....!

☆..... ان تمام خطوط کا بنیادی مضمون اگرچہ مشترک تھا کہ ان سب میں اُن فرمانزوں کو دین برحق قبول کرنے کی دعوت دی گئی تھی، البتہ عام مضمون ہر خط میں قدرے مختلف تھا، کیونکہ جن فرمانزوں کے نام یہ خطوط تحریر کئے گئے تھے ان سب کا پس منظر مختلف تھا، ان میں سے کوئی نصرانی تھا، کوئی مجوہی، کوئی مشرک، کوئی اللہ پر اور نبوت و رسالت پر یقین وايمان رکھتا تھا، کوئی اس چیز کا منکر تھا، جبکہ ان میں سے کسی کو اس بارے میں سرے سے کوئی علم ہی نہیں تھا..... لہذا..... جیسا کہ مقولہ مشہور ہے کہ ”لکل مقام مقال“، یعنی ہر موقع کیلئے گفتگو جدا ہوا کرتی ہے، ایک ہی بات ہر موقع پر اور ہر مقام پر نہیں کی جاسکتی، موقع محل کی

مناسبت سے ہی گفتگو کی جاتی ہے.....!

اور پھر یہ کہ رسول ﷺ کے مقاصدِ بعثت میں سے ایک مقصد یہ بھی تھا کہ آپؐ دنیا کو ”حکمت و دانش“ کی تعلیم دیں..... (۱) لہذا خود آپؐ کا اپنا ہر اقدام اور ہر قول و عمل کس قدر حکمت و دانائی سے بھر پور ہو گا..... چنانچہ اسی حکمت اور فہم و فراست کا مظاہرہ ہمیں آپؐ کی طرف سے مختلف فرمانرواؤں کے نام تحریر فرمودہ ان خطوط میں بھی نظر آتا ہے، کہ ان سب کا بنیادی مضمون اگرچہ ایک ہی تھا، تاہم خط کا عام مضمون ہر مکتوب الیہ کی مذہبی فکری و سماجی کیفیت کے مطابق جدا جدا تھا۔

☆..... ان خطوط میں ہر فرمانرو اپر یہ بات واضح کر دی گئی تھی کہ اس کے قبول اسلام کی صورت میں بھی اس کی یہ بادشاہت، نیز اس کے ملک میں اور اس کی رعیت میں اس کی یہ حیثیت اور یہ رتبہ بدستور اسی طرح برقرار رہے گا..... کیونکہ رسول ﷺ کو، یا آپؐ کے جال نثار ساتھیوں کو اس کے ملک اور اس کی دولت اور مال و متعال سے کوئی غرض نہیں تھی، دنیا کی ہوس یالائج کا وہاں کوئی تصور نہیں تھا..... وہاں مال غنیمت یا کشور کشائی کا کوئی جذبہ نہیں تھا..... بلکہ اصل مقصد تو ان فرمانرواؤں کو دعوتِ حق پہنچانا..... اور خدا نہیں کو را نجات پر لانا تھا..... خود انہی کی بھلانی اور دنیا و آخرت میں ان کی صلاح و فلاح مقصود تھی..... نہ کہ ان کے ملک اور مال و متعال پر قبضہ جمانا..... !!

یقیناً یہ بھی رسول ﷺ کی طرف سے ”استغنا عن الدنیا“، کی اعلیٰ مثال، نیز حکمت و دانائی اور سیاسی بصیرت کا بہت بڑا مظاہرہ تھا۔

(۱) جیسا کہ قرآن کریم میں ارشاد ہے ﴿وَيُعَلِّمُهُمُ الْكِتَابَ وَالْحِكْمَةَ.....﴾ یعنی تاکہ آپؐ انہیں سکھادیں کتاب اور حکمت..... (البقرہ: ۱۲۹)

دعوتِ اسلام کے سلسلے میں رسول اللہ ﷺ نے متعدد حکمرانوں اور فرمانرواؤں کے نام خطوط ارسال فرمائے، البتہ ان میں سے سلطنتِ روم اور سلطنتِ فارس خاص طور پر قابل ذکر ہیں، کیونکہ اُس زمانے میں روئے زمین پر یہی دو بہت عظیم قوتیں تھیں، ان کی بڑی شان و شوکت تھی، بڑا رعب اور بد بہ تھا، دنیا کے باقی ممالک کی دینی، سیاسی، تمدنی، معاشرتی، و معاشی صورتِ حال پر ان دونوں سلطنتوں کی بہت مضبوط گرفت تھی، علاقے کی باقی تمام قوتیں ہر لحاظ سے ان کے زیر اثر تھیں، چنانچہ ان عظیم سلطنتوں کے فرمانرواؤں کے ساتھ خط و کتابت کا حال درج ذیل ہے:

☆..... قیصرِ روم:

دعوتِ اسلام کے سلسلے میں پہلا خط قیصرِ روم کے نام لکھا گیا، اُس زمانے میں سلطنتِ روم کا جو کوئی بھی بادشاہ ہوتا اسے ”قیصر“ کے لقب سے یاد کیا جاتا، اُس دور میں ”ہرقل“ نامی شخص قیصرِ روم تھا، یعنی روئے زمین کی عظیم ترین قوت ”سلطنتِ روم“ کا بادشاہ تھا۔

رسول اللہ ﷺ کے صحابی حضرت دیحیہ بن خلیفہ الکعی رضی اللہ عنہ قیصرِ روم کے نام آپ کا تحریر فرمودہ نامہ مبارک لے کر مدینہ منورہ سے سفر کرتے ہوئے سلطنتِ روم کے دارالحکومت ”قسطنطینیہ“ کی جانب عازم سفر ہوئے (۱) (۲) دوران سفر انہیں یہ اطلاع ملی کہ قیصر آجکل ”ایلیاء“ (یعنی بیت المقدس) آیا ہوا ہے، جس پرانہوں نے قسطنطینیہ کی بجائے اپنے سفر کا رُخ ایلیاء کی جانب موڑ دیا.....!

(۱) حضرت دیحیہ بن خلیفہ الکعی رضی اللہ عنہ کے بارے میں یہ بات قبلی ذکر ہے کہ جب میل امین علیہ السلام جب بھی انسانی شکل میں رسول اللہ ﷺ کے پاس تشریف لاتے تو ہمیشہ انہی کی شکل میں آیا کرتے تھے۔

(۲) اُس زمانے میں سلطنتِ روم کا دارالحکومت ”قسطنطینیہ“ تھا، یعنی موجودہ ”انتنیوں“ جو کہ اب ترکی کا مشہور و معروف شہر ہے۔

در اصل سلطنتِ روم اور سلطنتِ فارس میں باہم سالہا سال سے مختلف معاذوں پر خوزیر قسم کی جنگوں کا سلسلہ چلا آ رہا تھا، کبھی ایک فریق کو غلبہ نصیب ہوتا، اور کبھی دوسرے فریق کو..... یوں سالہا سال سے یہ سلسلہ جاری تھا..... اور چونکہ خٹکے کے دیگر تمام ممالک اور ان میں بنے والے عوام ان دونوں میں سے کسی ایک کے تابع فرمان اور زیر اثر تھے، لہذا فریقین میں سے کسی ایک کی فتح اور دوسرے کی شکست کے دینی، سیاسی، سماجی و اقتصادی اثرات صرف انہی دونوں تک محدود نہیں رہتے تھے، بلکہ اس چیز کا اثر دور دراز کے علاقوں تک پہنچتا تھا، حتیٰ کہ اس چیز کا اثر تک بھی پہنچتا تھا..... فارسی چونکہ مشرک (۲۶ش پرست) تھے، لہذا جب کسی معاذ پر انہیں غلبہ نصیب ہوتا تو مشرکین مکہ خوشیاں مناتے اور مسلمان عُمَلَکَیْنَ ہو جاتے..... جبکہ رومی چونکہ اہل کتاب تھے، لہذا ان کی کامیابی پر مسلمان خوش ہوتے، جبکہ مشرکین غمزدہ ہو جاتے..... اس چیز کا تذکرہ قرآن کریم میں بھی ”سورۃ الروم“ کی بالکل ابتدائی آیات میں موجود ہے۔

جن دونوں حضرت ڈیحیہ بن خلیفہ الکعوی رضی اللہ عنہ رسول اللہ ﷺ کا نامہ مبارک قیصرِ روم تک پہنچانے کی غرض سے محسوس تھے، در اصل انہی دونوں کسی اہم معاذ پر رومیوں کو فارسیوں کے مقابلے میں کوئی بڑی فتح نصیب ہوئی تھی، اور اہل کتاب کے نزدیک ”ایلیاء“ یعنی بیت المقدس کا بڑا قدس تھا اور اسے خاص مذہبی حاصل حیثیت تھی، لہذا اس عظیم فتح کے موقع پر بطورِ شکر عبادت کی غرض سے قصر ان دونوں اپنے دارالحکومت ”قسطنطینیہ“ سے ”ایلیاء“ یعنی بیت المقدس آیا ہوا تھا، چنانچہ رسول اللہ ﷺ کے قاصد کو جب یہ خبری تو وہ بھی قسطنطینیہ کی بجائے ایلیاء پہنچ گئے اور نامہ مبارک قیصر کے حوالے کیا۔

قیصر نے رسول اللہ ﷺ کا نامہ مبارک پڑھا، اور پھر غور و فکر کے بعد اس نے اس بارے

میں کسی بھی طرح مزید معلومات حاصل کرنے کا فیصلہ کیا.....

اُس زمانے میں مشرکین مکہ کے تجارتی قافلوں کی بکثرت ملکِ شام آمد و رفت رہا کرتی تھی، چنانچہ رسول اللہ ﷺ کا نامہ مبارک موصول ہونے پر قیصر روم نے حکم دیا کہ مکہ کا کوئی باشندہ اگر نظر آئے تو اسے فوراً اس کے سامنے پیش کیا جائے..... چنانچہ اس حکم کی تعمیل میں تلاش کا سلسلہ شروع کیا گیا تو جلد ہی مشرکین مکہ کا ایک قافلہ وہاں مل گیا، جسے بغیر کسی تاخیر کے قیصر کے رو برو پیش کیا گیا۔ قیصر نے اس وفد میں موجود افراد سے دریافت کیا کہ تمہارے شہر مکہ میں نبوت کا دعویٰ کرنے والے اس شخص کا تم میں سے قربی رشتہ دار کوں ہے؟ اس پر ابوسفیان (جو کہ اُس وقت تک مسلمان نہیں ہوئے تھے) نے جواب دیا کہ ”میں ہوں“۔ اس کے بعد قیصر اور ابوسفیان کے درمیان کچھ اس طرح سوال و جواب کا سلسلہ ہوا:

☆..... قیصر: محمد کا خاندان کیسا ہے؟

ابوسفیان: شریف ہے

☆..... قیصر: کیا اس خاندان میں کسی اور نے بھی کبھی نبوت کا دعویٰ کیا تھا؟

ابوسفیان: نہیں

☆..... قیصر: اس خاندان میں کبھی کوئی بادشاہ گزر ہے؟

ابوسفیان: کبھی نہیں

☆..... قیصر: جن لوگوں نے ان کا دین قبول کیا وہ امیر ہیں یا غریب؟

ابوسفیان: غریب لوگ ہیں

☆..... قیصر: ان کے ماننے والے لگٹ رہے ہیں یا بڑھ رہے ہیں؟

ابوسفیان: بڑھ رہے ہیں

☆..... قیصر: کیا اس کے ماننے والوں میں سے کبھی کوئی اس سے محرف بھی ہوا ہے؟  
ابوسفیان: کبھی نہیں

☆..... قیصر: کبھی تم لوگوں سے اس نے جھوٹ بھی بولا ہے؟  
ابوسفیان: نہیں، بلکہ ہمارے علاقے میں وہ "صادق" اور "امین" کے لقب سے مشہور ہے  
☆..... قیصر: وہ کبھی اپنے وعدے یا اقرار سے پھرا ہے؟

ابوسفیان: نہیں، ایسا کبھی نہیں ہوا، حال ہی میں اس سے ہمارا معاهدہ صلح (۱) ہوا ہے،  
ویکھیں، اس پر وہ قائم رہتا ہے یا نہیں

☆..... قیصر: تم لوگوں نے کبھی اس سے جنگ بھی کی ہے؟  
ابوسفیان: ہاں

☆..... قیصر: نتیجہ کیا رہا؟

ابوسفیان: کبھی ہم غالب آئے اور کبھی وہ (۲)

☆..... قیصر: اس کی تعلیمات کیا ہیں؟

ابوسفیان: کہتا ہے کہ "ایک اللہ کی عبادت کرو، کسی کو اس کا شریک نہ ٹھہراو، نماز پڑھو، حج  
بولو، پاکیزہ اور باریاء زندگی اختیار کرو، رشتے داروں کے ساتھ اچھا سلوک کرو، اور نیکی کے  
(۱) یعنی صلح حدیبیہ (۲) یعنی اُس وقت تک مسلمانوں اور مشرکین مکہ مابین تین بڑی جنگوں کی نوبت آئی  
تھی، بدر، أحد، اور خندق (جسے احزاب کے نام سے بھی یاد کیا جاتا ہے) بدر کے موقع پر مسلمانوں کو غلبہ نصیب  
ہوا، أحد کے موقع پر ابتداء میں مسلمان غالب رہے، لیکن بعد میں اپنی ہی ایک غلطی کی وجہ سے جنتی ہوئی جنگ  
ہار گئے، جبکہ خندق کے موقع پر قوباقاعدہ جنگ کی نوبت ہی نہیں آئی..... ابوسفیان کے اس جواب سے اسی بات کی  
طرف اشارہ مقصود تھا کہ "کبھی ہم غالب آئے اور کبھی وہ۔"

راستے پر چڑو۔

رسول ﷺ کے بارے میں ابوسفیان کی زبانی یہ گفتگوں کر قیصر بولا:

☆.....”تم کہتے ہو کہ وہ شریف خاندان میں سے ہیں.....نبی ہمیشہ شریف خاندان میں ہی پیدا ہوتے ہیں۔

☆.....تم کہتے ہو کہ ان کے خاندان میں پہلے کبھی کسی نے نبوت کا دعویٰ نہیں کیا اور نہ ہی ان میں کوئی بادشاہ گزرائے.....اگر ایسا ہوتا تو ہم سمجھتے کہ یہ خاندانی وقار کا اثر ہے (۱)

☆.....تم نے کہا کہ وہ جھوٹ نہیں بولتے.....جو شخص انسانوں کے سامنے جھوٹ نہیں بولتا وہ اللہ کے بارے میں کس طرح جھوٹ بول سکتا ہے؟ (۲)

☆.....تم نے بتایا کہ ان کے ماننے والوں میں غریب زیادہ ہیں.....پیغمبروں پر سب سے پہلے غریب ہی ایمان لایا کرتے ہیں۔

☆.....تم مانتے ہو کہ ان کے پیروکار بڑھتے جا رہے ہیں.....چے دین کا یہی حال ہوتا ہے۔

☆.....تم نے بتایا کہ ان کے پیروکاروں میں سے کبھی کوئی ان سے منحرف نہیں ہوا.....چے دین کی یہی شان ہوتی ہے کہ ایک بار جب دل کی گہرائیوں میں پیوست ہو جاتا ہے تو پھر اس سے اخراج ممکن نہیں ہوتا۔

☆.....تم قبول کرتے ہو کہ وہ کبھی اپنے وعدے یا اقرار سے نہیں پھرतے.....سچانی ایسا ہی

(۱) یعنی ہم یہ سمجھتے کہ اس شخص نے اس لائق کی وجہ سے نبوت کا یہ جھوٹ دعویٰ کیا ہے کہ اس طرح شاید اسے بھی وہی عزت و عظمت اور مقام و مرتبہ نصیب ہو جائے.....

(۲) یعنی جب وہ انسانوں کے بارے میں کبھی جھوٹ نہیں بولتا وہ اللہ کے بارے میں وہ کس طرح یہ جھوٹ دعویٰ کر سکتا ہے کہ اس نے مجھے نبی بنا کر بھیجا ہے.....؟

ہوتا ہے۔

☆..... تم نے اقرار کیا کہ وہ نماز اور نیکی کی تاکید و تلقین کرتے ہیں..... سچے نبیوں کی تعلیمات ایسی ہی پاکیزہ ہوا کرتی ہیں۔

اور پھر قصہ پکجھ دیر کسی سوچ میں میں گم رہا۔۔۔ پھر۔۔۔ قدرے تو قف کے بعد یوں کہنے لگا۔۔۔ فَإِنْ كَانَ مَا تَقُولُ حَقًا ..... فَسَيَمِلُكُ مَوْضِعَ قَدَمَيِ هَاتَيْنِ ..... یعنی بُوت کا دعویٰ کرنے والے اس شخص کے بارے میں جو کچھ تم بتا رہے ہو۔۔۔ اگر یہ سب درست ہے۔۔۔ تو بہت جلد میرے پایہ تخت تک ان کا قبضہ ہو جائے گا (۱)

اور پھر مزید کہنے لگا ”وَقَدْ كُنْتُ أَعْلَمَ أَنَّهُ خَارِجٌ، وَلَمْ أَكُنْ أَظْنَنَّ مِنْكُمْ“، یعنی مجھے اس بات کا علم تھا کہ وہ عنقریب ظاہر ہونے والے ہیں، لیکن مجھے یہ موقع نہیں تھی کہ وہ تم میں ظاہر ہو جائیں گے (۲)

اور پھر مزید کہنے لگا ”فَلَوْ أَنِي أَعْلَمُ أَنِي أَخْلُصُ إِلَيْهِ لَتَجَشَّمْتُ لِقاءً، وَلَوْ كُنْتُ عِنْدَهُ لَغَسْلَتُ عَنْ قَدَمَيْهِ“ (۳) یعنی ”اگر میں یہ جان سکوں کہ میرے لئے کسی طرح ان تک رسائی ممکن ہے تو میں ضرور بڑی بیتابی کے ساتھ ان کی خدمت میں

(۱) یعنی جب وہ سچے نبی ہیں تو پھر یقیناً ان کے ساتھ اللہ کی طرف سے تائید و نصرت بھی ہوگی، لہذا ان کے دین کو پچھلے پھولنے سے کوئی نہیں روک سکتا، اور نتیجہ یہ ہوگا کہ عنقریب بہت جلد یہاں ہمارے ملک اور پایہ تخت تک ان کا قبضہ ہو جائے گا۔

(۲) یعنی چونکہ گذشتہ آسمانی کتابوں میں رسول اللہ ﷺ کے بارے میں تذکرہ اور بشارتیں موجود تھیں، نیز آپؐ کے ظہور کی علامات بھی بیان کی گئی تھیں، اہل کتاب یہ سب کچھ اپنی کتابوں میں پڑھا کرتے تھے، لہذا انہیں اس بارے میں خوب علم تھا، البتہ انہیں یہ امید نہیں تھی کہ وہ آخری بیان ان اہل کتاب کی بجائے ملک میں عربوں میں ظاہر ہو جائیں گے۔ (۳) صحیح بخاری [۷] باب بدء الوجی۔

حاضر ہوتا..... اور اگر میں ان تک پہنچ سکتا تو ضرور میں خود ان کے پاؤں دھوتا.....”  
 یعنی اتنی بڑی سلطنت کا اس قدر عظیم بادشاہ..... رسول اللہ ﷺ کے بارے میں یہ الفاظ  
 کہنے لگا..... کہ..... اگر میرے بس میں ہوتا تو میں بڑی بیتابی اور شوق کے ساتھ ان کی  
 خدمت میں حاضری دیتا..... اور میں خود ان کے پاؤں دھوتا..... !!  
 شاہی دربار میں موجود تمام بڑی شخصیات..... مشیروں، وزیروں، و دیگر درباریوں نے  
 جب اپنے بادشاہ کی زبانی یہ باتیں سنیں تو وہ حیران و پریشان اور انگشت بندناہ رہ  
 گئے..... اور اس سوچ میں پڑ گئے کہ ہمارے بادشاہ کو کیا ہو گیا.....؟ اور تب وہاں آوازیں  
 بلند ہونے لگیں، ایک شورو غل پر پا ہو گیا، افراتغری کا ماحول پیدا ہو گیا، اتنے بڑے بادشاہ  
 کا وہ دربار کہ جہاں شاہی جاہ و جلال اور رعب و بد بے کی وجہ سے ہمہ وقت بڑی ہیئت  
 طاری رہتی تھی، اور پُر وقار فضاء بنی رہتی تھی..... اب وہاں یہ شورو غل ..... یہ نظمی اور یہ  
 افراتغری ..... یہ منظر دیکھ کر قصر پریشان ہو گیا، اور معاملے کی نزاکت کو محسوں کرتے ہوئے  
 اس نے کسی بھی طرح اس معاملے کوٹانے کی کوشش کی، اور دینِ اسلام نیز پیغمبرِ اسلام کی  
 صداقت و تھانیت کو خوب جان لینے اور سمجھ لینے کے باوجود محض اپنی حکومت اور تاج و تخت  
 بچانے کی خاطر اس نے دینِ اسلام قبول نہیں کیا..... اور یوں اس نے آخرت کی ابدی  
 و دائمی سعادتمندی و کامیابی کے مقابلے میں دینا کی عارضی و فانی شان و شوکت کو ترجیح دی  
 ..... اور دینِ برحق قبول کرنے کی ابدی سعادت سے محروم رہ گیا۔

☆..... کسری :

دعوتِ اسلام کے سلسلے میں دوسرا خط روئے زمین کی دوسری بڑی سلطنت اور عظیم قوت  
 ”فارس“ کے بادشاہ کے نام لکھا گیا، اُس دور میں سلطنتِ فارس کا جو بھی بادشاہ ہوتا اُسے

”کسریٰ“ کے لقب سے یاد کیا جاتا تھا، اُس زمانے میں ”خسرو پرویز“ نامی شخص کسریٰ تھا، یعنی فارس کا بادشاہ تھا۔

سلطنتِ فارس کا اگرچہ بڑا جاہ و جلال تھا، نیز یہ کہ خسرو پرویز ہی کا خاندان ایک ہزار سال سے مسلسل نسل درسل وہاں حکمرانی کر رہا تھا، لیکن بالخصوص خسرو پرویز کے دورِ حکومت میں سلطنتِ فارس کو جو جاہ و جلال اور عروج حاصل ہوا، نیز وہاں کے شاہی دربار کو جوشان و شوکت اور رعب و بد بہ نصیب ہوا..... یہ چیز اس سے قبل کبھی نصیب نہیں ہوئی تھی ..... غرضیکہ خسرو پرویز انتہائی شان و شوکت اور جاہ و جلال والا بادشاہ تھا۔

رسول ﷺ کے قاصد کی حیثیت سے مشہور صحابی حضرت عبداللہ بن حذافہؓ ہمی رضی اللہ عنہ (۱) نے ایک روز اپنے اہل و عیال کو الوداع کہا..... اور آپؐ کا نامہ مبارک کسریٰ تک

(۱) عبداللہ بن حذافہؓ ہمی رضی اللہ عنہ کی بھی عام انسان کی طرح مکہ کے گلی کو چوں میں کھیلتے کو دتے ہوئے جوان ہوئے تھے..... لیکن دین اسلام قبول کرنے کے بعد ان کے ساتھ ”قیصر و کسریٰ“ کے حوالے سے ایسے حالات و واقعات پیش آئے کہ جن کی وجہ سے ان کا تذکرہ ہمیشہ کیلئے تاریخ کے صفات میں بلکہ کتب حدیث میں محفوظ ہو گیا، اُس وقت روئے زمین کی دونوں عظیم ترین قوتوں کے بادشاہوں کے ساتھ ان کی ملاقات ہوئی، اور عجیب و غریب حالات و واقعات پیش آئے، کسریٰ خسرو پرویز کے ساتھ تو ان کی ملاقات اسی موقع پر یعنی سنہ سات ہجری میں رسول ﷺ کی طرف سے مختلف فرمائزہ اُوں کے نام و عنقی خطوط ارسال کئے جانے کے موقع پر ہوئی، جبکہ سنہ ۱۹ ہجری میں خلیفہ دوم حضرت عمر بن الخطاب رضی اللہ عنہ کے دورِ خلافت میں جب مشرق و مغرب میں ہر طرف اسلامی فتوحات کا ایک سیلا ب جاری تھا..... تب یہ ملک شام میں سلطنتِ روم کے خلاف برسر پیکار اسلامی لشکر میں شامل تھے، وہاں ایک بار عجیب و غریب قسم کے حالات میں ایک ”قیدی“ کی حیثیت سے انہیں قیصر روم کے سامنے پیش کیا گیا..... اور تب کس کس طرح اس نے ان کی دینی استقامت کا امتحان لیا..... اور کیا کیا واقعات پیش آئے..... اور کس طرح یہ سرخ رو ہو کر وہاں سے واپس مدینہ پہنچ..... ان واقعات کی وجہ سے تاریخ میں ان کا نام ہمیشہ روشن رہے گا..... اگر اللہ کی طرف سے توفیق شامل حال رہی..... اور زندگی نے دفاع کی..... تو ان شاء اللہؐ کی ان کے حالات مفصل تحریر کروں گا، و ما توفیق الا باللہ، علیہ توکلت والیہ اُنیب۔

پہنچانے کی غرض سے کیکہ وقہنا..... اپنے اللہ پر بھروسہ کئے ہوئے، مدینہ سے ہزاروں میل کی مسافت پر واقع سلطنتِ فارس کے دارالحکومت ”مدائن“ کی جانب محسوس ہو گئے ..... اور وہاں پہنچنے کے بعد شاہی دربار میں جا کر نامہ مبارک خسرو پرویز کے حوالے کیا، جسے پڑھنے کیلئے خسرو نے اپنے متوجہ کو طلب کیا۔

اُس دور میں فارس کے شاہی دربار میں یہ دستور تھا کہ خسرو پرویز کے نام جو بھی خط تحریر کیا جاتا اُس میں سب سے اوپر خسرو کا نام لکھا جاتا..... جبکہ رسول ﷺ کے نامہ مبارک میں جب خسرو کو سب سے اوپر اللہ عزوجل کا نام ظظر آیا..... تو وہ انہائی غضبناک اور آگ بگولہ ہو گیا..... اور خط پڑھے بغیر ہی اسے چاک کر ڈالا..... اور پھر رسول ﷺ کے قاصد کی طرف اشارہ کرتے ہوئے اس نے اپنے دربار یوں کو حکم دیا کہ اسے دھکے دے کر یہاں سے نکال دیا جائے..... نیز اس بدجنت نے اپنے کچھ کارندوں کو مدینہ بھی بھیجا تاکہ نعوذ باللہ رسول ﷺ کو گرفتار کر کے اس کے سامنے پیش کیا جائے..... (۱)

رسول ﷺ کے قاصد عبد اللہ بن حدا فیہی رضی اللہ عنہ سلطنتِ فارس سے واپس سفر کرتے ہوئے مدینہ پہنچے، رسول ﷺ کی خدمت میں حاضر ہوئے اور تمام صورتِ حال بیان کی، نیز یہ بھی بتایا کہ بدجنت خسرو پرویز نے آپ کا نامہ مبارک پر زے پر زے کر ڈالا..... محض اس لئے کہ اُس میں سب سے اوپر اللہ عزوجل کا نام لکھا ہوا تھا..... یہ سن کر آپ ﷺ نے فقط اتنا فرمایا ”مرِّقَ اللَّهُ مُاَكَ“، یعنی ”اللہ کے اس کا ملک بھی ٹکڑے ٹکڑے ہو جائے“، یعنی جس طرح اس نے اس خط کو چاڑ کر ٹکڑے ٹکڑے کر دیا.....

(۱) ان کارندوں کی مدینہ آمد اور پھر رسول ﷺ کے ساتھ گفتگو..... اور پھر اس کا متبیج..... یہ الگ موضوع ہے، جو کہ تفصیل طلب ہے۔

اللہ کرے اسی طرح اس کی بادشاہت اور اس کے ملک کے بھی ٹکڑے ٹکڑے ہو جائیں.....  
اللہ کی قدرت ملاحظہ ہو کہ اس واقعے کے بعد ابھی چند روز ہی گذرے تھے کہ اس قدر رجاه  
وجلال اور عرب و بد بے والا بادشاہ جو کہ خود کو ”شہنشاہ“، یعنی بادشاہوں کا بادشاہ کہلاتا تھا،  
مارا گیا..... اور اس سے بھی بڑی بد نجتی یہ ہو گئی کہ خود اپنے ہی میٹے ”شیر و یہ“ کے ہاتھوں  
مارا گیا..... اس کا اپنا ہی بیٹا اسے قتل کر کے اس کے ملک اور تخت و تاج کا مالک بن بیٹھا۔

### ☆.....نجاشی شاہِ جبشہ :

دعوتِ اسلام کے سلسلے میں ایک خط ملکِ جبشہ کے بادشاہ کے نام تحریر کیا گیا، اُس زمانے  
میں جبشہ کے بادشاہ کو ”نجاشی“ کے لقب سے پکارا جاتا تھا، اور جس دور میں یہ خط ارسال  
کیا گیا ان دونوں ”اصحہ“، نامی شخص نجاشی تھا، یعنی ملکِ جبشہ کا بادشاہ تھا، رسول اللہ ﷺ  
کے قاصد کی حیثیت سے یہ نامہ مبارک حضرت عمر بن امیہ الضرمی رضی اللہ عنہ لے  
کر گئے۔

نجاشی تو دراصل بہت پہلے سے ہی دینِ اسلام اور پیغمبر اسلام کی حقانیت و صداقت  
کا معرفت تھا، دینِ اسلام کے بالکل ابتدائی دور میں جب نبوت کا پانچواں سال چل  
رہا تھا، مشرکین مکہ کی طرف سے مسلمانوں کے ساتھ ظلم و زیادتی اور ایذاء رسانیوں کا سلسلہ  
اپنے عروج پر تھا..... تب رسول اللہ ﷺ کے مشورے پر بہت سے مسلمان مکہ سے ملکِ  
جبشہ کی جانب تحریک کرنے تھے، اور تب مشرکین مکہ کا ایک وفد بھی ان کے تعاقب میں  
جبشہ پہنچا تھا، اور نجاشی کے سامنے ان مسلمانوں پر اپنے آبا و اجداد کے دین سے غداری  
اور فتنہ و فساد پھیلانے کا الزام عائد کرتے ہوئے ان کی واپسی کا مطالبہ کیا تھا، نجاشی نے  
اس موقع پر ان مسلمانوں کا موقف بھی سناتا اور دینِ اسلام کے بارے میں ان سے بہت

کچھ معلومات حاصل کی تھیں اور بہت متاثر ہوا تھا، اور پھر اس نے مشکلین کے کے وفد کو وہاں سے واپس لوٹ جانے کا حکم دیا تھا، جبکہ مسلمانوں کیلئے یہ فیصلہ سنایا تھا کہ یہ جب تک چاہیں یہاں ہمارے ملک میں راحت و سکون اور امن و امان کے ساتھ بے خوف و خطر زندگی بسر کر سکتے ہیں..... (۱)

لہذا نجاشی تو تبھی سے رسول ﷺ نیز دینِ اسلام کی حقانیت سے واقف تھا اور اس چیز کا معرف بھی تھا، البتہ اب رسول ﷺ کی طرف سے اسے باقاعدہ دعوتِ اسلام کے سلسلے میں نامہ مبارک موصول ہوا تو اب اس نے باقاعدہ اپنے قبولِ اسلام کا اعلان کیا اور رسول ﷺ کی خدمت میں جوابی خط تحریر کر کے اس چیز کی باقاعدہ اطلاع بھی دی، جس پر آپؐ نے نہایت مسرت کا اظہار فرمایا اور اس کیلئے دعاۓ خیر بھی فرمائی۔

### ☆.....مقوس شاہ مصر:

ایک خط مقوس شاہ مصر کو لکھا گیا، رسول ﷺ کے قاصد کی حیثیت سے مقوس کو یہ خط طاطب بن ابی بلتعہ رضی اللہ عنہ نے پہنچایا، مقوس نے رسول ﷺ کے قاصد کا بہت زیادہ احترام کیا اور خوب مہمان نوازی کی، نیز دینِ اسلام اور پیغمبرِ اسلام کے بارے میں بہت سے سوالات کئے اور بہت سی معلومات حاصل کیں، جس پر وہ انتہائی متاثر ہوا، رسول ﷺ کی اور دینِ اسلام کی بہت زیادہ تعریفیں کرتا رہا اور اپنی عقیدت و محبت کا اظہار کرتا رہا..... البتہ اصل مقصد جس کی خاطر یہ نامہ مبارک تحریر کیا گیا تھا..... یعنی اسے قبولِ اسلام کی دعوت دی گئی تھی، اس بارے میں وہ کچھ نہیں بولا..... کامل خاموشی اختیار کئے رکھی..... اور آخر چند روز بعد رسول ﷺ کیلئے بہت سے قیمتی ہدایا و تحائف

(۱) اس بارے میں تفصیل "بھرت جبشہ" کے بیان میں گذر چکی ہے، صفحہ: ۷۔

کے ساتھ اور نیک تمناؤں کے اظہار کے ساتھ اس نے آپؐ کے قاصد کو واپس روانہ کر دیا۔  
☆..... ان بڑی بڑی سلطنتوں کے علاوہ متعدد چھوٹی بڑی ریاستوں کے حکمرانوں اور فرمائزروں کو بھی دعوتی خطوط تحریر کئے گئے، مثلاً بحرین اور عمان وغیرہ..... جس کے نتیجے میں ان میں سے کسی نے دینِ اسلام قبول کیا، کسی نے انکار کیا، اور کسی نے محض نیک تمناؤں کا اظہار کیا.....!

غرضیکہ ان مختلف فرمائزروں کے نام ان دعوتی خطوط کے ذریعے ارشاد ربانی: ﴿ قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَاوَاتِ وَ الْأَرْضِ لَا إِلَهَ إِلَّا هُوَ يُحْيِي وَ يُمِيتُ ﴾ (۱) یعنی ”آپؐ کہہ دیجئے کہ اے لوگو! میں تم سب کی طرف اس اللہ تعالیٰ کا بھیجا ہوا ہوں جس کی بادشاہی تمام آسمانوں اور زمین میں ہے، اس کے سوا کوئی عبادت کے لائق نہیں، وہی زندگی دیتا ہے اور وہی موت دیتا ہے“ کی تعمیل بھی ہوئی.....

نیز یہ کہ اس طرح دینِ اسلام کی نشر و اشاعت کا سلسلہ اب جزیرہ العرب کی حدود سے نکل کر بیرونی دنیا تک وسعت اختیار کر گیا، اور اب وہاں بھی دینِ اسلام کے بارے میں چچے ہونے لگے..... یوں مجموعی طور پر مسلمانوں کے حق میں یہ چیز بہت ہی مفید ثابت ہوئی اور اس کے خوشنگوار نتائج برآمد ہوئے۔

(۱) الاعراف [۱۵۸]

الحمد لله آن بتأرجح ذوالحج ۱۴۳۲ھ، مطابق ۲۰۱۳ء بروز پیر یہ باب مکمل ہوا۔  
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبْعَثِ عَلَيْنَا إِنَّكَ أَنْتَ التَّوَّابُ الرَّحِيمُ

## غزوہ خیبر:

بھرتوں کے پھٹے سال جب صلیح حدیبیہ کے نتیجے میں رسول اللہ ﷺ اپنے جاں ثار ساتھیوں کے ہمراہ عمرہ کرنے بغیر مکہ سے واپس مدینہ پہنچے، تو وہاں کچھ اس قسم کی خبریں موصول ہوئیں کہ خیبر کے یہودی بڑے لشکر کے ساتھ اور پوری تیاری کے ساتھ مدینہ پر حملہ کی منصوبہ بندی کر رہے ہیں۔

اس سے قبل آپؐ یہودیوں کو ان کی مسلسل ریشہ دو انبیوں اور مسلمانوں کے خلاف مسلسل سازشوں کی وجہ سے مدینہ سے نکال چکے تھے (۱) خیبر میں ان کی بڑی تعداد آباد تھی اور وہ ان کی قوت کا مرکز تھا، مزید یہ کہ مدینہ سے نکالے گئے ان کے بعض مشہور اور طاقتور قبیلے خصوصاً ”بنو نصریٰ“ اور ”بنو قریظہ“ بھی اب خیبر میں ان سے آملا تھے۔

صلیح حدیبیہ کے نتیجے میں رسول اللہ ﷺ اور آپؐ کے جاں ثار ساتھیوں کو مشرکین مکہ کی طرف سے جب قدرے بے فکری نصیب ہوئی تو اب اس موقع سے فائدہ اٹھاتے ہوئے آپؐ نے یہود کی سرکوبی کی غرض سے مناسب کارروائی کا فیصلہ فرمایا، چنانچہ اسی سلسلے میں طے یہ پایا کہ بجائے اس کے کہ یہیں مدینہ میں بیٹھ کر یہودی فوج کی یہاں آمد کا انتظار کیا جائے..... بہتر یہ ہے کہ خود ان کی طرف کوچ کیا جائے اور انہیں مزید مہلت نہ دی جائے۔

---

(۱) مدینہ سے یہود کے اخراج یا جلاوطنی کیلئے قرآن کریم میں ”حرث“ کا لفظ استعمال کیا گیا ہے اور ان کے اس حرث کا منفصل تذکرہ ”سورۃ الحشر“ میں موجود ہے۔

چنانچہ سات بھری میں رسول اللہ ﷺ اپنے چودہ سو جان شاروں کے ہمراہ مدینہ سے سفر کرتے ہوئے تقریباً ایک سو پچاسی کلومیٹر کی مسافت پر واقع شہر "خیبر" پہنچ، مسلمانوں کی وہاں آمد پر وہ لوگ قلعہ بند ہو کر بیٹھ گئے، جس پر مسلمانوں نے ان کا محاصرہ کر لیا، مرد وقت کے ساتھ متعدد چھوٹے بڑے قلعے فتح ہوتے چلے گئے، کہیں معمولی مزاحمت ہوئی، کہیں بڑی جنگ کی نوبت بھی آئی، البتہ ایک بہت بڑا قلعہ تھا جہاں کارروائی آگئی گئی نہیں بڑھ رہی تھی، محاصرہ کافی طول پکڑ چکا تھا اور یہ چیز خود مسلمانوں کیلئے بھی کافی تشویش کا باعث بنی ہوئی تھی..... آخر ایک روز رسول اللہ ﷺ نے فرمایا "لَا عَطِينَ الرَّاِيَةَ غَدَأَ رَجُلًا يُحِبَّ اللَّهَ وَرَسُولَهُ وَيُحْبَبُ اللَّهُ وَرَسُولُهُ" یعنی "کل میں جھنڈا ایسے شخص کو دوں گا جو اللہ اور رسول سے محبت کرتا ہے، اور اللہ اور رسول بھی اس سے محبت کرتے ہیں....." ظاہر ہے کہ رسول اللہ ﷺ کی طرف سے یہ بہت بڑی خوشخبری تھی..... اور بہت بڑی گواہی تھی..... اُس شخص کے بارے میں کہ جسے کل علم سونپا جانا تھا اور سپہ سالاری و قیادت کی ذمہ داری جس کے حوالے کی جانی تھی..... اس کے حق میں یہ بہت بڑی گواہی تھی کہ وہ اللہ اور رسول سے محبت کرتا ہے، نیز اللہ اور رسول بھی اس سے محبت کرتے ہیں.....

چنانچہ لشکر میں موجود بڑے بڑے صحابہ کرام رضوان اللہ علیہم اجمعین نے وہ رات اسی آرزو میں گذاری کر کاش کل صبح رسول اللہ ﷺ میرانام پکاریں..... اور جب صبح کا سورج طلوع ہوا تو رسول اللہ ﷺ کی آواز گوئی "أَيْنَ عَلَى" یعنی "علی کہاں ہیں؟" تب حضرت علی رضی اللہ عنہ حاضر خدمت ہوئے، رسول اللہ ﷺ نے اپنے دست مبارک سے انہیں علم عطا فرمایا، نیز فتح اور خیر و برکت کی دعائیں دیتے ہوئے انہیں رخصت فرمایا۔

رسول ﷺ کے حکم کی تعمیل میں حضرت علی بن ابی طالب رضی اللہ عنہ اسلامی لشکر کی قیادت کرتے ہوئے دشمن کی جانب پیش قدی کرنے لگے، آمنا سامنا ہوا، کافی سنسنی خیز اور اعصاب شکن قسم کی جنگ لڑی کی اس موقع پر یہودی فوج کی قیادت ”مرحباً“ نامی شخص کر رہا تھا، جس کا بڑا رعب اور دبدبہ تھا..... جس کی بہادری کے بڑے چرچے تھے..... مزید یہ کہ وہ اُس دور کا بڑا نامی گرامی پہلوان بھی تھا..... چنانچہ اس نے انتہائی غرور و تکبر کے ساتھ حضرت علی رضی اللہ عنہ کو لکارا، جواب میں حضرت علی رضی اللہ عنہ نے اس پر ایسا بھر پورا رکیا کہ غرور و تکبر کا وہ پتلا ..... پلک جھکتے میں، ہی زمیں بوس ہو گیا..... اور پھر آخر تمام شہر ”خیبر“ مسلمانوں کے ہاتھوں فتح ہو گیا، اور رسول ﷺ اپنے لشکر سمیت کامیاب و کامران واپس مدینہ تشریف لائے۔



الحمد لله آج بتاریخ ۳ / ذوالحجہ ۱۴۳۳ھ، مطابق ۸ / اکتوبر ۲۰۱۳ء، بروز منگل یہ باب مکمل ہوا۔  
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبَّ عَلَيْنَا إِنَّكَ أَنْتَ التَّوَّابُ الرَّحِيمُ

## فتح مکہ:

### مدنی زندگی کے تیسرا دور کا آغاز:

”صلح حدبیہ“ کے بعد تقریباً دو سال امن سے گزرے، لیکن قریش مکہ کو یہ امن پسند نہ آیا..... اور انہوں نے عہد شکنی کی، ان کے ایک حلیف قبیلے ”بنو بکر“ نے مسلمانوں کے حلیف قبیلے ”بنو خزاعم“ پر ایک رات اچانک حملہ کر دیا، بہت سے لوگوں کو قتل کر دیا، بے حد نقصان پہنچایا، اور بڑی تعداد میں مویشی (۱) بھی ہنکالے گئے..... صلح حدبیہ کی رو سے قریش کو چاہئے تھا کہ وہ اپنے حلیف قبیلے کو اس خوزیری اور شر انگیزی سے روکتے..... لیکن ایسا کرنے کی بجائے خود انہوں نے بھی اپنی فطری شرپسندی کا ثبوت دیتے ہوئے جان و مال سے انہیں پوری طرح مذراہم کی، جو کہ اس معاهدہ صلح کی صریح خلاف ورزی تھی اور بہت بڑی عہد شکنی تھی.....

مسلمانوں کے حلیف قبیلے کا ایک وفد مکہ سے سفر کرتا ہوا مذینہ پہنچا، رسول ﷺ کے سامنے اس بارے میں فریاد کی، اور مدد کا طلبگار ہوا.....

اس پر رسول ﷺ نے فوری اقدام کے طور پر اپنا ایک قاصد قریش مکہ کی جانب روانہ فرمایا، تاکہ وہ انہیں یاد ہانی کرائے کہ ان کی یہ حرکت معاهدہ صلح کی کھلی خلاف ورزی ہے۔

نیز اس موقع پر اس قاصد نے ان کے سامنہ وہ تین تجاویز پیش کیں جو کہ رسول ﷺ

(۱) یہاں یہ وضاحت ہوجائے کہ اصل میں یہ لفظ ”مواثی“ ہے، لیکن چونکہ اردو میں بڑے بیانے پر ”مویشی“ مشہور چکا ہے..... لہذا میں نے بھی مویشی ہی لکھنا مناسب سمجھا۔

نے اس قاصد کے ذریعے ان کیلئے بھجوائی تھیں:

☆ پہلی تجویز یہ کہ قریش مکہ اپنے حلیف قبیلے کو اس بات پر مجبور کریں کہ وہ مسلمانوں کے حلیف قبیلے کو پہنچنے والے نقصان کی مکمل تلافی کرے اور ”خون بہا“، غیرہ ادا کرے۔

☆ دوسری تجویز یہ کہ اگر وہ اپنے اس حلیف قبیلے کو نقصان کی تلافی پر مجبور نہیں کر سکتے تو پھر ان سے لائقی اور مکمل براءت و پیزاری کا اعلان و اظہار کریں۔

☆ اگر وہ ان مذکورہ دونوں تجویزوں میں سے کسی پر بھی عمل نہیں کرتے تو پھر تیسرا اور آخری تجویز یہ کہ اس معاهدہ صلح کو ختم کر دیا جائے..... کیونکہ جس صلح کی نہ تو کوئی پابندی ہو، اور نہ ہی اس کا کوئی فائدہ ہو..... تو پھر ایسی صلح کا کیا فائدہ.....؟ کہ جس کی پابندی ہی نہیں کرنی.....؟؟.....؟

قریش مکہ نے اس قاصد کی زبانی رسول ﷺ کی طرف سے پیش فرمودہ یہ تینوں تجویزیں..... اور تب انہوں نے گھمنڈ میں آ کر تیسرا تجویز قول کی..... یعنی معاهدہ صلح کے خاتمے کا اعلان کر دیا، اور قاصد کو یہ کہتے ہوئے واپس چلے جانے کو کہا کہ ”آج کے بعد ہماری تمہاری صلح ختم.....“، اس کا صریح مطلب یہ تھا کہ اب مشرکین مکہ کی طرف سے مسلمانوں کیلئے دوبارہ یہ ”اعلانِ جنگ“ تھا..... (۱)

رسول ﷺ کا قاصد واپس مدینہ پہنچا، اور رسول ﷺ کی خدمت میں حاضر ہو کر تمام صورت حال سے مطلع کیا..... اس پر آپ نے بھی اپنے جان ثار صحابہ کرام کو جنگ کیلئے تیاری کا حکم دیا، اور پھر سن آٹھ بھری میں جب رمضان کا مبارک مہینہ چل رہا تھا..... تب

(۱) اور یوں مدنی زندگی کا دوسرا دور حس کی ابتداء ”صلیٰ حدیبیہ“ سے ہوئی تھی، دو سال جاری رہنے کے بعد اپنے اختتام کو پہنچا، اور اب تیسرا اور آخری دور کا آغاز ہوا۔

رسول ﷺ وس ہزار جاں شاروں پر مشتمل لشکر کی قیادت کرتے ہوئے مدینہ سے مکہ کی جانب موسفر ہو گئے۔

اور جب یہ لشکر سیکنڑوں میلیوں کی طویل مسافت طے کرنے کے بعد مکہ کے مضامات میں پہنچا.....تب مشرکین مکہ نے اس خدائی فوج کا جوش و جذبہ .....اور جاہ وجہال دیکھا.....تو وہ حیران و پریشان اور دم بخود رہ گئے.....انہیں اپنی آنکھوں پر یقین ہی نہیں آ رہا تھا.....اور تب انہیں اس لشکر کا مقابلہ کرنے کی، یا آگے بڑھ کر کسی قسم کی مزاحمت یا مقابلہ کرنے کی جرأت ہی نہ ہو سکی.....اور یہ خدائی فوج اندر ون مکہ کی جانب مسلسل پیش قدی کرتی چلی گئی۔

رسول ﷺ آج مکہ میں فاتح کی حیثیت سے داخل ہو رہے تھے، آٹھ سال قبل آپؐ جہاں سے خفیہ طور پر انہائی کسپرسی و بے بُی کے عالم میں نکلے تھے.....آج وہاں عظیم فاتح و غالب کی حیثیت سے داخل ہوتے وقت کوئی جشن فتح نہیں تھا.....کوئی جوش انتقام نہیں تھا.....کوئی دھوم دھڑ کا نہیں تھا.....کوئی شادیاں نہیں نجح رہے تھے.....کوئی فخر نہیں تھا.....کوئی غرور نہیں تھا.....اور کوئی لوٹ مارنیں تھی.....وہاں تو بس یہ کیفیت تھی کہ.....آپؐ اپنے رب کے سامنے انہائی خشوع و خضوع کا مظاہرہ کرتے ہوئے.....اور اپنے رب کی تشیع اور حمد و ثناء بیان کرتے ہوئے .....آگے بڑھ رہے تھے، اور اس قدر بجز و اکسار تھا کہ بار بار آپؐ کی پیشانی مبارک آپؐ کی اونٹی کی گردان سے لکھرانے لگتی تھی.....(۱) اس کیفیت میں آپؐ اپنے جاں شار ساتھیوں کی معیت میں مکہ شہر (۱) اللہ سبحانہ و تعالیٰ کی طرف سے اس عظیم نعمت اور اتنی بڑی فتح کے موقع پر کہ جسے قرآن کریم میں ”فتح بین“ کے نام سے یاد کیا گیا.....اس موقع پر آپؐ کا اپنے رب کے سامنے اس قدر بجز و اکسار اور خشوع و خضوع ..... باقی حاشیہ آئندہ صفحہ پر ملاحظہ ہو

میں داخل ہوئے..... اور اس موقع پر مکہ شہر کے گلی کوچوں سے گزرتے وقت آپ نے اعلان فرمایا ”جو کوئی اپنے گھر کا دروازہ بند رکھے گا، اُس کیلئے امان ہے، جو کوئی بغیر تھیار کے خالی ہاتھ نظر آئے گا، اس کیلئے بھی امان ہے، جو کوئی کعبۃ اللہ میں داخل ہو جائے، اس کیلئے بھی امان ہے۔“

اس موقع پر سردار ان قریش میں سے مشہور شخصیت ابوسفیان نے دین اسلام قبول کرنے کا اعلان کیا، تب رسول اللہ ﷺ نے شہر مکہ میں ان کے مقام و مرتبے کا لحاظ کرتے ہوئے ان کی دلجوئی کی خاطر یہ اعلان بھی فرمایا کہ ”جو کوئی ابوسفیان کے گھر میں داخل ہو جائے، اس کیلئے بھی امان ہے۔“

قابل غور ہے یہ بات کہ فتح مکہ کے اس تاریخی موقع پر کہ جب رسول اللہ ﷺ کامل با اختیار اور غالب وفات تھے..... جبکہ قریش مکہ مغلوب ولا چارتھے..... لیکن اس کے باوجود آپ نے اس موقع سے فائدہ اٹھاتے ہوئے کوئی ایسا اعلان نہیں کیا کہ ”آج جو کوئی مسلمان ہو جائے، فقط اسی کیلئے امان ہے.....“ ایسی کوئی دھمکی نہیں دی کہ ”آج جان بچانے کا بس ایک ہی طریقہ ہے کہ سب مسلمان ہو جاؤ.....“ بلکہ بس یہ فرمایا کہ جو کوئی اپنے گھر کا دروازہ بند رکھے..... یا بغیر تھیار کے نظر آئے..... اس کیلئے امان ہے..... یعنی جو تمیں تنگ نہیں کرے گا..... ہم بھی اسے تنگ نہیں کریں گے..... !!

☆..... اس موقع پر رسول اللہ ﷺ کے جال ثنا راستھیوں میں سے جو مہاجرین تھے کہ جن

باتی حاشیہ از صفحہ گذشتہ

یقیناً اس میں امت کیلئے بھی یہ اہم ترین سبق ہے کہ جس قدر اللہ کی طرف سے نعمتوں کا سلسلہ بڑھتا جائے اسی قدر بندہ مؤمن کی گردان بھی اپنے خالق و مالک کے سامنے جھکتی چلی جائے..... اور اسی قدر اس منع و محسن کی عبادت اور اطاعت و فرمانبرداری کا جذبہ بڑھتا چلا جائے.....

کا اصل ڈن یہی شہر مکہ ہی تھا، آج وہ آٹھ سال بعد اپنے ڈن، اپنے شہر، اور اپنے آباء اجداد کے گھروں کو دیکھ رہے تھے..... جہاں وہ پیدا ہوئے..... جہاں کھلیے کو دے جہاں بچپن گذارا..... اور پھر آج سے آٹھ سال قبل انہائی بے سرو سامانی اور کمپرسی کی کیفیت میں..... مجبور ولاد چار..... سب کچھ چھوڑ چھاڑ کر..... بس خالی ہاتھ..... چل دیئے تھے..... یوں پرانی یادیں تازہ ہو گئیں..... اور ان کے دل بھرائے..... مگر اس موقع پر ان سب نے مکمل نظم و ضبط کا مظاہرہ کیا..... جذبات کی شدت کے باوجود ان میں سے کسی نے آگے بڑھ کر یہ تقاضا نہیں کیا کہ یہ میرا اپنا گھر..... اب میرے حوالے کر دیا جائے..... کسی نے اپنے آبائی گھر..... زمین جائیداد..... یامال و اسباب کی واپسی کا کوئی مطالبہ نہیں کیا..... اب ان کیلئے اللہ اور اس کے رسول ﷺ کی محبت اور اطاعت و فرمانبرداری ہی سب سے بڑی دولت تھی.....

☆..... اسی طرح شہر مکہ کے ان گلی کوچوں سے گذرتے ہوئے انہیں ہجرت سے پہلے کا وہ دور بھی یاد آیا..... مشرکین مکہ کی طرف سے وہ بدسلوکیاں..... وہ اذیت رسانیاں..... کس طرح ان ظالموں اور وحشیوں نے انہیں تیرہ سال مسلسل اپنے ظلم و ستم کا نشانہ بنائے رکھا..... ان کے ظلم و ستم کی ایک ایک داستان..... اور ایک ایک نقش ابھر کر..... آج ان کی آنکھوں کے سامنے گھونمنے لگا..... مگر اس کے باوجود..... آج تمام تقدیرت کے باوجود..... انہوں نے کسی سے کوئی انتقام نہیں لیا..... کوئی قتل و غارتگری نہیں مچائی..... کوئی لوٹ کھسوٹ کا بازار گرم نہیں کیا.....

☆..... رسول ﷺ اپنے جاں شار ساتھیوں کے ہمراہ اسی طرح مسلسل پیش قدی کرتے رہے..... حتیٰ کہ آخری منزل یعنی ”بیت اللہ“ تک جا پہنچ..... وہاں پہنچنے کے بعد آپ نے

مُک کر ادھر ادھر نگاہ دوڑائی.....تب کیا مظہر نظر آیا.....؟ ہر طرف وہی پرانے چہرے .....بڑے بڑے مجرم.....خونی اور قاتل.....وہی پرانے دشمن.....آج بے بس.....شرمندہ.....سر جھکائے ہوئے اور نگاہیں تیجی کئے ہوئے نظر آئے.....یہ وہی لوگ تھے جو آپ ﷺ کے خون کے پیاسے تھے.....جانی دشمن تھے.....جنہوں نے مکہ میں آپؐ کے قتل کی سازش کی.....آپؐ کے ساتھیوں کے ساتھ ہر قسم کا ظلم روا رکھا.....ہر قسم کی بدسلوکی کیلئے انہیں تختہ مشق بنائے رکھا.....اور پھر جب آپؐ نیز آپؐ کے ساتھی اپنے آبائی شہر مکہ کو.....نیزا پنے آبائی گھروں کو چھوڑ کر پناہ کی تلاش میں ان مشرکین مکہ سے بہت دور چلے گئے .....ایک نئی جگہ.....اجنبی اور ناماؤں جگہ .....تب وہاں سینکڑوں میل دور مدینہ میں بھی ان مشرکین مکہ نے ان مسلمانوں کے خلاف اپنی شرارتیں .....اپنی سازشوں .....اور ایذا اور سانیوں کا سلسلہ جاری رکھا.....وہاں مدینہ جا کر ان پر جنگیں مسلط کرتے رہے، انہیں نیست و نابود کر ڈالنے کے منصوبے بناتے رہے، وہاں اندر وہی چھپے ہوئے دشمنوں اور منافقوں کے ساتھ مل کر یہ یہ وہی دشمن ہمیشہ ریشه دوانیوں میں مشغول و منہمک رہے.....

اور اس سے بھی قبل جب نبوت کے پانچویں سال ان کے ظلم و ستم سے تگ آ کر پناہ کی تلاش میں بہت سے مسلمان مکہ سے بہت دور ملک جہشہ میں جا بے تھے.....تب بھی یہ مشرکین مکہ وہاں اپنے وفاد بھیجتے رہے .....وہاں کے بادشاہ کو مسلمانوں کے خلاف مسلسل بھڑکاتے اور ور غلاتے رہے .....تاکہ وہ دوبارہ ان مسلمانوں کو ان ظالموں کے حوالے کر دے .....☆.....رسول ﷺ ہجرت سے قبل مکہ میں قیام کے دوران کس قدر محبت، نرمی، اور پیار کے ساتھ تیرہ سال مسلسل انہیں اللہ کے دین کی طرف بلا تے رہے .....تیرہ سال

مسلمان پر ”اخلاق کے پھول“ برساتے رہے..... جبکہ جواب میں یہ مشکلین مکہ تو بس  
ہمیشہ پھرہی برساتے رہے تھے.....

لیکن اس کے باوجود فتح مکہ کے اس یادگار اور تاریخی موقع پر رسول ﷺ نے  
تمام قدرت اور اختیار کے باوجود..... ان بدترین دشمنوں اور مجرموں سے کوئی انتقام یا کوئی  
سر اتو در کنار..... انہیں کوئی ملامت تک نہیں کی.....

”عفو در گذر“ کی تعلیم دینا بہت آسان ہے، لیکن عملی زندگی میں ان تعلیمات  
کو اپنانا..... اپنے قاتلوں ..... بدخواہوں ..... اور ستانے والوں کو مکمل قدرت و استطاعت  
کے باوجود یوں کسی ملامت کے بغیر معاف کر دینا..... یقیناً یہ تو بس ”تھی رحمت“ ہی کی شان  
تھی ..... ”عفو در گذر“ کے باب میں ایسی روشن مثال دنیا کی تاریخ میں کہیں اور نہیں مل سکے  
گی!.....

فتح مکہ کے اس تاریخی موقع پر رسول ﷺ کی طرف سے اپنے بدترین دشمنوں کے ساتھ  
اس ”حسنِ سلوک“ سے یہ حقیقت بھی واضح و ثابت ہوتی ہے کہ دین اسلام توارکے  
زور سے نہیں پھیلا..... رسول ﷺ نے توارچلا چلا کر..... اور توارکی نوک سے  
ڈراڑا کر کسی کو مسلمان نہیں بنایا..... یہ دین تو آپؐ کی شب و روز اور صبح و شام دعویٰ و اصلاحی  
کوششوں سے ..... نیزاً آپؐ کے ”حسنِ اخلاق“ سے ..... مشرق و مغرب میں اور دنیا کے  
کونے کونے میں پھیلا ہے.....

ہاں البتہ دشمنوں نے ہمیشہ توارکے ذریعے دین اسلام کا راستہ روکنے کی مذموم کوششیں  
کیں..... مگر..... دین اسلام توارکے مقابلے میں ہمیشہ پھلتا پھوتا ہی رہا..... اگر دین  
اسلام توارکے زور سے پھیلا ہوتا..... تو فتح مکہ کے موقع پر ان تمام بدترین دشمنوں کو تباہ

کرنے کیلئے..... اور..... ان کے سر قلم کرنے کیلئے..... رسول ﷺ کی طرف سے فقط ایک اشارہ ہی بہت کافی تھا..... لیکن ایسا نہیں ہوا..... اس کے برعکس آپ نے اس موقع پر اپنے عمل سے ہمیشہ کیلئے دنیا کو بتا دیا کہ دینِ اسلام ”دینِ رحمت“ ہے۔

### ☆.....النصاریمدینہ کی تشویش..... اور پھر مسرت.....:

فتح مکہ بعد رسول ﷺ متعدد دنوں تک مکہ میں ہی مقیم رہے، ایک روز آپ ﷺ کے قریب اپنے دنوں ہاتھ بلند کرنے ہوئے..... انتہائی خشوع و خضوع اور انہا ک کے ساتھ اپنے رب کے ساتھ دعاء و مناجات میں مشغول تھے، اس موقع پر وہاں موجود صحابہ کرام رضوان اللہ علیہم اجمعین میں سے کچھ انصارِ مدینہ بھی تھے، جو بڑی ہی عقیدت و محبت کے ساتھ انتہائی والہانہ انداز میں آپ کی جانب دیکھ رہے تھے..... دنیا و مافیہا سے بے خبر..... لب اسی نظارے میں محو تھے..... انہیں یہ منظر بہت ہی اچھا لگ رہا تھا..... اور وہ دل ہی دل میں رسول ﷺ کی اس کیفیت پر..... اور اس ادا پر..... فدا ہوئے جارہے تھے..... کہ اچانک اسی لمحے ان میں سے کسی کے دل میں یہ خیال آیا کہ مکہ تو رسول ﷺ کا آبائی شہر ہے، جو کہ اب فتح ہو چکا ہے، اپنے آبائی شہر اور آبائی وطن سے محبت اور اس کے ساتھ جذباتی تعلق توہر انسان کیلئے فطری چیز ہے..... کہیں اب ایسا نہ ہو کہ رسول ﷺ سوچیں کہ ”میرا اپنا شہر تواب فتح ہو چکا، لہذا اب واپسِ مدینہ جانے کی بجائے یہیں مستقل قیام کر لیا جائے.....“ اور تب ہمارا کیا بنے گا.....؟ ہمارا کیا حال ہو گا.....؟ رسول ﷺ کی جدائی کا دکھ ہم کس طرح سہہ سکیں گے.....؟

دل میں یہ خیال آتے ہی وہ شخص پریشان ہو گیا..... کچھ تردود کے بعد اس نے اپنے برابروالے کے ساتھ سرگوشی کے انداز میں اپنی اس پریشانی کا اظہار کیا..... تب وہ بھی

پریشان اور اداں ہو گیا..... اس نے کسی اور کے ساتھ سرگوشی کی..... اور یوں حضرات انصار جو تھوڑی دیر قبل تک رسول ﷺ کی اس اداب پر فریفته ہوئے جا رہے تھے..... اور بہت زیادہ مسرو نظر آرہے تھے..... اب یک بیک وہ سب اداں ہو گئے..... اور یہی بات سوچ کر اب ان کی آنکھیں ڈبڈبائے لگیں.....

رسول ﷺ جو اب تک اپنی اسی کیفیت کے ساتھ دعاء و مناجات میں مشغول تھے، جب حضرات انصار کی سرگوشیاں کچھ بڑھ گئیں..... تو آپؐ نے مڑکر پیچھے کی جانب دیکھا، اور ان کی طرف متوجہ ہوتے ہوئے دریافت فرمایا کہ کیا بات ہے.....؟ اس پر وہ سب گھبرا گئے اور یوں کہنے لگے کہ اے اللہ کے رسول! کوئی بات نہیں ہے..... ہم تو بس یوں ہی آپس میں کچھ بات چیت کر رہے تھے..... لیکن رسول ﷺ ان کے چہروں پر پھیلی ہوئی ادا سی ..... اور ان کی آنکھوں سے چھکلتے ہوئے آنسو..... دیکھ چکے تھے..... لہذا آپؐ نے بار بار اصرار فرمایا کہ مجھے بتاؤ..... کیا معاملہ ہے.....؟ آخر ڈرتے ڈرتے ان انصارِ مدینہ نے اپنے اس خدشے کا اظہار کیا..... تب رسول ﷺ نے ان کی جانب دیکھتے ہوئے تبسم فرمایا..... اور پھر انہیں مخاطب کرتے ہوئے یہ تاریخی جملہ ارشاد فرمایا: ”اے جماعتِ انصار! میراجینا مرنا..... تمہارے ہی ساتھ ہے.....“ رسول ﷺ کی زبان مبارک سے یہ جملہ سننے کے بعد وہ انصاری حضرات خوشی سے سرشار ہو گئے..... گویا ان کے دل جھوم جھوم اٹھے ہوں..... اور تھوڑی ہی دیر قبل تک غم اور پریشانی کی وجہ سے ان کی جو آنکھیں ڈبڈباری تھیں..... ان انہی آنکھوں میں ”خوشی“ کے آنسو، چھلنے لگے..... !!

الحمد للہ آج بتاریخ / ذوالحجہ ۱۴۳۷ھ، مطابق ۱۲ اکتوبر ۲۰۱۳ء، روز ہفتہ یہ باب مکمل ہوا۔

## غزوہ حنین:

ماہ رمضان المبارک سن آٹھ بھری میں ”فتح مکہ“ کا اہم ترین تاریخی واقعہ پیش آیا، اس کے فوری بعد جب رسول اللہ ﷺ اپنے جال ثار ساتھیوں سمیت ابھی مکہ میں ہی مقیم تھے کہ ماہ شوال میں ”غزوہ حنین“ کی نوبت آئی۔

اس غزوے کے موقع پر چونکہ بہت سے عجیب و غریب اور بالکل غیر متوقع قسم کے حالات و واقعات پیش آئے، اس لئے مفسرین و محدثین، نیز مورخین نے اس واقعے کو بڑی تفصیل کے ساتھ بیان کیا ہے، اس تما مرتفصیل کا خلاصہ یوں بیان کیا جا سکتا ہے:

☆.....مکہ سے تقریباً ساٹھ میل کے فاصلے پر مشہور تاریخی شہر ”طاائف“ آباد ہے، اُس دور میں طائف نیز اس کے مضافات میں چھوٹے بڑے بہت سے مشرق قبائل آباد تھے، جن میں سے بالخصوص ”ہوازن“ اور ”ثقیف“ نامی دو قبیلے بہت معروف تھے اور انہائی طاقتور بھی تھے، فتح مکہ کے فوری بعد ان قبائل کو یہ اندیشہ لاحق ہوا کہ ایسا نہ ہو کہ فتح مکہ کے بعد اب مسلمان ان کی طرف متوجہ ہو جائیں اور ان پر حملہ آور ہو جائیں.....

لہذا اس اندیشے کی وجہ سے ان کے ذمے دار اور با اثر قسم کے لوگ باہم مشاورت میں مشغول ہو گئے، اور اس بارے میں خوب غور و فکر کے بعد آخر انہوں نے یہ فیصلہ کیا کہ بجائے اس کے کہ مسلمان خوب بے فکر اور بے غم ہو کر ہم پر حملے کے منصوبے بناتے رہیں اور پھر اپنی پسند اور مرضی کے مطابق جب مناسب سمجھیں ہمارے سروں پر آؤ دھمکیں قبل اس کے کہ ایسی نوبت آئے..... ہمیں چاہئے کہ ہم خود آگے بڑھ کر مسلمانوں پر

بھر پور حملہ کر دیں..... اور پھر بڑے زور و شور کے ساتھ ہنگامی طور پر انہوں نے اس حملے کی تیاری شروع کر دی۔

☆..... ان دنوں ”مالک بن عوف“ نامی ایک شخص ان کا سپہ سالار تھا، جو کہ بہت جوشیلا اور طاقتور قسم کا انسان تھا، اُس وقت وہ جوان تھا، تیس سال عمر تھی، لہذا مسلمانوں کے خلاف ”ہوازن“، ”شقیف“، و دیگر متعدد جچھوٹے بڑے قبائل کی طرف سے مشترکہ طور پر مسلمانوں کے خلاف اس حملے کے سلسلے میں وہی سب سے زیادہ بڑھ چڑھ کر گرجو شی اور بیتابی کا مظاہرہ کر رہا تھا، البتہ یہ کہ اس میں جوش تو بہت زیادہ تھا، لیکن ہوش اور تجربے کی کمی تھی..... بہت سے تجربہ کار افراد نے اسے اس بارے میں سمجھانے کی بہت کوشش کی لیکن اس جوشیلے انسان نے کسی کی ایک نہ سنی، ان میں دُرَید بن الصمعہ نامی ایک شخص جو کہ کافی عمر سیدہ تھا اور بہت زیادہ تجربہ کار بھی تھا اور اس سے قبل مختلف جنگوں کے موقع پر وہ ان قبائل کے سپہ سالار کی حیثیت سے بھی فرائض انجام دے چکا تھا..... آخر اس نے مالک بن عوف سے ملاقات کی، اور اسے مسلمانوں کے خلاف جنگ چھیڑنے سے باز رہنے کی تلقین کی، کیونکہ یقول اس کے مسلمان اب بہت زیادہ طاقتور ہو چکے تھے، لہذا اب ان کے ساتھ چھیڑ چھاڑ اور دشمنی مول لینا کسی صورت مناسب نہیں تھا، مزید اس نے یہ اصرار بھی کیا کہ جب تک ہمیں مسلمانوں کی طرف سے جاریت کے ٹھوس قرآن و شواہد نظر نہ آئیں اُس وقت تک یہ بات ہمارے حق میں ہرگز نہیں کہ ہم خود ان پر حملہ آور ہو کر اپنے لئے بہت بڑا خطہ مول لیں.....

لیکن مالک نے نہ تو اس کی بزرگی اور تجربہ کاری کا کوئی لحاظ کیا..... اور نہ ہی اس کی نصیحت کو قابل توجہ سمجھا..... آخر اس شخص نے مالک کی اس بے اعتنائی پر خفگی کا اظہار کرتے ہوئے

کہا کہ ”مالک! امیری یہ بات یاد رکھنا..... کہ مسلمانوں کے خلاف تم یہ جنگ کبھی نہیں جیت سکتے.....“، اس پر مالک اور زیادہ بگڑ گیا، اس نے اس عمر رسیدہ شخص کا..... اور اس کے ہمتوں اُس کا مذاق اڑایا اور انہیں بزدلی کا طعنہ بھی دیا..... اور اپنے جنگ کے اس فیصلے پر قائم رہا۔

نیز اس موقع پر مالک نے یہ بھی کہا کہ ”ان مسلمانوں کو کیا خبر کہ جنگ کس طرح لڑی جاتی ہے.....؟ انہوں نے تو اب تک کوئی جنگ لڑی ہی نہیں ہے..... کیونکہ اب تک جو ہوا وہ محض دکھاو اور کھیل تماشا تھا..... یہ مسلمان دراصل مکہ ہی کے باشندے تھے..... اور ان کے مقابلے میں مشرکین بھی مکہ ہی کے باشندے تھے..... دونوں کا تعلق قبیلہ ”قریش“ سے تھا، آپس میں رشتہ دار یاں تھیں اور ہمدردیاں تھیں..... اس لئے بس دکھاوے کیلئے یہ آپس میں جھوٹ موت کی جنگیں لڑتے رہے..... اب ہم سے جب ٹکر ہوگی..... تب انہیں پتہ چل گا کہ جنگ کیا چیز ہوتی ہے.....؟“

اور پھر مزید یوں بھی کہنے لگا کہ ”یہ مسلمان تو مکہ سے ہی گئے تھے..... اور اب اپنے ہی شہر مکہ واپس آگئے ہیں..... بھلا یہ بھی کوئی جنگ ہے.....؟ اپنے ہی شہر سے گئے تھے..... اور اپنے ہی شہر واپس آگئے ہیں.....؟“

اور پھر شبِ وروز کی تیاری کے بعد چوبیس ہزار جنگجوں پر مشتمل لشکر جرأتیار کیا گیا، اس موقع پر ان کے سپہ سالار مالک بن عوف نے یہ حکم جاری کیا کہ مجاہِ جنگ پر روانگی کے وقت ہر شخص اپنے اہل و عیال، سونے چاندی کے زیورات، اموال و اسباب، نیز اپنے تمام مویشیوں سمیت جنگ کیلئے روانہ ہوگا، تاکہ دورانِ جنگ ہر کوئی مکمل استقامت و بہادری کے ساتھ اور خوب ڈٹ کر..... جان توڑ طریقے سے لڑے..... صورتِ حال کتنی ہی نازک

کیوں نہوجائے..... مگر یہ سوچ کر کسی کو میدانِ جنگ سے بھاگنے کی جرأت نہو کہ ”آج اگر میں بھاگ کھڑا ہو تو میرے بعد میرے بیوی بچوں کا کیا بنے گا.....؟ یہ تو دشمن کے ہاتھ لگ جائیں گے..... پھر نہ جانے ان کے ساتھ کیا سلوک ہو گا.....؟“ اور یوں اس کے اپنے ہی بیوی بچے اور اموال و اسباب اس کیلئے قدموں کی زنجیر بُن جائیں۔

اس موقع پر رُدیْد بن الصُّمَه نامی اُس تجربہ کا راوی عمر رسیدہ جنگجو نے دوبارہ اپنے جوان اور جوشیلے سپہ سالار مالک بن عوف سے ملاقات کر کے اسے یہ سمجھانے کی بہت کوشش کی کہ میدانِ جنگ میں اگر صورتِ حال نازک شکل اختیار کر گئی تو ایسے میں بھاگتے ہوئے اور شکست خورده سپاہی کو شاید توار اور نیزے سے تو کچھ فائدہ پہنچ سکے..... لیکن بیوی بچوں سے اسے کیا فائدہ پہنچ سکے گا.....؟ بلکہ ایسے نازک موقع پر تو وہ مزید در دسر بن جائیں گے..... ایسے میں بے چارہ سپاہی اپنی فُکر کرے گا..... یا بیوی بچوں کی.....؟

لیکن جوان اور جوشیلے سپہ سالار حسپ معمول اس بار بھی اس تجربہ کا راوی محمد دار بولڑھے جنگجو کی بات کو لمحہ بھر کیلئے بھی خاطر میں نہ لایا..... اور یوں مسلمانوں کو ہمیشہ کیلئے نیست و نابود کر دلانے کا عزم لئے ہوئے اپنے لشکرِ جرار کی قیادت کرتا ہوا طائف سے کمکی جانب روای دوال ہو گیا۔

اُدھر مکہ میں جب رسول اللہ ﷺ کو ہوازن اور ثقیف کے ان خطرناک عزم کے بارے میں علم ہوا تو آپؐ نے بھی یہ فیصلہ فرمایا کہ یہاں مکہ میں بیٹھ کر دشمن کا انتظار کرنے کی بجائے ہمیں بھی دشمن کی جانب کوچ کرنا چاہئے تاکہ یہاں تک پہنچنے سے قبل ہی اس کا راستہ روکا جاسکے۔

**چنانچہ سن آٹھ بھری میں بتارخ ۲۰ / شوال رسول اللہ ﷺ اپنے لشکر کی قیادت کرتے ہوئے**

مکہ سے طائف کی جانب رواں دواں ہو گئے، یہ لشکر آپ ﷺ کے اُن دس ہزار جاں شار ساتھیوں پر مشتمل تھا جو مدینہ سے ہی فتح مکہ کے موقع پر آپؐ کے ہمراہ آئے تھے، جن میں مہاجرین و انصار دونوں شامل تھے، مزید یہ کہ فتح مکہ کے موقع پر بڑی تعداد میں مکہ کے باشندوں نے دینِ اسلام قبول کیا تھا، اب ان میں سے بھی دو ہزار افراد اس لشکر میں شامل ہو گئے تھے، یوں اب یہ اسلامی لشکر کل بارہ ہزار افراد پر مشتمل تھا۔

مکہ سے روانگی کے بعد ”حنین“ نامی مقام پر دونوں لشکروں کا آمنا سامنا ہو گیا، اس موقع پر باقاعدہ اور بھرپور جنگ کے آغاز سے قبل یہ صورتِ حال پیش آئی کہ یہاں پہاڑی درروں اور تنگ و تاریک پہاڑی راستوں میں بہت بڑی تعداد میں دشمن کے تیرانداز چھپے بیٹھے تھے، وہ اسی موقع کے انتظار میں یہاں چھپے بیٹھے تھے کہ مسلمانوں کا لشکر جب یہاں پہنچ گا تو اس پر ان تنگ راستوں میں اچانک تیروں کی برسات کر دی جائے گی..... چنانچہ مسلمان جب ان تنگ و تاریک اور انہائی دشوار گزار اور خطرناک قسم کے پہاڑی راستوں سے گذر رہے تھے..... تب وہاں چھپے ہوئے دشمنوں نے منصوبے کے عین مطابق اچانک ان پر بہت بڑے پیانے پر تیراندازی شروع کر دی..... جس کی وجہ سے مسلمان فوری طور پر سنبھل نہ سکے، پریشان اور منتشر ہو کر ادھر ادھر بھاگنے لگے..... اتنا بڑا لشکر..... بارہ ہزار اس طرف..... چوبیس ہزار اس طرف..... اور پھر لا تعداد اور بے شمار اونٹ گھوڑے اور دیگر مویشی جو کہ وہ طائف والے اپنے سپہ سالار کے حکم پر اپنے ہمراہ لائے تھے..... اب یہ سب سر پیٹ ادھر ادھر دوڑتے ہوئے تباہی پھیلانے لگے..... اس تمام تربذی، افراتفری، انتشار اور بھاگ دوڑ کے نتیجے میں اس قدر گرد و غبار اڑا..... کہ دن کے وقت رات کا گمان ہونے لگا..... اور ہر طرف اندر ہیرا چھا گیا..... جو کہ مسلمانوں کیلئے مزید پریشانی و سراسیمگی

کا سبب بنا..... آپس میں ایک دوسرے کے ساتھ رابطہ بھی برقرار رہ سکا..... اور یوں وہ سب ایک دوسرے سے بے خبر..... ان انجام اور گمانہ راستوں میں ادھر ادھر بکھر گئے ..... اس موقع پر رسول ﷺ نے بار بار بآواز بلند اپنے پرانے ساتھیوں کو پکارا کہ ”یہاں آؤ..... میں یہاں ہوں“

مزید یہ کہ اس نازک ترین صورتِ حال میں کہ جب رسول ﷺ کے ساتھیوں میں سے محض اکا دکا چند افراد آپؐ کے ہمراہ تھے..... اور اس نادر موقع سے فائدہ اٹھاتے ہوئے آپؐ تک رسائی دشمن کیلئے بہت آسان تھی ..... ایسے میں آپؐ دشمن سے خوفزدہ ہونے اور چھپنے کی بجائے ..... بار بار بآوازِ بلندیہ اعلان فرماتے رہے ”آنالبی لا کذب“، یعنی ”میں سچا نبی ہوں..... اور اس بات میں کوئی جھوٹ نہیں ہے.....“

اس پُر اسرا اور وشنٹاک ماحول میں رسول ﷺ کی یہ صد اجب بار بار فضایں بلند ہوئی ..... اور آپؐ کی مبارک آواز جب آپؐ کے جان شار ساتھیوں کی ساعت سے ٹکرائی ..... تو ان کے شعور و وجہ ان پر عجب کیفیت طاری ہو گئی ..... ان کے دلوں میں ایک نیا ولوہ ..... اور نیا جذبہ پیدا ہوا ..... جلوگ سراسیمہ ”بد حواس“ اور منتشر ہو چکے تھے ..... اب وہ ”لبیک.....لبیک“ کی صدائیں بلند کرتے ہوئے دیوانہ وار اس جانب بڑھنے لگے کہ جہاں سے یہ آواز آ رہی تھی .....

نیز اس موقع پر آپؐ کے چچا حضرت عباس بن عبدالمطلب رضی اللہ عنہ بھی آپؐ کے ہمراہ تھے، جن کی آواز قدرتی طور پر کافی بلند تھی ..... آپؐ کے ساتھ اب وہ بھی بار بار مسلمانوں کو بآوازِ بلند پکار کر آگاہ کرنے لگے کہ ”ادھر آؤ..... رسول ﷺ یہاں ہیں.....“

آخران حضرات نے رسول ﷺ کے ارد گرد جمع ہو کر اپنی صفوں کو دوبارہ منظم کیا، اور پھر

ایسا زور دار حملہ کیا کہ دشمن کے پاؤں اکٹھ گئے..... اور وہ اپنی تما مت قوت اور عدیدی برتری کے باوجود..... ہزیمت کے داغ دل پر لئے ہوئے ..... میدان چھوڑ کر یوں بھاگا..... کہ پھر پلٹ کر پیچھے نہیں دیکھا.....!

☆..... اس جنگ کے موقع پر دشمن فوج کا وہ انہائی جوشیلا اور جذباتی قسم کا سپہ سالار ”مالک بن عوف“ جو کہ دراصل اس جنگ کا سر غنہ تھا، اور اس تما مت مصیبت اور لشکر کشی کا اصل سبب اور اصل محرک تھا..... اب جنگ کے اختتام پر رسول اللہ ﷺ نے اس کے بارے میں دریافت فرمایا کہ اُس کا کیا بنا.....؟ کیا وہ مارا گیا.....؟ یا کہیں زندہ سلامت موجود ہے.....؟ چنانچہ اس کے انجام کے بارے میں معلومات حاصل کی گئیں، اور تحقیق و تجویز کے بعد یہ بات معلوم ہوئی کہ جب اسے اپنی شکست یقینی نظر آنے لگی تھی تب وہ میدان چھوڑ کر بھاگ کھڑا ہوا تھا، اور یہ کہ اب وہ طائف میں کسی جگہ روپوش ہے۔

یہ اطلاع ملنے پر رسول اللہ ﷺ نے اس کی تلاش کا اور اس تک یہ پیغام پہنچانے کا حکم دیا کہ ”اگر وہ مسلمان ہو جائے ..... تو اسے معاف بھی کر دیا جائے گا..... نیز یہ کہ بڑی مقدار میں اس کا جو مال و اسباب مسلمانوں کے ہاتھ لگا ہے، وہ بھی اسے لوٹا دیا جائے گا.....“ چنانچہ اسے تلاش کیا گیا، اور پھر آپؐ کی طرف سے یہ پیغام بھی اس کے گوش گزار کر دیا گیا، جس پر وہ مکہ کے قریب ”بحران“ کے مقام پر رسول اللہ ﷺ کی خدمت میں حاضر ہوا، اور قبولِ اسلام کا اعلان کیا، تب آپؐ نے صرف یہ کہ حسپ و عده اسے معاف فرمایا..... اس کا تمام مال و اسباب اسے لوٹایا..... بلکہ اس کے علاوہ یہ کہ اسے مزید سوانح بھی عطا فرمائے ..... آپؐ کی اس خوش اخلاقی و فیاضی سے مالک بن عوف انہائی متأثر ہوا اور وقتاً فوقتاً آپؐ کی مدح میں قصیدے کہتا رہا..... اس سلسلے میں اس کے متعدد تصاویر مشہور نیز

تہذیب تاریخ میں مذکور ہیں.....

اور یوں وہ جو شیل اسپہ سالار جو کہ اب تک محض مالک بن عوف تھا..... اب وہ رسول اللہ ﷺ کے جانشین رضوان اللہ علیہم اجمعین میں شامل ہو گیا اور محض ”مالک بن عوف“ کی بجائے اب وہ حضرت مالک بن عوف رضی اللہ عنہ بن گئے..... (۱)

☆..... قرآن کریم میں غزوہ حنین کے موقع پر پیش آنے والی صورتِ حال کا یوں تذکرہ کیا گیا ہے: ﴿لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَ يَوْمَ حُنَيْنٍ إِذَا عَجَبْتُمُ كَثَرَتُكُمْ فَلَمْ تُفْعِنْ عَنْكُمْ شَيْئاً وَ ضَاقَتْ عَلَيْكُمُ الْأَرْضُ بِمَا رَحِبَتْ ثُمَّ وَلَيْتَمْ مُدَبِّرِينَ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَ عَلَى الْمُؤْمِنِينَ وَ أَنْزَلَ جُنُودًا لَمْ تَرَوْهَا وَ عَذَّبَ الَّذِينَ كَفَرُوا وَ ذَلِكَ جَرَأْوَ الْكَافِرِينَ ثُمَّ يَتُوبُ اللَّهُ مِنْ بَعْدِ ذَلِكَ عَلَى مَنِ يَشَاءُ وَ اللَّهُ غَفُورٌ رَّحِيمٌ﴾ (۲)

ترجمہ: (یقیناً اللہ نے بہت سے مواقع پر تمہاری مدد کی ہے اور حنین کے دن بھی کہ جب تمہیں اپنی کثرتِ تعداد پر ناز ہونے لگتا تھا، لیکن یہ چیز تمہارے کسی کام نہ آئی، اور زمین اپنی کشادگی کے باوجود تم پر تنگ ہو گئی، پھر تم پیٹھ پھیر کر مر گئے، پھر اللہ نے اپنی طرف سے تسلیم نازل کی اپنے رسول پر اور مومنین پر، اور ایسے لشکر بھیجے جنہیں تم دیکھنہیں رہے تھے) (۳) اور کافروں کو پوری سزا دی، ان کافروں کا یہی بدلتھا، پھر اس کے بعد بھی اللہ

(۱) خلیفہ دوم حضرت عمر بن الخطاب رضی اللہ عنہ کے دورِ خلافت میں رو میوں اور فارسیوں کے خلاف لڑی جانے والی بڑی جنگوں کے موقع پر یہی حضرت مالک بن عوف رضی اللہ عنہ ہمیشہ پیش پیش رہے، خصوصاً ”جنگ قادریہ“ کے یادگار موقع پر انہوں نے بڑی خدمات انجام دیں اور اسلامی لشکر کے سپہ سالار حضرت سعد بن ابی وقار رضی اللہ عنہ کی مشاورت و معاونت کے فرائض بھی انجام دیتے رہے (مالاحظہ ہو؛ اُسد الغاب، وغیرہ)۔

(۲) التوبہ [۲۵-۲۷] (۳) یعنی فرشتوں کا لشکر۔

جس پر چاہے اپنی رحمت کی توجہ فرمائے گا، اور اللہ تو بخشنے والا ہم بران ہے۔) دراصل اس جنگ کے موقع پر ایک قبل ذکر صورت حال یہ پیش آئی کہ اس روز مسلمان اپنی کثرتِ تعداد کی وجہ سے بہت خوش تھے، اور بلیخی خوشی نہایت بے فکری کے ساتھ مکہ سے میدانِ جنگ کی طرف رواں دواں تھے، اگرچہ انہیں اس بات کا خوب علم تھا کہ دشمن کی تعداد چوپیں ہزار ہے..... جبکہ یہ خود بارہ ہزار تھے..... لیکن اس کے باوجود بہت ہی مسرورو مطمئن تھے، کیونکہ اتنی بڑی تعداد پہلے کبھی نہیں ہوئی تھی، پہلے تو ہمیشہ مسلمانوں کی تعداد اس سے بھی کم ہی رہی تھی، مثلاً غزوہ بدر کے موقع پر مسلمان صرف تین سو تیرہ تھے اور مشرکین ایک ہزار تھے..... یعنی دشمن کے مقابلے میں مسلمان آدھے سے بھی کم تھے..... لیکن اس کے باوجود ہمیشہ مسلمانوں کو ہی غلبہ نصیب ہوا تھا..... جبکہ آج تو مسلمان پہلی بار دشمن کے مقابلے میں آدھے تو تھے..... دشمن کی تعداد ہے چوپیں ہزار..... اور مسلمان ہیں بارہ ہزار..... لہذا اپنی اس کثرتِ تعداد کی وجہ سے اس روز مسلمان بہت خوش اور بے فکر تھے، اور یوں ہنسی خوشی میدانِ جنگ کی طرف رواں دواں تھے..... حالانکہ مومن کی شان یہ ہونی چاہئے کہ ظاہری اسباب کی بجائے اس کی نظر ہمیشہ صرف اللہ پر ہو، تمام تراعتماد صرف اللہ کی طرف سے مدد و نصرت پر ہو، اسی کے ساتھ ہمیشہ لوگ آئی جائے، اور اسی سے فریاد کی جائے، اسباب کو اختیار تو ضرور کیا جائے، لیکن نظر مسبب الاسباب پر ہو.....

اللہ عزوجل کی طرف سے مسلمانوں کیلئے فوری تنقیبہ کا اور ہمیشہ کیلئے ایمانی تربیت کا یوں انتظام کیا گیا کہ اس روزان کی یہ کثرتِ تعداد ان کے کسی کام نہ آئی..... کثرتِ تعداد کے باوجود وہ دشمن کی طرف سے تیروں کی اس اچانک بوچھاڑ کے موقع پر ثابت قدم نہیں رہ

سکے..... اور بھاگ کھڑے ہوئے.....

اور پھر اس فوری سبق اور عملی و واقعاتی تنبیہ اور تربیت کے بعد اللہ کی طرف سے رحمت اور مدد و نصرت کا انتظام بھی فرمادیا گیا کہ مسلمانوں کے دلوں میں ”سکون و اطمینان“ کی نعمت ڈال دی گئی، ان کے دلوں سے دشمن کا خوف جاتا رہا، اور وہ دوبارہ منظم ہوئے اور خوب شجاعت و ثابت قدمی کے ساتھ لڑے، اور پھر اللہ کی طرف سے ان کیلئے مزید مدد کے طور پر فرشتوں کا لشکر بھی بھیجا گیا..... تاکہ کافروں کو خوب اچھی طرح سزا دی جاسکے.....

☆ گذشتہ سطور میں بیان کردہ اس تفصیل سے اس غزوے کی ایک خاص بات تو یہ واضح ہو گئی کہ اس موقع پر مسلمانوں کی طرف سے اپنی کثرت تعداد پر نظر کی وجہ سے جو بے فکری کا اظہار تھا..... یہ بات اللہ سبحانہ و تعالیٰ کو پسند نہیں آئی، جس کی وجہ سے فوری اور نقد سبق سکھا دیا گیا کہ ظاہری اسباب پر بھروسے کی بجائے ہمیشہ اللہ سبحانہ و تعالیٰ پر بھروسہ کیا جائے جو کہ مسبب الاسباب ہے۔

اس کے علاوہ مزید یہ کہ اس غزوے کے موقع پر کچھ اور ایسے مخصوص حالات و واقعات پیش آئے کہ جن کی وجہ سے حضرات مفسرین و محدثین، نیز مومنین نے بڑی اہمیت کے ساتھ اس غزوے کا تذکرہ کیا ہے، اس بارے میں خلاصہ درج ذیل ہے:

☆ یہ غزوہ فتح مکہ کے بعد بالکل ہی اچانک اور غیر متوقع پیش آگیا..... کسی کے وہم و گمان میں بھی یہ بات نہیں تھی کہ اس غزوے کی نوبت آئے گی۔

☆ اسلامی لشکر اصل میں تو ان دس ہزار صحابہ کرام رضوان اللہ علیہم اجمعین پر مشتمل تھا جو رسول اللہ ﷺ کے ہمراہ فتح مکہ کے موقع پر مدینہ سے آئے تھے، لیکن چونکہ فتح مکہ کے

موقع پر بہت بڑی تعداد میں مکہ کے باشندے مسلمان ہو گئے تھے (حالانکہ رسول اللہ ﷺ نے کسی کو قبولِ اسلام پر مجبور نہیں کیا تھا) اب یہ شکر جب غزوہ حنین کیلئے مکہ سے روانہ ہوا تو اس میں ان نو مسلموں میں سے بھی دو ہزار افراد شامل ہو گئے، یوں کل تعداد بارہ ہزار ہو گئی۔

☆..... یہ نو مسلم اگرچہ جسمانی طور پر توبیقیاً صحمند، بہترین جنگجو، اور فنوں سپہ گری سے بخوبی واقف اور آزمودہ کا رسپا ہی ہوں گے..... لیکن ان کی ایمانی و اخلاقی تربیت ابھی نہیں ہوئی تھی، کیونکہ یہ بالکل نو مسلم تھے، ان میں سے کوئی اسی دن مسلمان ہوا تھا..... کوئی ایک دور و زقبل..... کوئی ہفتہ یاد روز قبل..... لہذا ذہنی و فکری تربیت اور ایمانی و اخلاقی کیفیت کے لحاظ سے ان میں اور اصل لشکروں والوں میں زمین و آسمان کا فرق تھا..... کہاں یہ لوگ جو محض ایک دور و زقبل ہی مسلمان ہوئے..... اور کہاں وہ ”السابقین الاولین“..... وہ ابتدائی دور کے مسلمان..... وہ مہاجرین و انصار..... وہ ”بدری“، ”حضرات“..... وہ ”بیعت رضوان“، ”والے“..... اور ”بیعت عقبہ“، ”والے“.....

جبکہ کسی بھی لشکر کی کامیابی اور عمدہ کارکردگی کیلئے یہ بات انتہائی ضروری ہوا کرتی ہے اس لشکر میں شامل تمام افراد کی جسمانی صلاحیت اور تربیت کے ساتھ ساتھ..... ان کی اخلاقی، فکری اور ذہنی تربیت اور کیفیت بھی ایک ہی جسمی ہو..... ان کے ذہنی و فکری معیار میں یکسانیت و مثالثت ہو..... جبکہ فتح مکہ کے بعد یہ لشکر جب حنین کی جانب روانہ ہوا..... تب یہ یگانگت اور مثالثت کافی حد تک مفقود و محروم ہو چکی تھی..... ذہنی و فکری توازن بگڑ پکا تھا.....

☆..... اس کے علاوہ مکہ کے باشندوں میں سے بہت بڑی تعداد میں ایسے لوگ بھی لشکر

کے ہمراہ ہوئے تھے جو محض ”تماشائی“ بنے ہوئے تھے، جن کی دینی کیفیت کے بارے میں کسی کو کچھ اندازہ ہی نہیں تھا کہ ان میں سے کون دین اسلام قبول کر چکا ہے.....؟ اور کون ابھی تک کفر و شرک پر ہی قائم ہے.....؟ متعدد فرسنگیں و محدثین، اور اسی طرح موئیین نے ان تماش بینوں کیلئے ”طلقاء“ کا لفظ استعمال کیا ہے، جس کے لفظی معنی ہیں ”آزاد..... بے لگام..... جو خود کو کسی ضابطے یا کسی قaudہ و قانون کے پابند نہ سمجھتے ہوں۔ (۱)

چنانچہ ان ”طلقاء“ کی دینی کیفیت اور سوچ یہی تھی کہ انہیں حق و باطل کے مابین معرکے سے کوئی غرض نہیں تھی، بلکہ ان کا اصل مقصد یہی تھا کہ دونوں فریقوں میں سے جس کسی کی بھی جیت ہو جائے گی بس اسی کے ساتھ مل جائیں گے..... جہاں فائدہ نظر آئے گا اسی طرف لڑک جائیں گے..... اور جہاں کوئی خطرہ نظر آئے گا تو وہاں سے بھاگ کھڑے ہوں گے.....

بلکہ اس سے بڑھ کر یہ کہ ان ”طلقاء“ میں بہت سے ایسے افراد بھی شامل تھے کہ جن کے متعدد رشتے دار گذشتہ بیگلوں کے موقع پر مسلمانوں کے ہاتھوں مارے گئے تھے، اور انہیں یہ علم بھی تھا کہ ہمارے ”فلان“، رشتے دار کو ”فلان“، جنگ کے موقع پر ”فلان“، مسلمان نے قتل کیا تھا، اور یہ کہ وہ ”فلان“، مسلمان اس وقت رسول اللہ ﷺ کے ہمراہ اسلامی لشکر میں موجود ہے..... الہذا ان کے دلوں میں ”انتقام“ کی آگ بھڑک رہی تھی، فتح مکہ سے قبل کوئی

(۱) بہت سے موئیین کے بقول یہ لفظ ”طلقاء“، دراصل رسول اللہ ﷺ کے اُس جملے سے مآخذ ہے جو آپؐ نے فتح مکہ کے موقع پر مکہ والوں کو میا طب کرتے ہوئے ارشاد فرمایا تھا: ”اذهبو أنتم الطلقاء“، یعنی ”جاؤ، آج تم سب آزاد ہو، الہذا“ غزوہ حنین“ کے موقع پر یہ تماثر نامناسب رو یہ و سلوک دکھانے والے یا لوگ دراصل وہی تھے..... واللہ اعلم۔

ایسی صورت ممکن نہیں تھی کہ مسلمانوں اور شرکیں مکہ کے مابین یوں آزادانہ میل جوں ہو سکے..... لیکن اب فتح مکہ کے فوری بعد صورت حال ایسی بن گئی تھی کہ حالات نے اب ان سب کو بچا کر دیا تھا، لہذا ان کیسے پور مشرکین کیلئے انتقام کی آگ بجھانے کا یہ نادر موقع تھا..... اور اپنے اسی ناپاک مقصد کی تکمیل کے ارادے سے یہ لوگ ہمراہ ہولئے تھے کہ جب جنگ عروج پر ہوگی..... ہر طرف افراتفری ہوگی..... کسی کوکی کا ہوش نہیں ہوگا..... ایسے میں موقع پا کر ہم اس ”فلان“ کوٹھکانے لگادیں گے.....

☆..... اور پھر جب تنگ و تاریک پہاڑی راستوں میں چھپے ہوئے ان انتہائی ماہراور نشانے باز تیر اندازوں کی طرف سے تیروں کی زبردست بوچھاڑ کا سلسہ شروع ہوا..... تو ایسے میں سب سے پہلے یہی ”طلقاء“ پیٹھ پھیر کر بھاگے..... اور اس طرح غیر منظم طریقے سے بھاگے کہ باقی صفوں کو بھی خراب کیا..... جو راستے میں آیا اسے روندڑا لा..... یوں یہ لوگ انتہائی بد نظمی اور افراتفری کا سبب بنے، تمام شکر میں گڑ بڑا نہیں کی وجہ سے پھیلی اور بھگدر انہوں نے ہی مچائی.....

اور پھر جب رسول اللہ ﷺ نے، باؤا ز بلند بار بار پکارا..... نیز حضرت عباس رضی اللہ عنہ بھی بار بار پکارتے رہے..... تب مخلص لوگ تو اس پکار پر ”لبیک..... لبیک“ کی صدائیں بلند کرتے ہوئے دیوانہ وار وہاں حاضر ہو گئے..... جبکہ یہ ”طلقاء“ یہ پکار سن کر بھی نہیں پڑے..... اور مستقل میدان چھوڑ کر ہی بھاگ گئے..... حتیٰ کہ رُ کے بغیر سیدھے واپس مکہ جا پہنچے اور اپنے گھروں میں آرام سے بیٹھ گئے.....

☆..... چنانچہ ان ”طلقاء“ کے بغیر ہی جنگ کے باقی تمام مرحل طے ہوئے ہتھی کہ یہ ”غزوہ حنین“ اپنے اختتام کو پہنچا، اور اس اختتام کے موقع پر کیفیت یہ تھی کہ مسلمانوں کے

ہاتھوں ان طائف والوں کو انتہائی بدترین اور رسوائیں نکلت وہ زیست سے دوچار ہونا پڑا، ان کے بڑے بڑے اور نامور قسم کے سرداروں میں سے ستر مارئے گئے، بہت سے قیدی بنائے گئے، جبکہ عام سپاہیوں میں سے چھ ہزار کو قیدی بنایا لیا گیا، نیز چونکہ اس جنگ کے موقع پر اپنے جو شیلے سپہ سالار کے حکم کی تعمیل میں یہ لوگ اپنے بیوی بچے اور مویشی وغیرہ سمجھی کچھ بہت بڑی مقدار میں ہمراہ لائے تھے، اس لئے بڑی مقدار میں مختلف قسم کام و متع، سونا چاندی، نیز چوبیں ہزاروں فٹ اور چالیس ہزار بکریاں بطورِ "مال غنیمت" مسلمانوں کے ہاتھ لگیں۔

☆..... جنگ ختم ہونے کے بعد رسول ﷺ نے مال غنیمت کی تقسیم فوری شروع نہیں کی، بلکہ چند دن انتظار فرمایا کہ شاید یہ "طلاقاء" واپس آجائیں اور اپنے بھاگ کھڑے ہونے پر معذرت کریں..... لیکن وہ نہ آئے..... اور پھر جب آپؐ نے تقسیم کا کام شروع فرمایا..... تب یہ لوگ فوراً ہی موقع پر پہنچ گئے..... اور خوب زورو شور کے ساتھ مانگنے لگے..... اور ان کے اس نامناسب رویے کے باوجود آپؐ ان کے مطالبات کے جواب میں انہیں بہت کچھ عطا فرماتے رہے.....

دراصل آپؐ کی مثال کسی ماہر ترین معالج اور بیض شناس کی مانند تھی کہ جو پہلے خوب مہارت کے ساتھ مرض کی تشخیص کرتا ہے، اور پھر خوب کارگر اور موثر قسم کا علاج تجویز کرتا ہے..... آپؐ کو ان کے مرض کے بارے میں خوب علم تھا..... آپؐ اس حقیقت سے بخوبی آگاہ تھے کہ انہوں نے اب تک اپنی تمام عمر دنیا کے حقیر مال و دولت پر لپکنے اور جھپٹنے میں گزاری ہے..... لبس یہی ان کا سب سے بڑا روگ ہے..... لہذا آپؐ ان کیلئے کارگر اور موثر ترین علاج سے بھی بخوبی واقف تھے..... اور وہ علاج یہ تھا کہ فی الحال ان کی

تالیف قلب کیلئے جو کچھ مال و دولت یہ مانگتے ہیں، انہیں دے دیا جائے، تاکہ اس ”دلوی“ کے ذریعے ابتدائی طور پر ان کے دلوں میں کسی نہ کسی درجے میں دین اسلام کے ساتھ تعلق اور ”وابستی“ پیدا کی جاسکے.....!

چنانچہ وقت نے ثابت کیا کہ آپؐ کی طرف سے تجویز فرمودہ یہ علاج انتہائی کارگر ثابت ہوا، یہ لوگ آپؐ کے اس حسن سلوک اور فیاضی سے انتہائی متاثر ہوئے..... جس کے نتیجے میں باہمی میل جوں کے سلسلے بڑھے تو رفتہ رفتہ ان کے دلوں میں ایمان بھی راخونے لگا..... اور آخر آئندہ چل کر یہ لوگ اچھے اور سچے مسلمان ثابت ہوئے۔

☆..... ”طلقاء“ میں مال غنیمت کی بڑے پیمانے پر تقسیم کے علاوہ اُسی موقع پر ایک اور بڑی عجیب و غریب اور غیر متوقع قسم کی صورتِ حال یہ پیش آگئی کہ یہ ہوازن اور ثقیف والے جنگجو جن کے چھوٹے بڑے قبائل بڑی تعداد میں طائف اور مکہ کے مابین پھیلے ہوئے تھے..... اور جو کہ اس جنگ اور اس کے نتیجے میں پیدا ہونے والی تما متر مشکلات و مصائب کے اصل ذمہ دار تھے..... مال غنیمت کی تقسیم کے موقع پر جب رسول اللہ ﷺ نے مخصوص مصلحت کی بناء پر ”طلقاء“ کو بہت کچھ عطا فرمایا..... تو اس کا نتیجہ یہ نکلا کہ اب انہی قبائل ”ہوازن“ اور ”ثقیف“ کے (یعنی طائف والوں کے) بڑے بڑے سردار بھی بڑی تعداد میں آپنے..... انہی سرداروں میں رسول اللہ ﷺ کا رضاعی چچا ”ابو بر قان“ بھی موجود تھا (۱)

ان لوگوں نے رسول اللہ ﷺ کے سامنے بڑے زورو شور کے ساتھ..... اور انتہائی درد انگیز

(۱) رسول اللہ ﷺ کی رضاعی والدہ حیله سعدیہ کا تعلق قبیلہ ”بنو سعد“ سے تھا اور اسی نسبت کی وجہ سے انہیں ”سعدیہ“ کہا جاتا تھا، اور یہ قبیلہ بنسعد دراصل اسی بڑے قبیلے ”ہوازن“ ہی کا ذیلی قبیلہ تھا، لہذا ”بنو سعد“ والے بھی ”ہوازن“ ہی کے ایک بزرے کے طور پر مسلمانوں کے خلاف اڑی جانے والی اس جنگ میں شامل تھے۔

طریقے سے فریاد کا سلسلہ شروع کیا، اور یوں کہنے لگے کہ ہمارے گھر بارہ ہمارے جانور اور مویشی ہمارے اموال و اسباب..... سبھی کچھ گھٹ گیا..... اب ہمارا کیا بنے گا.....؟ ہم پر حرم کیا جائے..... اگر قیصر یا کسری کے سامنے ہم اس طرح گڑکڑاتے اور وہ لوگ ہماری یہ حالت زار دیکھتے..... تو وہ بھی ہمیں ہرگز خالی ہاتھ نہ لوٹاتے..... تو پھر آپ کو تو اللہ نے اخلاقی فاضلہ میں سب سے ممتاز فرمایا ہے..... لہذا ہمیں خالی ہاتھ نہ لوٹائیے گا.....، ان کی یہ فریاد اور یہ گریہ وزاری دیکھ کر رسول ﷺ کیلئے انہیں خالی ہاتھ لوٹانا بہت مشکل ہو گیا..... چنانچہ آپ نے انہیں بھی بہت کچھ عطا فرمادیا.....!

اور پھر وقت نے یہ ثابت کیا کہ آپ نے اس بصیرت اور فراست کی بناء پر انہیں خالی ہاتھ نہ لوٹانے کا جو مدد برانہ فیصلہ فرمایا تھا، وہ بہت ہی مفید ثابت ہوا اور اس کے ثبت نتائج فوری طور پر ہی ظاہر ہونے لگے..... چنانچہ آپ کی اس سخاوت و فیاضی اور خوش اخلاقی سے متاثر ہو کر یہ بڑے بڑے سردار اور رؤسائے قسم کے لوگ بڑی تعداد میں مسلمان ہو گئے، اور چونکہ اپنی اپنی قوم میں اور اپنے علاقے میں ان کا بہت زیادہ اثر و رسوخ تھا..... لہذا ان کے قولِ اسلام کے بعد اب ان کی قوم کے افراد بھی فوج درفوج مسلمان ہونے لگے اور یوں بڑی سرعت کے ساتھ وہاں دینِ بحق کی نشر و اشاعت ہونے لگی..... اور یہ بھی اس بات کا واضح اور قطعی ثبوت تھا کہ رسول ﷺ کی طرف سے ان لوگوں کے اصل مرض کی تشخیص بالکل درست تھی..... اور پھر آپ کی طرف سے ان کیلئے جو ”علاج“ تجویز کیا گیا وہ بھی انتہائی مفید و موثر تیرتیب بہدف ثابت ہوا.....!

☆ لیکن اس بہت بڑی کامیابی کے ساتھ ساتھ اس موقع پر رسول ﷺ کیلئے ایک بہت بڑی آزمائش بھی پیش آئی جو کہ بڑی نفیاتی کشمکش کا سبب بھی بنی، شاید اس انتہائی

مہلک اور خوبیز قسم کی جنگ کے موقع پر عین میدانِ جنگ میں بھی صورتِ حال اس قدر نازک اور مشکل نہیں ہوئی ہوگی کہ جس قدر معاملہ اب جنگ کے خاتمے کے بعد اس مالی غنیمت کی تقسیم کے موقع پر نازک ہو گیا.....!

ہوا یہ کہ ”مالِ غنیمت“ کی تقسیم کے موقع پر جب ”طلقاء“، ”خوب بڑھ چڑھ کر مانگ رہے تھے..... تو آپؐ نے اپنی بصیرت کی بناء پر انہیں بہت کچھ عطا فرمادیا تھا، یہ چیز دیکھ کر ہوازن وثقیف کے سردار بھی آپنے تھے..... تب آپ ﷺ نے ان کی ”تائین“ قلب، کسلیے انہیں بھی بہت کچھ عطا فرمادیا تھا..... جو کہ دینِ اسلام کی نشر و اشاعت کی راہ ہموار کرنے کیلئے یقیناً بالکل درست اور بجا اقدام تھا.....!

لیکن اس موقع پر ایک بہت بڑا شکال یہ پیدا ہو گیا کہ یہ تمام تر مالِ غنیمت تو در اصل خالصۃ رسول اللہ ﷺ کے اپنے ساتھیوں کا جائز اور شرعی حق تھا..... جنہوں نے اس سے قبل بھی ہمیشہ، نیز اس جنگ کے موقع پر بھی بڑی تکلیفیں اور صعوبتیں برداشت کی تھیں..... بڑی قربانیاں دی تھیں..... لیکن ”طلقاء“، ”کوار پھر“، ”ہوازن اور ثقیف“، والوں کو جب بہت کچھ دے دیا گیا تو اس کا نتیجہ یہ نکلا کہ یہ پرانے ساتھی جو کہ اصل حقدار تھے، محروم رہ گئے..... اب سوال یہ تھا کہ انہیں کس طرح راضی اور مطمئن کیا جائے.....؟

رسول ﷺ کے ان اصلی ساتھیوں میں حضرات مہاجرین بھی شامل تھے اور حضرات انصار بھی، حضرات مہاجرین کا تعلق تو چونکہ مکہ شہر سے اور قبیلہ قریش سے تھا..... جبکہ خود رسول ﷺ کا تعلق بھی مکہ شہر سے اور قبیلہ قریش سے ہی تھا..... لہذا ان میں سے ہر ایک کے ساتھ آپؐ کی کسی شکل میں ”قربابت داری“، ”تھی“ اور جہاں ”قربابت داری“، ہوا کرتی ہے..... وہاں بہت کچھ کہنے سننے کی نوبت نہیں آتی..... بلکہ بہت سے

نازک اور حساس موضع پر ”خاموشی“، ہی زیادہ مناسب ہوا کرتی ہے.....لہذا رسول اللہ ﷺ نے ان مہاجرین حضرات کے ساتھ اس بارے میں کسی بات چیت کی ضرورت محسوس نہیں فرمائی۔

جبکہ حضرات انصار کا تعلق مدینہ سے تھا، یقیناً ان کے ساتھ بھی رسول اللہ ﷺ کی بہت زیادہ ”قربتیں“ تھیں، لیکن ان تمامتر ”قربوں“ کے باوجود باقاعدہ ”قربابت داری“ نہیں تھی، اگرچہ آپ اس حقیقت سے بخوبی آگاہ تھے کہ پرانے مہاجرین کی طرح ان انصار کا مقام و مرتبہ بھی یقیناً بہت بلند ہے.....انصار کا مقام و مرتبہ بھی دنیا کے اس حقیر مال و متاع سے بہت بڑھ کر ہے.....ان کے نزدیک دنیاوی مال و اسباب کی کوئی حیثیت نہیں، ان کی اصل پونچی تو بس اللہ اور رسول ﷺ کی محبت ہے.....مزید یہ کہ یہ انصار مدینہ اس سے قبل متعدد موضع پر اپنی اسی ایمانی و اخلاقی کیفیت، اپنے اسی جذبے، اور اپنے اسی بے مثال ”ایثار“ کا عملی طور پر اظہار بھی کر چکے تھے.....لیکن اس تمامتر مقام و مرتبے کے باوجود.....اور ان تمامتر حقائق کے باوجود.....آخر وہ بھی گوشت پوست کے انسان ہی تھے.....کوئی فرشتے نہیں تھے.....کوئی آسمانی مخلوق نہیں تھے.....ان کے دلوں میں بھی انسانی جذبات تھے.....ان کی بھی ”مای ضروریات“، تھیں.....لہذا عین ممکن تھا کہ شاید ان میں سے کسی کے دل میں اس ”تقسیم“ کے بارے میں کوئی ”موسہ“ پیدا ہونے لگے.....!

لہذا آپ نے مناسب سمجھا کہ اس بارے میں ان کے ساتھ مناسب ”فَهَلْوَ“ کر لی جائے.....چنانچہ آپ کی فرماںش پر تمام انصار مدینہ مکہ سے کچھ فاصلے پر ”بُحْرَانَة“ (۱) نامی بستی میں ایک جگہ جمع ہوئے، اور قرب رسول اللہ ﷺ نے انہیں مخاطب کرتے ہوئے اپنی

(۱) اسی ”بُحْرَانَة“ میں ہی تمامتر مال غنیمت کی تقسیم کا کام انجام دیا گیا تھا۔

گفتگو کا آغاز فرمایا:

”اے جماعت انصار! یہ نو مسلم لوگ ہیں، ان کے دل ابھی تک دنیاوی مال و دولت کے ساتھ ہی لٹکے ہوئے ہیں، جبکہ تمہارے دل اللہ اور اس کے رسول پر ایمان کی دولت سے منور ہیں“

اور پھر آپ نے مزید فرمایا: ”اللہ کی قسم! تمہارے دلوں میں جو ایمان کی دولت ہے، وہ بہت بہتر ہے دنیا کی اس حقیر دولت سے کہ جو وہ اپنے ہمراہ لے گئے ہیں.....“

رسول ﷺ کی یہ گفتگوں کر انصارِ مدینہ خاموش رہے، تب آپ نے انہیں مخاطب کرتے ہوئے فرمایا: ”اے جماعت انصار! کیا تم میری بات کا کوئی جواب نہیں دو گے.....؟“ تب انصار نے عرض کیا: ”بِمَاذَا نُحِبُّكَ يَا رَسُولَ اللَّهِ وَلِرَسُولِهِ الْمَنْ وَالْفَضْلُ“ یعنی ”اے اللہ کے رسول! ہم کیا جواب دیں.....؟ ہم پر اللہ اور اس کے رسول کے جواہرات ہیں..... ہم تو ان کا اقرار و اعتراف کرتے ہیں“

اورتب قدرے توقف کے بعد رسول ﷺ نے مزید ارشاد فرمایا: ”اے جماعت انصار! کیا تمہیں یہ بات پسند نہیں کہ لوگ اونٹ اور بکریاں لے کر اپنے گھروں کو جائیں، اور تم ”محمد“ کو اپنے ساتھ اپنے گھر لے جاؤ.....“

کس قدر سادگی تھی رسول ﷺ کی اس بات میں..... کتنی معصومیت تھی..... اور کتنا اثر تھا..... یہ بات انصار کے دل میں پیوسٹ ہو گئی..... اورتب وہ اپنے جذبات پر قابو نہ رکھ سکے..... ضبط کے سچھی بندھن ٹوٹ گئے..... اور بے اختیار وہ سب رونے لگے..... یہاں تک کہ روتے روتے ان کی داڑھیاں آنسوؤں سے بھیگ گئیں (۱)

(۱) جیسا کہ مسندا مام احمد (۲۰۲) وغیرہ میں تذکرہ ہے ”حتی أَخْضُلُوا الْحَاجِم“ راوی: ابو سعید خدري۔

اور وہ سب بیک زبان بولے ”رَضِينَا بِاللَّهِ رَبِّاً، وَبِرَسُولِهِ قِسْمًا وَ حَظًا“، یعنی ”ہم نے اللہ کو اپنارب پسند کر لیا، اور اس کے رسول کی طرف سے ہمیں جو کچھ بھی ملا، اس پر ہم راضی ہو گئے۔“

یہ تھا انصارِ مدینہ کا ”ایثار“ اور یہ تھا ان کا مقام و مرتبہ..... جیسا کہ خود قرآن کریم میں اللہ سبحانہ و تعالیٰ نے ان کے ”ایثار“ کی تعریف بیان فرمائی ہے، ارشادِ بانی ہے: ﴿وَيُؤْثِرُونَ عَلَىٰ أَنفُسِهِمْ وَلَوْكَانَ بِهِمْ خَصَاصَةٌ﴾ (۱) یعنی ”وہ خود اپنے اوپر ترجیح دیتے ہیں دوسروں کو، خواہ وہ خود کتنے ہی محتاج ہوں.....“

نیز حضرات انصار کی منقبت و فضیلت اور مقام و مرتبہ رسول اللہ ﷺ کے اس ارشاد سے بھی خوب واضح ہوتا ہے کہ ”لَوْأَنَ النَّاسَ سَلَكُوا شِعْبًا وَ سَلَكَتِ الْأَنْصَارُ شِعْبًا سَلَكُثْ شِعْبَ الْأَنْصَارِ“ یعنی ”اگر تمام لوگ کسی راستے پر چل رہے ہوں، اور انصار کسی دوسرے راستے پر چل رہے ہوں..... تو میں ضرور اسی راستے پر ہی چلوں گا جس پر انصار چل رہے ہوں گے۔“

نیز آپ نے حضرات انصارِ مدینہ کیلئے ان الفاظ میں دعا فرمائی ”اللَّهُمَّ ارْحَمْ الْأَنْصَارَ، وَأَبْنَاءَ الْأَنْصَارِ، وَأَبْنَاءَ أَبْنَاءِ الْأَنْصَارِ“ یعنی ”اے اللہ! تو انصار پر رحم فرماء، اور انصار کے بچوں پر بھی رحم فرماء، اور انصار کے بچوں کے بچوں پر بھی رحم فرماء“ (۲) انصارِ مدینہ کیلئے رسول اللہ ﷺ کی طرف سے اس والہانہ انداز کا اظہار..... اور اس قدر جذباتی انداز میں ان کیلئے، نیزان کی نسلوں کیلئے یہ دعا..... یقیناً اس سے حضرات انصار کی شان اور منقبت و فضیلت ظاہر ہوتی ہے۔

(۲) السیرۃ النبویہ یا ابن ہشام / ج ۲ / ص ۱۶۱۔ وغیرہ۔

(۱) سورۃ الحشر [۹]

## ☆.....شیماء بنت حارث السعدیہ:

رسول ﷺ نے اپنی حیاتِ طیبہ کے ابتدائی پانچ سال مکہ شہر سے باہر بادیہ بنی سعد میں گزارے تھے، اُس دور میں یہ روانج تھا کہ ”شرفاء“ اور صاحبِ حیثیت قسم کے لوگ اپنے شیر خوار بچوں کو تربیت کیلئے بادیہ بھجوایا کرتے تھے، تاکہ شہر کے مصنوعی ماحول سے دور بادیہ میں قدرتی آب و ہوا میں، نیز فطری ماحول میں بچے کی بہتر نشوونما ہو سکے۔

اسی دستور کے مطابق رسول ﷺ کی والدہ ماجدہ آمنہ بنت وہب نے بھی اپنے اس نومولود نورِ نظر کو ”حیمہ“ نامی بادیہ نیش خاتون کے حوالے کر دیا تھا جس کا تعلق ”بنو سعد“ سے تھا، اور اسی نسبت کی وجہ سے وہ ”حیمہ سعدیہ“ کہلاتی تھی۔

چنانچہ رسول ﷺ پانچ سال تک وہیں بادیہ بنی سعد میں مقیم رہے، اس دوران وقاً فوتِ حیمہ سعدیہ اس نونہال کو اس کی ماں سے ملانے کی خاطر مکہ لاٹی رہتی تھیں۔

اُس زمانے میں ہر بڑے قبیلے میں بہت سے ذیلی قسم کے چھوٹے چھوٹے قبائل اور خاندان ہوا کرتے تھے، مثلاً شہر مکہ میں ”قریش“، بڑا مشہور اور طاقتور قبیلہ تھا، جس کے بہت سے ذیلی قبائل تھے، مثلاً ”بنو هاشم“، ”غیرہ“..... اسی طرح طائف اور اس کے مضادات میں آباد بڑے مشہور اور طاقتور قبیلے ”ہوازن“ کے بھی متعدد ذیلی قبائل تھے، جو کہ طائف اور مکہ کے درمیان پھیلے ہوئے تھے، انہی میں ایک ذیلی قبیلہ ”بنو سعد“ بھی تھا، ”ہوازن“ نے مسلمانوں کے خلاف جس جارحیت کا آغاز کیا تھا، جس کے نتیجے میں ”غزوہ حنین“ کا تاریخی واقعہ پیش آیا تھا، اس جارحیت میں ”ہوازن“ کے دیگر ذیلی قبائل کی طرح ”قبیلہ بنو سعد“ بھی شامل تھا۔

غزوہ حنین سے فراغت کے بعد اسی غزوے سے متعلق چھوٹے بڑے بہت سے انتظامی قسم

کے معاملات نمٹانے کی غرض سے رسول اللہ ﷺ اپنے لشکر سمیت چند دن اسی جگہ مقام رہے۔

اس موقع پر یہ بات آپؐ کے ذہن میں تھی کہ آپؐ نے اپنے بچپن میں جو پانچ سال کا عرصہ اپنی رضائی والدہ ”حليمہ سعدیہ“ کے گھر میں گزارا تھا..... وہ یہی علاقہ تھا..... حليمہ سعدیہ کا گھر یہیں کہیں آس پاس ہی تھا..... نیز آپؐ کو یہ بات بھی یاد تھی کہ حليمہ سعدیہ کی ایک بیٹی ہوا کرتی تھی جس کا نام تھا ”شیماء“ اور جو کہ عمر میں آپؐ سے کچھ بڑی تھی ..... اور دون بھرا پنے اس چھوٹے بھائی ..... اس معصوم نونہال ..... لیعنی ”محمد“ کو گود میں لئے ہوئے اپنے محلے کے دیگر بچوں کے ہمراہ لگلی کو چوں میں کھلیق رہتی تھی .....

اس غزوہ حنین کے موقع پر چونکہ ”ہوازن“ والوں کی کیفیت یہ تھی کہ ہر کوئی اپنے اس جوشیلے سپہ سالار مالک بن عوف کے حکم پر اپنے بیوی بچوں کو بھی ”میدانِ جنگ“ میں ہمراہ لایا تھا..... لہذا ”ہوازن“ کی شکست و پسپائی کے نتیجے میں مسلمانوں کے ہاتھ جو چھ ہزار قیدی لگے تھے، ان میں بڑی تعداد میں عورتیں اور بچے بھی شامل تھے۔

ایک روز رسول اللہ ﷺ جب اپنے چند ساتھیوں کے ہمراہ وہیں کسی جگہ تشریف فرماتھے، کہ اس دوران ”بنو سعد“ سے تعلق رکھنے والی چند عورتوں کا اس جگہ سے گزر رہا..... اس موقع پر ان میں سے ایک عورت کی جب رسول اللہ ﷺ پر زگاہ پڑی تو وہ ٹھنک کر رہ گئی، اس کے بڑھتے ہوئے قدم وہیں رک گئے..... اور تب وہ آپؐ سے مخاطب ہو کر بیوی کہنے لگی: ”میں شیماء ہوں ..... مجھے دیکھئے ..... میں آپؐ کی بہن شیماء ..... حليمہ سعدیہ کی بیٹی .....“

یہ آوازن کر..... اور اس عورت کی زبانی یہ بات سن کر..... رسول اللہ ﷺ چونکہ گئے..... آپؐ کے رُخ انور پر خوشی کے آثار نمایاں ہونے لگے..... لیکن فوراً ہی آپؐ نے

اس عورت کو مخاطب کرتے ہوئے فرمایا ”اس بات کا ثبوت کیا ہے کہ ..... تم واقعی شیماء ہی ہو.....؟“ تب اس عورت نے بہت سی باتیں یاد دلائیں، بہت سی نشانیاں بتائیں ..... جن کے نتیجے میں رسول ﷺ نے اسے پچان لیا کہ واقعی یہ میری رضاعی بہن ”شیماء“ ہی ہے ..... اور تب آپؐ نے نہایت گر مجوشی کے ساتھ اس کا استقبال کیا، خوب عزت افزائی فرمائی ..... اور بہت زیادہ احترام کیا ..... حتیٰ کہ آپؐ نے اپنے کندھے پر رکھی ہوئی اپنی چادر اتار کر زمین پر بچھائی اور شیماء کو اس پر بٹھایا (۱) نیز عرصہ دراز کے بعد ہونے والی اس اچانک ملاقات پر آپؐ نے انتہائی مسرت کا اظہار فرمایا ..... (۲)

جس طرح رسول ﷺ اپنی رضاعی بہن کے ساتھ اس ملاقات پر بہت زیادہ مسرور تھے ..... اسی طرح ”شیماء“ بھی بہت خوش تھی ..... خصوصاً اس نے جب اپنے بھائی کی یہ اتنی بڑی قدر و منزلت ..... اور اتنا عظیم مقام و مرتبہ دیکھا ..... تو وہ بے حد خوش ہوئی اور انتہائی مسرت کا اظہار کیا ..... اپنے بھائی کو اس قدر باعزت دیکھ کر وہ مسلمانوں کے ہاتھوں اپنی قوم کی اس بدترین شکست اور اتنے بڑے نقصان کا غم بھی بھول گئی ..... نیز یہ کہ اس موقع پر وہ مسلمان بھی ہو گئی ..... اور پھر جب وہاں سے خصت ہونے لگی تو رسول ﷺ

(۱) اُس دور میں معزز اور شرافتی قسم کے لوگ اپنے کندھے پر کوئی چادر یا رومال رکھا کرتے تھے، جس کی کا بہت زیادہ احترام مقصود ہوتا ..... اسے اپنی اس چادر پر بٹھایا کرتے تھے۔

(۲) رسول ﷺ نے اپنی حیات مبارکہ کے ابتدائی پانچ سال حیمه سعدیہ کے یہاں گزارے تھے، جبکہ غزوہ حنین سنہ آٹھ بھری میں پیش آیا تھا، جبکہ اس کے تقریباً دو سال بعد سنہ گیارہ بھری کے آغاز (ماہ ربیع الاول) میں آپؐ کا تریسیٹھ سال کی عمر میں انتقال ہو گیا تھا ..... اس کا مطلب یہ ہوا کہ غزوہ حنین کے موقع پر آپؐ کی عمر مبارک تقریباً سانچھ یا کٹھ برس ہو گی ..... جبکہ پانچ سال کی عمر میں آپؐ بادیہ بنی سعد سے واپس مکہ پلے آئے تھے ..... اور اب اس قدر طویل کے عرصے کے بعد ”شیماء“ سے یہ ملاقات ہوئی تھی۔

نے اسے یہ پیش فرمائی کہ اگر وہ چاہے تو عزت و احترام کے ساتھ اب مسلمانوں میں ہی رہے..... اور اگر واپس اپنے علاقے کی طرف جانا چاہے تو بھی اسے روکا نہیں جائے گا..... اس پر اس نے اپنے علاقے کی طرف واپس جانے کی خواہش ظاہر کی..... تب رسول ﷺ نے اسے انتہائی عزت و احترام کے ساتھ ..... نیز بہت سے ہدایا و تھائے کے ساتھ ..... وہاں سے رخصت فرمایا۔

### ☆ طائف کی جانب پیش قدمی:

غزوہ حنین کے موقع پر مسلمانوں کے ہاتھوں شکست سے دوچار ہونے کے بعد مشرکین بڑی تعداد میں طائف کی طرف بھاگ کھڑے ہوئے تھے، جس پر رسول ﷺ نے ان کے تعاقب کی غرض سے طائف کی جانب پیش قدمی فرمائی، لیکن اس موقع پر وہ طائف والے بڑے مضبوط قلعوں کے اندر قلعہ بند ہو کر بیٹھ گئے.....

رسول ﷺ نے اپنے لشکر کے ہمراہ ان کا محاصرہ کیا، پندرہ روز اسی کیفیت میں گذر گئے..... آخر رسول ﷺ نے اپنے ساتھیوں کو مخاطب کرتے ہوئے فرمایا کہ ”ان طائف والوں کے ساتھ اب تھجی برتنے کی کوئی ضرورت باقی نہیں رہی..... الہذا اب ہمیں یہ محاصرہ ختم کر کے واپس لوٹنا چاہئے.....“

چنانچہ یہ محاصرہ ختم کر دیا گیا، رسول ﷺ کا یہ فیصلہ نیز طائف والوں کے بارے میں آپؐ کا یہ اندازہ بالکل درست تھا، کیونکہ غزوہ حنین کے بعد اب ان میں کوئی دم خم باقی نہیں رہا تھا..... اور پھر آپؐ کے اس فیصلے کا نتیجہ یہ ظاہر ہوا کہ رفتہ رفتہ وہ سمجھی خود ہی دینِ اسلام قبول کرتے چلے گئے..... اور آئندہ چل کر دین کے علمبردار ثابت ہوئے۔

## ☆..... واپسی کا سفر :

طاائف کا محاصرہ ختم کرنے کے بعد رسول ﷺ نے اب واپسی کا فیصلہ فرمایا، واپسی کے اس سفر کے دوران جب آپؐ اپنے لشکر سمیت مکہ کے قریب ”جعرانہ“ نامی مقام پر پہنچ تو عمرؑ کی نیت سے وہاں احرام باندھا، اور مکہ مکرمہ پہنچ کر آپؐ نے اپنے جاں ثار ساتھیوں کے ہمراہ ”عمرہ“ ادا کیا، اور پھر وہاں سے مدینہ کی جانب واپسی کے سفر کا آغاز فرمایا، اس موقع پر آپؐ نے ”عتاب بن اسید“ نامی ایک نوجوان کو ”امیرِ مکہ“ مقرر فرمایا، نیز اس موقع پر آپؐ نے سرکاری بیت المال سے ان کیلئے یومیہ ایک درہم و نظیفہ بھی مقرر فرمایا، تاکہ وہ کسی کے دستِ نگر اور وحتاج نہ رہیں..... اور یوں ڈنی سکون اور خوب دلجمی کے ساتھ اپنے فرائض منصبی ادا کر سکیں۔ (۱)

جبکہ اسی موقع پر آپؐ نے فتح مکہ کے نتیجے میں اب وہاں نو مسلموں کی بڑی تعداد کے پیش نظر ان کی دینی تعلیم و تربیت کی غرض سے اپنے جلیل القدر انصاری صحابی حضرت معاذ بن جبل رضی اللہ عنہ کو وہاں بطور ”معلم“ مقرر فرمایا۔

☆ اور پھر رسول ﷺ اپنے جاں ثار ساتھیوں کے ہمراہ مکہ سے واپس مدینہ کی جانب روانہ ہو گئے، آپؐ کا یہ سفر کافی طویل ثابت ہوا تھا، فتح مکہ کے موقع پر آپؐ ماہ رمضان میں مدینہ سے مکہ کی جانب روانہ ہوئے تھے..... اس کے بعد شوال کا پورا مہینہ گذر گیا تھا..... اور اب ماہِ ذوالقعدہ کے بالکل آخری دن چل رہے تھے، جب آپؐ مدینہ

(۱) عتاب بن اسید رضی اللہ عنہ کی عمر اس وقت مخفی بیس سال تھی، یہ مکہ کے ہی باشندے تھے اور قبیلہ قریش کے مشہور خاندان ”بیوامیہ“ سے ان کا تعلق تھا، بالکل نو مسلم تھے، فتح مکہ کے موقع پر مسلمان ہوئے تھے، رسول ﷺ ان کی شرافت و نجابت سے متاثر ہوئے تھے اور انہیں ”امیرِ مکہ“ یعنی مکہ کا گورنر مقرر فرمایا تھا، البته رسول ﷺ کے انتقال کے بعد انہوں نے خود ہی، اس منصب سے کنارہ کشی اور گوشہ نشینی اختیار کر لی تھی۔

کیلئے واپس روانہ ہوئے۔

☆ اس موقع پر یقیناً رسول اللہ ﷺ کے قلب مبارک میں کتنی ہی یادیں گردش کر رہی ہوں گی..... تقریباً ڈھائی ماہ قبل جب مکہ آمد ہوئی تھی..... اُس وقت کے مناظر..... فتح مکہ کے یادگار اور تاریخی موقع پر پیش آنے والے حالات و واقعات کے مناظر..... اور پھر ”حُجَّین“ میں کیا ہوا.....؟ ”بُحْرَانَ“ کے مقام پر تقسم غنائم کے وقت خلافِ موقع کیسے کیسے معاملات پیش آئے..... ”ہوازن“ اور ”ثقیف“ کے ساتھ معاملات اور تعلقات میں کیسے کیسے موڑ آئے..... شیماء سے کس طرح عجیب و غریب قسم کے حالات میں اچانک ملاقات ہوئی..... اور پھر طائف کا محاصرہ کس طرح طول پکڑتا چلا گیا..... وغیرہ وغیرہ..... اسی کیفیت میں آپ ﷺ اپنے جاں ثار ساتھیوں کے ہمراہ اب مکہ سے مدینہ کی جانب رواں دواں تھے.....

☆ آج سے تقریباً آٹھ سال قبل بھی آپ ﷺ اسی طرح مکہ سے مدینہ کی جانب موسفر تھے..... اور آج بھی ..... لیکن آٹھ سال قبل آپ مکہ سے خفیہ طور پر روانہ ہوئے تھے..... دشمنوں اور تعاقب کرنے والوں کی عقابی نگاہوں سے بچتے بچاتے..... اور چھپتے چھپاتے..... اُس وقت آپ مدینہ کی جانب رواں دواں تھے پناہ کی تلاش میں..... لیکن اب آٹھ سال بعد صورتِ حال یکسر مختلف تھی..... اب آپ ﷺ کا یہ سفر خفیہ نہیں تھا..... اب آپ گسی پناہ کی تلاش میں نہیں جا رہے تھے..... بلکہ آج تو آپ اپنے ہزاروں جاں ثاروں کی معیت میں ..... بلکہ ان کی قیادت کرتے ہوئے ان راستوں پر گامزن تھے..... اور یہ طویل سفر طے کرنے کے بعد آپ جب مدینہ پہنچ تو آج آپ وہاں اپنی نہیں تھے..... مکہ سے خفیہ طور پر نہیں آئے تھے..... بلکہ آج تو آپ ”فاتح مکہ“ کی حیثیت

سے وہاں سے واپس تشریف لائے تھے..... اگر آپؐ چاہتے تو نج کمہ کے بعداب وہیں مستقل طور پر مقیم ہو جاتے..... لیکن آپؐ نے ایسا نہیں کیا تھا..... بلکہ آپؐ تو مدینہ کی محبت میں ..... نیز اہل مدینہ کی محبت میں واپس چلے آئے تھے..... یقیناً یہ بھی آپؐ کی ”وفاء“ کی ایک عالی مثال تھی..... !!



الحمد لله آن بتأريخ ٢٧ / ذوالحجہ ١٤٣٢ھ، مطابق کیم نومبر ٢٠١٣ء ہروز جمعہ

یہ باب کمل ہوا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبَّ عَلَيْنَا إِنَّكَ أَنْتَ التَّوَابُ الرَّحِيمُ

## جزیرہ العرب میں مختلف شورشیں..... اور ان کی سرکوبی:

فتح مکہ اور پھر غزوہ حنین و طائف کے بعد جب رسول ﷺ اپنے جاں ثار ساتھیوں کے ہمراہ واپس مدینہ منورہ تشریف لائے تو اب بظاہر اگرچہ جزیرہ العرب میں عمومی کیفیت یہ تھی کہ مشرکین کی قوت ٹوٹ چکی تھی، اور ان میں اب کوئی دمخم باقی نہیں رہا تھا..... لیکن اس کے باوجود بعض اوقات دور زدراز کے علاقوں میں شرپنداب بھی وقار و قاتا کوئی نہ کوئی شورش اور فتنہ برپا کئے رکھتے تھے..... کوئی نہ کوئی قبیلہ سرکشی دکھاتا رہتا تھا..... اور پھر خصوصاً یہ کہ اسلامی ریاست اب بہت زیادہ وسعت بھی اختیار کر چکی تھی..... لہذا اس قدر و سعیج رقبے پر پھیلی ہوئی اس ریاست کے اطراف و اکناف میں نظم و ضبط اور امن و امان قائم رکھنا بہت ضروری تھا، اور یہ کوئی آسان کام نہیں تھا..... لہذا فتح مکہ کے بعد سراہانے والی ایسی مختلف شورشوں کی تیخ کنی اور سرکوبی کی غرض سے رسول ﷺ جزیرہ العرب کے طول و عرض میں مختلف مقامات پر اور مختلف قبائل کی جانب فوجی مہماں (۱) ارسال فرماتے رہے..... فتح مکہ کا تاریخی واقعہ ہجرت کے آٹھویں سال پیش آیا تھا، اس کے اگلے ہی سال یعنی ہجرت کے نویں سال رسول ﷺ نے مدینہ منورہ سے ایسی جوفوجی مہماں ارسال فرمائیں ان کی تعداد سولہ تھی۔

ایسی ہی ایک فوجی مہماں ان دونوں رسول ﷺ نے حضرت علی بن ابی طالب رضی اللہ عنہ کی زیر قیادت قبیلہ ”طی“ کی جانب روانہ فرمائی تاکہ اس قبیلے کی طرف سے برپا کردہ شورش کا خاتمہ کیا جاسکے، یہ وہی قبیلہ تھا کہ جس کا سردار کسی زمانے میں ”حاتم طائی“ نامی شخص ہوا یعنی سلح فوجی دستے۔

کرتا تھا (۱) جس کی سخاوت و فیاضی، انسان دوستی، ہمدردی، مہماں نوازی اور غریب پروری کی داستانیں ملکِ عرب کے طول و عرض میں ضرب المثل بنی ہوئی تھیں..... (۲) حاتم طائی خود تو رسول ﷺ کی بعثت اور دینِ اسلام کا سورج طلوع ہونے سے قبل ہی اس جہان فانی سے کوچ کر چکا تھا..... البتہ اب اُس کا لائق و فائق بیٹا ”عدی بن حاتم“ اپنے اس قبیلے ”طی“ کا سردار تھا۔

ظہور اسلام سے قبل جب حاتم طائی اس قبیلے کا سردار تھا اس نے شرک اور بت پرستی سے تائب ہو کر دینِ نصرانیت اختیار کر لیا تھا (۳) اور یہی وجہ تھی کہ اس کا بیٹا ”عدی“ بھی نصرانی مذہب ہی کا پیروکار تھا۔

اس قبیلے ”طی“ کی جانب سے جب ”شورش“ کا آغاز ہوا تو اس کی سرکوبی کی غرض سے رسول ﷺ کے حکم پر حضرت علی رضی اللہ عنہ اسلامی دستے کی قیادت کرتے ہوئے مدینہ سے اس علاقے کی جانب رواں دواں ہو گئے کہ جو اس قبیلے کا مسکن تھا (۴) وہاں پہنچنے کے بعد اسلامی لشکر اور قبیلہ ”طی“ والوں میں جنگ کی نوبت آئی، جس کے نتیجے میں مسلمانوں کو غلبہ نصیب ہوا، جبکہ قبیلہ ”طی“ والے لشکر کھا گئے، بڑی تعداد میں وہ ادھر ادھر بھاگ کھڑے ہوئے، نیزان کی بہت بڑی تعداد مسلمانوں کے ہاتھوں قیدی بی،

(۱) قبیلہ ”طی“ کی طرف نسبت کی وجہ سے ”طائی“ کہلاتا تھا۔

(۲) بلکہ آج بھی مہماں نوازی اور سخاوت و فیاضی میں ”حاتم طائی“ کی مثالیں دی جاتی ہیں..... اور یہ کیفیت صرف ملکِ عرب تک ہی محدود نہیں ہے بلکہ عرب و عجم میں ہر جگہ یہی صورت حال موجود ہے۔

(۳) ظہور اسلام سے قبل دینِ نصرانیت ہی آسمانی اور الہامی دین تھا۔

(۴) یہ علاقہ آج کل سعودی عرب میں ”حائل“ کے نام سے مشہور ہے جو کہ مدینہ منورہ سے تقریباً چار سو کلومیٹر کی مسافت پر واقع ہے۔

جبکہ ان کا سردار ”عُدیٰ بن حاتم الطائی“ اپنے علاقت سے پنج نکلنے میں کامیاب رہا، اور وہاں سے فرار ہونے کے بعد وہ مسلسل سفر کرتا ہوا ملکِ شام جا پہنچا، جہاں اس نے اپنے ہم ندھب لوگوں یعنی ”رومیوں“ کی پناہ حاصل کر لی (۱)

دوسری جانب مسلمان جب کامیاب و کامران وہاں سے واپس مدینہ کی جانب عازم سفر ہوئے تو اب ان کے ہمراہ اس تکلست خورہ قبیلہ ”طی“ سے تعلق رکھنے والے قیدی بھی بڑی تعداد میں موجود تھے، اور اسی کیفیت میں مسلسل سفر کرتے ہوئے یہ اسلامی لشکر آخر واپس مدینہ منورہ آپہنچا۔

### ☆.....سفانہ بنت حاتم الطائی:

ایک روز رسول ﷺ جب مسجد نبوی کے قریب سے گزر رہے تھے تب وہاں ان قیدیوں میں سے کچھ لوگ موجود تھے، انہی میں سے ایک عورت نے آگے بڑھ کر رسول ﷺ سے رُکنے کی درخواست کی، اور اپنی طرف متوجہ کرتے ہوئے یوں کہنے لگی کہ ”مجھے دیکھئے..... میں اپنے قبیلے ”طی“ کے سابق سردار ”حاتم طائی“ کی بیٹی ہوں..... اور قبیلے کے موجودہ سردار ”عُدیٰ بن حاتم“ کی بہن ہوں..... میرا باپ ملکِ عرب کا انتہائی تختی، مہمان نواز اور مہربان ترین انسان تھا..... جس کی سخاوت و فیاضی اور انسان دوستی و ہمدردی ضرب المثل تھی..... لیکن وہ تو اب اس دنیا میں نہیں رہا..... اور میرا بھائی بھی اس وقت بہت دور ہے..... وقت بدل چکا..... حالات بدل گئے..... سچھی کچھ بدل گیا..... اے اللہ کے

(۱) ملکِ شام اس زمانے میں ”سلطنتِ روم“ کا حصہ تھا، اور ”رومی“ نصرانی ندھب کے پیروکار تھے، جبکہ عُدیٰ بن حاتم بھی اپنے باپ حاتم طائی کی طرح دین نصرانیت اختیار کر چکا تھا، لہذا مسلمانوں کے ہاتھوں تکلست و پسپائی کے بعد اب وہ پناہ کی تلاش میں اپنے ان ہم ندھب لوگوں کے پاس آپہنچا اور وہیں رہا کش اختیار کر لی۔

رسول ! مجھے دیکھئے ..... میں آپ کے سامنے کھڑی ہوں ..... سفنا نہ ..... حاتم طائی کی بیٹی ..... میرا باب جو ہمیشہ مجبور و لاچار لوگوں کی مدد کیا کرتا تھا ..... بے آسر اور بے ٹھکانہ لوگوں کو ٹھکانہ فراہم کیا کرتا تھا ..... آج میں اس کی بیٹی خود مجبور ہوں ..... لاچار ہوں ..... اور بے ٹھکانہ ہوں .....

رسول ﷺ اس کی اس گفتگو سے بہت زیادہ متاثر ہوئے، اور چونکہ اس کا باب اپ انہائی سخنی انسان تھا ..... اور ظاہر ہے کہ ستاوہت و مہربانی، مہمان نوازی اور انسان دوستی ..... یہ سب کچھ تو یقیناً عالیٰ ترین اخلاق میں سے ہے ..... لہذا آپ نے اس کی اس خوش اخلاقی کا لحاظ کیا ..... اور جب اس کی خوش اخلاقی کا لحاظ کیا تو پھر مزید یہ کہ آپ نے اس کی اس بیٹی کا بھی لحاظ کیا ..... کہ ..... عظیم باپ کی عظیم بیٹی ہے ..... اور پھر آپ نے اس کے ساتھ خوب اکرام کا معاملہ فرماتے ہوئے اسے بہت سے ہدایا و تھائے عنایت فرمائے، نیز اس کیلئے آزادی اور اس قید سے رہائی کا اعلان بھی فرمایا .....

رسول ﷺ کی طرف سے اس انعام و اکرام اور حسن سلوک اور پھر اپنی رہائی کی یہ خوشخبری سننے کے بعد اس نے نہایت گرم جوشی کے ساتھ آپ کا شکریہ ادا کیا ..... البتہ اس موقع پر اس نے اس بات کا عملی ثبوت پیش کیا کہ واقعی وہ عظیم باپ کی عظیم بیٹی تھی ..... چنانچہ رسول ﷺ کی طرف متوجہ ہوتے ہوئے وہ یوں کہنے لگی کہ ”اے اللہ کے رسول ! میں اکیلی آزاد ہو جاؤں ..... اور یہاں سے اپنے علاقے کی طرف چلتی ہوں ..... جبکہ یہ میرے قبیلے والے سبھی لوگ یہاں قید و بندی صفویتیں برداشت کرتے رہیں ..... میں ایسا نہیں کر سکتی ..... لہذا ..... یا تو میں بھی انہی کے ساتھ یہاں مسلسل قید میں ہی رہوں گی ..... اور یا یہ سب میرے ہمراہ جائیں گے .....“

اپنے قبیلے والوں کیلئے اس کا یہ جذبہ اور ان کیلئے یہ اس قدر خلوص اور وفاداری کیجھ کر رسول اللہ ﷺ مزید متأثر ہوئے..... اور تب آپؐ نے ان سمجھی کی رہائی کا حکم صادر فرمایا..... جس کا نتیجہ یہ ہوا کہ اب ”سفانہ“ سمیت قبیلہ ”طی“ سے تعلق رکھنے والے یہ تمام افراد مسلمان ہو گئے..... اور یوں نبی رحمت ﷺ کی خوش اخلاقی، انسان دوستی اور بے مثال حسن سلوک کی بدولت یہ لوگ اب دین برحق کی نعمت سے مالا مال ہونے کے بعد مدینہ منورہ سے اپنے علاقے کی جانب روانہ ہو گئے۔

سفانہ نے اپنے گھر پہنچنے کے بعد بہت جلد وہاں سے ملک شام کی طرف رخت سفر باندھا..... اور وہاں پہنچنے کے بعد اس نے اپنے بھائی عدی بن حاتم سے ملاقات کی، اور اسے رسول اللہ ﷺ کے اعلیٰ اخلاق اور بے مثال حسن سلوک کے بارے میں نیز اپنے قبول اسلام کے بارے میں مطلع کیا، نیز اس موقع پر اس نے نہایت اصرار اور گرم بخشی کے ساتھ اسے بھی دین برحق قبول کر لینے کا مشورہ دیا، چنانچہ بہن کے اس مخاصنہ مشورے پر عمل کرتے ہوئے وہ ملک شام سے سفر کرتا ہوا مدینہ پہنچا، جہاں اسے رسول اللہ ﷺ کی خدمت میں حاضری اور دین اسلام کے بارے میں معلومات حاصل کرنے کا موقع ملا..... جس کے نتیجے میں وہ مسلمان ہو گیا..... اور یوں وہ محض عدی بن حاتم سے اب رسول اللہ ﷺ کے صحابی حضرت عدی بن حاتم رضی اللہ عنہ بن گئے..... اب ان کے شب و روز رسول اللہ ﷺ کی خدمت میں گذرنے لگے جہاں وہ نہایت ذوق و شوق کے ساتھ ہمہ وقت آپؐ سے کسب فیض اور تحصیل علم دین میں مشغول و منہمک رہنے لگے..... رسول اللہ ﷺ سے روایت کردہ ان کی متعدد احادیث صحاح ستہ میں موجود ہیں۔

الحمد للہ آج بتاریخ ۱۴۳۵ھ، مطابق ۱۰ نومبر ۲۰۱۳ء روز اتواریہ بابِ کامل ہوا۔

## غزوہ تبوک

رسول ﷺ اور آپ کے جاں نثار صحابہ کرام رضوان اللہ علیہم اجمعین کو سالہ اسال سے مشرکین مکہ کی جانب سے جارحیت اور مخالفت کا سامنا تھا، وقتاً فوتاً مختلف جنگوں کے بعد بالآخر سن آٹھ بھری میں فتح مکہ کا یادگار اور تاریخی واقعہ پیش آیا، جو کہ حق و باطل کے درمیان فیصلہ کرنے مرحلہ ثابت ہوا، جس کے نتیجے میں مشرکین مکہ کی تماamtiran و شوکت داستانِ ماضی بن کر رہ گئی..... اس فتح مبین کے بعد مشرکین مکہ کی طرف سے چند معمولی جھڑپوں کے سوابا قاعدہ کوئی بڑی مشکل پیش نہیں آئی۔

لیکن مشرکین مکہ کی طرف سے اب اس بے فکری اور یکسوئی حاصل ہونے کے بعد جلد ہی، یعنی اگلے ہی سال سن ۹ھجری میں ایک اور بڑی آزمائش سامنے آ کھڑی ہوئی، وہ یہ کہ رسول ﷺ کو اور مسلمانوں کو مسلسل اس قسم کی خبریں موصول ہونے لگیں کہ روئے زمین کی سب سے بڑی قوت یعنی ”سلطنتِ روم“ نے مسلمانوں پر یلغار کرنے اور انہیں ہمیشہ کیلئے نیست و نابود کر دینے کا قطعی فیصلہ کر لیا ہے..... اور اس مقصد کیلئے ملکِ شام کی سرحدوں پر ”تبوک“ نامی مقام پر ان کا بہت بڑا شکر جمع ہو چکا ہے.....!

یہ خبر مسلمانوں کیلئے انتہائی تشویش کا باعث بنی، رسول ﷺ نے اپنے جاں نثار ساتھیوں کو تیاری کا حکم دیا۔

غزوہ تبوک (جو کہ آپ ﷺ کی حیاتِ طیبہ میں آخری غزوہ ثابت ہوا تھا) کے موقع پر کچھ ایسے حالات و واقعات پیش آئے جو اس سے قبل کبھی کسی غزوے کے موقع پر پیش نہیں آئے

تھے، اور اسی وجہ سے یہ غزوہ بہت زیادہ اہمیت اختیار کر گیا تھا..... مثلاً یہ کہ:

☆..... یہ جنگ اُس دور میں تمام روئے زمین کی سب سے بڑی اور نہایت خطرناک قوت یعنی "سلطنت روم" کے خلاف لڑی جانے والی تھی۔

☆..... اس سے قبل جتنے غزوات پیش آئے تھے وہ سب مشرکین عرب کے خلاف لڑے گئے تھے، اگرچہ چند غزوات یہود کے خلاف بھی لڑے گئے تھے، لیکن وہ یہود صدیوں سے جزیرہ العرب میں ہی آباد تھے، لہذا زبان، لب و لہجہ، رہن، سہن، نیز فتوں حرب وغیرہ کے لحاظ سے وہ کافی حد تک مقامی عرب باشندوں جیسے ہی تھے۔

مقصد یہ کہ گذشتہ تمام جنگوں کے موقع پر اگرچہ عقیدہ و ایمان کے لحاظ سے تو ظاہر ہے کہ مسلمانوں میں اور ان کے مدد مقابل دشمنوں میں زمین و آسمان کا فرق تھا..... البتہ زبان، لب و لہجہ، فتوں حرب، اور سامانِ جنگ وغیرہ کے لحاظ سے دونوں میں مکمل ممااثلت تھی ..... جو اسلحہ مسلمانوں کے پاس تھا، وہی دشمن کے پاس بھی تھا، جنگ لڑنے کے جو طور طریقے مسلمانوں کے تھے، وہی دشمن کے بھی تھے..... جو زبان مسلمان بولتے تھے، وہی زبان دشمن بھی بولتے تھے..... البتہ فرق صرف تعداد کا تھا..... یعنی سامانِ جنگ کی نوعیت میں تو اگرچہ ممااثلت تھی لیکن تعداد میں بہت فرق تھا..... مسلمانوں کی تعداد ہمیشہ کم رہی جبکہ دشمن ہمیشہ بڑے لشکر جرار کے ہمراہ یلغا کرتا رہا..... مسلمانوں کو ہمیشہ سامانِ جنگ کی قلت درپیش رہی، جبکہ دشمن کے پاس ہمیشہ سامانِ جنگ نیز ہر قسم کے اسباب و وسائل کی خوب فراوانی رہی.....

اب غزوہ توبک جب درپیش آیا تو یہ پہلا موقع تھا کہ دشمن بالکل نیا اور نامانوس تھا..... ایک بالکل نئے اور اجنبی دشمن کے ساتھ مقابله کی نوبت آرہی تھی کہ جس کی زبان بھی مختلف تھی،

جس کے جنگ لڑنے کے انداز اور طور طریقے بھی یقیناً مختلف ہوں گے.....شاید سامان جنگ اور فون حرب بھی جدا ہوں گے.....(۱) رسول اللہ ﷺ کے جاں نثار صحابہ کرام رضوان اللہ علیہم اجمعین ایمانی کیفیت کے لحاظ سے جن بلند یوں پر تھے، یقیناً اس میں کسی شک و شبہ کی قطعاً کوئی گنجائش نہیں ہے.....لیکن یہ بھی تحقیقت ہے کہ وہ کوئی آسمانی مخلوق نہیں تھے.....وہ بھی گوشت پوست کے انسان ہی تھے.....الہذا یہ تمام باتیں ان کیلئے بھی یقیناً پریشانی کا باعث تھیں (۲)

☆.....یہ سفر بہت زیادہ طویل تھا، مدینہ سے توبک تک مسافت بہت زیادہ تھی اور راستہ کافی دشوار گزار بھی تھا، سفری سہولتوں کا فقدان تھا، اس سے قبل کبھی کسی غزوے کے موقع پر اس قدر طویل سفر کی نوبت نہیں آئی تھی۔

☆.....یہ غزوہ ایسے موسم میں پیش آیا کہ جب قحط سالی چل رہی تھی، غدواناج کی کمی تھی، (۱) اگرچہ اس سے صرف ایک سال قبل ہی لعنی ن آٹھ بھری میں سلطنتِ روم کے خلاف مشہور و معروف ”غزوہ مؤودۃ“ کی نوبت آئی تھی، اس موقع پر اگرچہ جنگ شروع ہونے کے بعد صورتِ حال یقیناً نازک اور خطرناک ہو گئی تھی.....لیکن ابتداء میں وہ معاملہ دراصل اس قدر نازک نہیں تھا، کیونکہ وہ تورومیوں کے ایک ظالم و جاہر گورنر کے ہاتھوں رسول اللہ ﷺ کے ایک قادر کو احتیقال کئے جانے کے بعد جوابی اور تائیدی کارروائی کی غرض سے ایک ہم ملک شام کی جانب روانہ کی گئی تھی.....مزید یہ کہ اس موقع پر رسول اللہ ﷺ نے بھی شرکت نہیں فرمائی تھی.....جبکہ با قاعدہ علی الاعلان سلطنتِ روم کے خلاف ایک بڑی جنگ کی حیثیت سے یہی ”غزوہ توبک“ ہی پہلا موقع تھا۔

(۲) بلکہ یہ تو ان کی مزید رفعِ شان کا واضح ثبوت ہے کہ اس قدر نازک اور خطرناک ترین صورتِ حال اور اتنی زیادہ مشکلات کے باوجود ان کے قدم ڈگمگائے نہیں.....اور نہ ہی ان کی استقامت میں کوئی لغزش آسکی.....اوکس طرح اللہ پر توکل کئے ہوئے وہ حضرات بغیر کسی ٹال مٹول اور بغیر کسی تردود کے.....جان ہتھیلی پر لئے ہوئے.....رسول اللہ ﷺ کے ہمراہ توبک کی جانب رواں دواں ہو گئے.....!!

نیز وسائل کی شدید قلت کا سامنا تھا، حتیٰ کہ جب یہ شتر تبوک کی جانب روانہ ہوا تو کیفیت یہ تھی کہ اٹھارہ افراد باری باری ایک اونٹ پر سفر کر رہے تھے..... یوں یہ طویل فاصلہ طے کیا گیا۔

☆..... سخت گرمی کا موسم تھا، گرمی کی شدت کی وجہ سے منافقین ایک دوسرے کو یوں کہتے پھر رہے تھے کہ ”اس قدر شدید گرمی میں مت سفر کرنا“ جیسا کہ قرآن کریم میں ارشاد ہے: ﴿وَقَالُوا لَا تَنْفِرُوا فِي الْحَرّ﴾ یعنی یہ منافقین یوں کہتے ہیں کہ ”گرمی میں مت نکلو“ اس پر اللہ سبحانہ و تعالیٰ کی جانب سے ان کیلئے یہ شدید وعدہ نازل ہوئی ﴿قُلْ نَارُ جَهَنَّمَ أَشَدُّ حَرًّا، لَوْكَانُوا يَفْقَهُونَ﴾ (۱) یعنی ”اے نبی! آپ کہہ دیجئے کہ جہنم کی آگ تو بہت زیادہ گرم ہے، کاش وہ سمجھتے“

مطلوب یہ کہ کاش وہ اس بات کو سمجھتے کہ دنیا کی جس گرمی سے بچنے کی خاطروہ اللہ اور رسول کے حکم کی خلاف ورزی کے مرتكب ہو رہے ہیں اور یوں اپنے لئے جہنم کا سامان کر رہے ہیں، کاش وہ اس بات کو سمجھتے کہ جہنم کی وہ گرمی تو دنیا کی اس گرمی کے مقابلے میں بہت زیادہ شدید ہو گی..... تب وہاں وہ کیا کریں گے.....؟

الغرض منافقین کی طرف سے اس قسم کی باقوں کا نتیجہ یہ تھا کہ گرمی کے ساتھ ساتھ منافقین کی یہ باتیں بھی اس موقع پر پست ہوتی، حوصلہ شکنی اور بدلی پھیلانے کا سبب بن رہی تھیں۔

☆..... کھجور یہں پکنے کا موسم تھا، ان لوگوں کی زندگی میں کھجوروں کی بہت زیادہ اہمیت تھی، کھجور ہی ان کی خوراک تھی، کھجور ہی ان کا ذریعہ معاش تھی، کھجور کی تجارت بڑے پیمانے پر کی جاتی تھی، کھجور پر ہی ان کی گذر بسر کا بڑی حد تک دار و مدار تھا..... چنانچہ بڑی محنت

سے تیار کردہ بھور کی یہ فصل جب تیار ہو رہی تھی اور سال بھر کی محنت کا جب پھل سامنے نظر آنے لگا تھا..... ایسے میں اپنی محنت کے اس پھل کو یوں چھوڑ کر چلتے بننا..... جبکہ یہ خبر بھی نہ ہو کہ واپسی کب ہو گی.....؟ یقیناً یہ بہت ہی مشکل کام تھا۔

غرضیکہ اس غزوے کے موقع پر یہ تمام مشکلات درپیش تھیں، اور یہی وجہ تھی کہ خود قرآن کریم میں اس موقع کو ”ساعۃ العُسْرَۃ“، یعنی ”مشکل کی گھڑی“ کے نام سے یاد کیا گیا ہے، چنانچہ ارشادِ ربانی ہے: ﴿لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُواهُ فِي سَاعَةِ الْعُسْرَةِ .....﴾ (۱) یعنی ”بے شک اللہ نے نبی کے حال پر توجہ فرمائی، اور مہاجرین و انصار کے حال پر بھی، جنہوں نے ”مشکل کے وقت“ نبی کا ساتھ دیا.....“

☆..... اس غزوے کیلئے روانگی کے موقع پر اس قدر مشکلات کا سامنا تھا کہ اُس معشرے میں اسی چیز کو مومن اور منافق میں پہچان اور تمیز کیلئے ”معیار“ سمجھا جانے لگا، یعنی جو اس غزوے میں شریک ہوا وہ ہمیشہ کیلئے ”منافق“ کہلایا..... (۲) کیونکہ اس قدر تکالیف اور مشکلات نیز انہائی صبر آزماقتم کے حالات کے باوجود اللہ اور رسول ﷺ کے حکم کے سامنے سرتسلیم خم کرتے ہوئے اس غزوے کے موقع پر نکل پڑنا..... یہ کام تو صرف اہل ایمان، ہی انجام دے سکتے تھے..... منافقین کے بس کی یہ بات نہیں تھی.....!

☆..... اس غزوے کے موقع پر چتنی بڑی تعداد میں قرآن کریم کی آیات نازل ہوئیں،

(۱) سورۃ التوبہ [۷۶]

(۲) مساوی تین حضرات، یعنی کعب بن مالک، حلال بن امیہ اور مرارہ بن الریبع رضی اللہ عنہم.....

کسی اور غزوے کے موقع پر اتنی آیات نازل نہیں ہوئیں، اس سے بھی اس غزوے کی خاص اہمیت واضح ہوتی ہے۔ (۱)

☆..... رسول ﷺ کا معمول یہ تھا کہ اس سے قبل ہمیشہ اختیاطی تدیر کے طور پر آپؐ ہر غزوے کے موقع پر رازداری سے کام لیا کرتے تھے، مثلاً یہ کہ لشکر کی روائی کب ہوگی؟ کس راستے پر سفر کیا جائے گا.....؟ وغیرہ وغیرہ..... تاکہ دشمن کو آپؐ کے منصوبوں کے بارے میں کوئی پیشگوی معلومات حاصل نہ ہو سکیں.....

لیکن اس غزوے کے موقع پر چونکہ مذکورہ بالاتمام مشکلات کی وجہ سے صورت حال کافی نزاکت اختیار کرچکی تھی اور معاملہ بہت حساس ہو چکا تھا..... لہذا رسول ﷺ نے رازداری سے کام لینے اور معاملات کو نفیہ رکھنے کی بجائے تیاری کا عام اعلان فرمادیا، نیز دور دراز کے علاقوں مثلاً مکہ اور طائف وغیرہ تک آپؐ نے قادر وانہ فرمائے تاکہ وہاں جا کر لوگوں کو اس غزوے میں شرکت سے متعلق آپؐ کی طرف سے پیغام پہنچائیں، جس پر دور دراز کے علاقوں سے بھی نہایت جوش و جذبے کے ساتھ بڑی تعداد میں دستے مدینہ پہنچنے لگے۔

آخر اپنی طرف سے مناسب تیاری کر لینے کے بعد رسول ﷺ میں ہزار جاں شاروں پر مشتمل اپنے لشکر کی قیادت کرتے ہوئے مدینہ سے تبوک کی جانب رواں دواں ہو گئے اور تقریباً ایک ہزار کلو میٹر کا یہ سفر پندرہ دن میں طے کیا گیا۔

منزل مقصود یعنی ”تبوک“ کے مقام پر پہنچنے کے بعد اللہ سبحانہ و تعالیٰ کی طرف سے مسلمانوں  
 (۲) اس غزوے سے متعلق نازل شدہ آیات سورہ ”توبہ“ میں ہیں، بلکہ اس سورت کا نام ”توبہ“ جس واقعہ کی طرف نسبت کی وجہ سے معروف ہو گیا تو بکے اس واقعے کا تعلق بھی اسی غزوہ تبوک ہی سے ہے۔

کیلئے غیبی امداد اس شکل میں ظاہر ہوئی کہ وہاں رومنوں کے کسی بڑے لشکر کا کوئی وجود ہی نظر نہیں آیا..... جس کا مقصد یہ تھا کہ یا تو رومی فوج مدینہ سے اسلامی لشکر کی تبوک کی جانب روانگی کی اطلاع ملنے پر جنگ کا ارادہ ملتی کرتے ہوئے اس سرحدی علاقے سے اب واپس جا چکی تھی..... یا پھر یہ کہ تبوک میں رومی فوج کے بڑے پیانے اجتماع کے بارے میں مسلمانوں کو جو خبر دی گئی تھی، اس میں کوئی صداقت نہیں تھی اور وہ محض منافقین اور خفیہ بدوخواہوں کی طرف سے اڑائی ہوئی افواہ تھی..... تاکہ اس طرح مسلمانوں کو خوفزدہ اور پریشان کیا جائے، وہنی و نفیسیاتی صدمے سے دوچار کیا جائے، نیز یہ کہ کسی طرح انہیں بڑی تعداد میں مدینہ سے باہر دور دراز کے مقام پر پہنچ دیا جائے تاکہ شاید وہاں خود بخود یہ کسی بڑی مصیبت میں پھنس کر رہ جائیں اور انہیں مدینہ کی جانب واپسی نصیب ہی نہ ہو سکے.....

بہر حال وجہ جو بھی ہو..... غلط خبر اڑائی گئی ہو..... یا یہ کہ رومی واقعی بڑی تعداد میں وہاں جمع ہوئے تھے اور پھر واپس لوٹ گئے تھے..... بہر صورت مسلمانوں کیلئے بہتری ہی بہتری تھی کہ جنگ کی کوئی نوبت ہی نہیں آئی.....

اسی کیفیت میں رسول اللہ ﷺ اپنے لشکر کے ہمراہ بیس روز مسلسل تبوک میں ہی مقیم رہے تاکہ صورت حال خوب اچھی طرح واضح ہو جائے..... بتا ہم اس طویل قیام کے باوجود وہاں رومی فوج کا کوئی بڑا دستہ نظر نہیں آیا اور نہ ہی ان کی جانب سے کوئی ایسی مشکوک نقل و حرکت مشاہدہ میں آئی کہ جس سے مسلمانوں کے خلاف ان کے جنگی عزم اکاظہ رہوتا ہو..... البتہ وقت فتنہ قرآن کے چھوٹے اور معمولی قسم کے اکادا دستے نظر آتے رہے، لیکن ان کی طرف سے جب کسی شرارت یا جارحیت کے کوئی آثار نظر نہیں آئے تو

آپ ﷺ نے بھی ان کے ساتھ چھیڑ چھاڑ اور تصادم سے گریز کیا، جس سے یقیناً آپ گئی صلح پسندی ظاہر ہوتی ہے۔ آخر آپ نے واپسی کا فیصلہ فرمایا اور پھر تبوک سے مدینہ کی جانب سفر کرتے ہوئے آپ اپنے جاں ثنا ساتھیوں سمیت بخیر و عافیت ماہ رجب سن ۹ ہجری میں مدینہ منورہ واپس پہنچ گئے، یہ سفر کل پچاس دن کا تھا، جس میں سے بیس دن تبوک میں قیام رہا، جبکہ باقی تیس دن آمد و رفت میں صرف ہوئے۔

### ☆.....نتائج:

غزوہ تبوک کے موقع پر اگرچہ مسلمانوں کو بہت زیادہ مشکلات اور ظاہری و نفسیاتی ہر قسم کی پریشانیوں سے دوچار ہونا پڑا، حتیٰ کہ انہی مشکلات کی وجہ سے یہ غزوہ مومنین اور منافقین کے مابین تمیز اور پہچان کا معیار بن گیا.....تاہم نتائج کے اعتبار سے یہ غزوہ مسلمانوں کے حق میں بہت ہی بہتر اور انہائی مفید ثابت ہوا، مثلاً یہ کہ:

☆.....اس غزوے کے موقع پر اگرچہ مشکلات تو بہت زیادہ درپیش تھیں، لیکن منزلِ مقصود یعنی ”تبوک“ پہنچنے کے بعد نہ تو کوئی دشمن نظر آیا اور نہ ہی کسی جنگ کی نوبت آئی.....اس طرح اللہ سبحانہ و تعالیٰ کی طرف سے مسلمانوں کیلئے غیبی امداد کا انتظام اور بے فکری و مسرت کا سامان کیا گیا۔

☆.....وہاں جزیرہ العرب اور سلطنتِ روم کے مابین اس سرحدی علاقے میں بڑی تعداد میں ایسے جنگجو قبائل آباد تھے کہ جو اگرچہ عرب تھے، لیکن وہ نصرانی تھے، نیز سیاسی طور پر وہ سلطنتِ روم کے زیر اثر بھی تھے، یعنی عرب ہونے کے باوجود وہ رومیوں کے ہم مذہب بھی تھے اور ان کے زیر اثر بھی تھے، اور اسی وجہ سے ان کی تماamt و فاداریاں بھی رومیوں کے ساتھ ہی تھیں، غرضیکہ دینی سیاسی و اقتصادی ہر لحاظ سے وہ رومیوں کے ہی

ساتھی اور ہمنوائیخ۔

لیکن اب رسول ﷺ کی وہاں تشریف آوری اور بیک روزہ قیام کے موقع پر ان میں سے متعدد قبائل کے سر کردہ افراد اور ہنما آپؐ کی خدمت میں از خود حاضر ہوئے، اور اپنی طرف سے مسلمانوں کے خلاف ہر قسم کی جاریت سے باز رہنے کا یقین دلاتے ہوئے صلح کی خواہش نیز جذبہ خیر سکالی کا اظہار کیا..... یہ بات مسلمانوں کیلئے یقیناً باعثِ مسرت تھی۔

☆..... مدینہ اور اس کے مضائقات میں اب تک منافقین کی بڑی تعداد موجود تھی، جو کہ چھپے ہوئے دشمن اور آستین کے سانپ کی حیثیت رکھتے تھے، مسلمانوں کی ان بڑھتی ہوئی فتوحات سے وہ انہائی نالاں اور رنجیدہ تھے، دین اسلام اور پیغمبر اسلام کو نقصان پہنچانے کیلئے ہمیشہ موقع کی تلاش میں رہتے تھے، پہلے وہ مشرکین مکہ کے ساتھ مل کر مسلمانوں کے خلاف سازشوں کے تانے بانے بننے میں مصروف رہتے تھے، اب مزید یہ کہ انہوں نے مسلمانوں کے ایک اور بڑے دشمن اور روئے زمین کی بہت بڑی قوت یعنی "سلطنت روم" کے ساتھ بھی خفیہ تعلقات استوار کرنے تھے، مسلمانوں کی خبریں وہ خفیہ طور پر رومیوں تک پہنچایا کرتے تھے، نیز مدینہ میں خفیہ مقامات پر وہ مسلمانوں کو نقصان پہنچانے اور ان کے خلاف سارشیں تیار کرنے اور خفیہ منصوبے تیار کرنے کی غرض سے خفیہ اجتماعات منعقد کیا کرتے تھے، چنانچہ غزوہ تبوک کے موقع پر جو کچھ ہواں میں بھی انہی کی طرف سے پھیلائی گئی افواہوں کا بہت بڑا عمل دخل تھا، مسلمانوں میں تشویش اور افراتفری پھیلانے نیز انہیں خوفزدہ و پریشان کرنے کی غرض سے یہی منافقین، رومیوں کی طرف سے مدینہ پر بڑے تباہ کن حملے کیلئے تیاریوں کی چھوٹی خبریں پھیلاتے رہے..... اور پھر جب رسول ﷺ اپنے لشکر کے ہمراہ تبوک کی جانب روانہ ہوئے تب یہ ایک دوسرے کو

مبارکباد دیتے رہے اور بہت خوشیاں مناتے رہے..... کہ یہ مسلمان چلے ہیں اب اتنی بڑی قوت سے نکر لینے کیلئے..... جب ان کارو میوں کے ساتھ آمنا سما ہو گا اور جنگ کی نوبت آئے گی..... تو یقیناً یہ سب نیست ونا بود ہو جائیں گے..... ان میں سے کسی ایک کو بھی اپنی جان بچا کر زندہ واپس آنا نصیب نہیں ہو گا..... یہ سب وہیں مارے جائیں گے..... لہذا ان مسلمانوں سے ہمیشہ کیلئے ہماری جان چھوٹ جائے گی.....!

لیکن رسول اللہ ﷺ اپنے جاں ثارسا تھیوں سمیت کامیاب و کامران ..... اور ہنسی خوشی واپس مدینہ تشریف لائے ..... وہاں تبوک میں کسی جنگ کی نوبت ہی نہیں آئی، لہذا کوئی جانی یا مالی نقصان بھی نہیں ہوا، مسلمانوں کی تمام قوت حفظ رہی، بلکہ عزت و شوکت مزید بڑھ گئی..... مزید یہ کہ وہاں بہت سے سرحدی قبائل کے سرداروں نے آکر خود مسلمانوں کے ساتھ صلح کر لی، اپنی طرف سے وفاداری اور عدم جارحیت کا یقین دلایا، اور خیر سگالی کا اظہار کیا..... یوں مسلمانوں کیلئے یہ سفر تو بہت زیادہ کامیاب اور مفید ثابت ہوا..... یہ صورت حال ان منافقوں اور بدخواہوں کیلئے بڑے صدمے کا باعث نہیں..... ان کے دل مر جانے لگے..... یوں ان کے ناپاک عرامخاں میں مل گئے..... ان کے حوصلے پست ہو گئے..... جبکہ مسلمانوں کے حوصلے مزید بلند ہو گئے..... !!

### ☆..... حضرت ام کلثوم رضی اللہ عنہا کی وفات:

سن ۱۹ ہجری میں غزوہ تبوک سے کامیاب و کامران اور ہنسی خوشی واپسی کے فوری بعد رسول اللہ ﷺ کی صاحبزادی حضرت ام کلثوم رضی اللہ عنہا اس جہانِ فانی سے کوچ کر گئیں، تمام مسلمانوں کیلئے عموماً، اور آپ گلیئے خصوصاً ایک باپ کی حیثیت سے فطری اور طبعی طور پر یہ سانحہ بہت زیادہ رنج اور صدمے کا باعث بنا، جبکہ اس سے محض ایک سال قبل ہی آپ کی

بڑی صاحبزادی حضرت زینب رضی اللہ عنہا کا بھی انتقال ہو چکا تھا، اور اس سے بھی پہلے ماهِ رمضان سن ۲۰ ہجری میں عین غزوہ بدر کے روز آپ ﷺ کی دوسرے نمبر کی صاحبزادی یعنی حضرت رقیر رضی اللہ عنہا بھی انتقال کر چکی تھیں.....

یوں رسول ﷺ کی چار صاحبزادیوں میں سے یہ تین صاحبزادیاں خود آپؐ کی حیات طیبہ کے دوران، اور آپؐ کی آنکھوں کے سامنے..... اور عین جوانی کی عمر میں..... اس جہان فانی سے کوچ کر گئیں..... اللہ تعالیٰ جنت الفردوس میں ان کے درجات بلند فرمائیں..... اور ہمیں اللہ تعالیٰ اپنے خاص فضل و کرم سے وہاں جنت الفردوس میں اپنے حبیب ﷺ نیز آپؐ کی آل اور تمام صحابہ کرام رضون اللہ علیہم اجمعین کی صحبت و معیت عطا فرمائیں..... آمین برحمتک یا رحم الرحمین۔



الحمد لله آج بتاریخ ۱۹ محرم / ۱۳۴۵ھ، مطابق ۲۲ نومبر ۲۰۱۳ء، بروز جمعیہ باب مکمل ہوا۔  
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبَّ عَلَيْنَا إِنَّكَ أَنْتَ التَّوَّابُ الرَّحِيمُ

## عام الوفود؛ یعنی وفود کی آمد کا سال:

ہجرت کے آٹھویں سال ماه رمضان میں فتحِ مکہ کا یادگار اور عظیم ترین تاریخی واقعہ پیش آنے کے بعد میں اسلام کو اور مسلمانوں کو بڑی تقویت نصیب ہوئی، جبکہ مشرکین اور خالفین کی قوت اور شان و شوکت بری طرح متاثر ہوئی، اور پھر محض اگلے ہی سال یعنی جب ہجرت کا نواں سال چل رہا تھا، تبوک سے مسلمانوں کی یوں صحیح سالم اور بخیر و عافیت واپسی اسلام اور مسلمانوں کیلئے مزید عزت و نیک نامی اور شان و شوکت کا سبب بنی، جبکہ مشرکین و منافقین مزید کمزور پڑ گئے اور دل برداشتہ ہو گئے، اس تمام صورتِ حال کا نتیجہ یہ ظاہر ہوا کہ اب جزیرہ العرب میں دین اسلام اجنبی یا ناماؤں نہیں رہا، بلکہ اب دور دور تک اسلام کا چرچا ہونے لگا اور بڑی سرعت کے ساتھ دین اسلام پھیلتا چلا گیا..... لوگ بڑی تعداد میں فوج درفوج مسلمان ہونے لگے..... حتیٰ کہ اطراف و اکناف اور دور دراز کے علاقوں میں آباد قبائل کو بھی اب اس بدلتی ہوئی صورتِ حال میں دین اسلام اور پیغمبر اسلام کے بارے میں زیادہ سے زیادہ معلومات حاصل کرنے کی جستجو ہونے لگی، اور اس مقصد کیلئے مختلف قبائل نے اپنے وفود میں ارسال کئے، چنانچہ ان دو سالوں یعنی ہجرت کے نویں اور دسویں سال بڑی تعداد میں وفود کی مدینہ آمد ہوئی، بالخصوص نویں سال یہ سلسلہ کافی عروج پر رہا اور اس سال مدینہ آنے والے ان وفود کی تعداد ستر سے زائد تھی، جن میں سے بعض وفود پچاس یا ساٹھ سے زائد افراد پر مشتمل تھے۔

دور دراز کے علاقوں سے تعلق رکھنے والے افراد پر مشتمل ان وفود کی بڑی تعداد میں مدینہ

آم کا مقصد یہی تھا کہ یہ لوگ دینِ اسلام اور چشمِ اسلام کی تعلیمات اور طور طریقوں کو اپنی آنکھوں سے دیکھ سکیں، قریب رہ کر ان تعلیمات کو جان سکیں اور پھر جانچ سکیں.....

چنانچہ مدینہ میں قیام کے دوران یہ لوگ رسول ﷺ کی نیز آپؐ کے جاں ثار سا تھیوں کی سادہ اور پاکیزہ زندگی کا اپنی آنکھوں سے مشاہدہ کرتے، آپؐ کے اعلیٰ اخلاق و کردار کو دیکھتے، اور اس حقیقت کو دیکھتے کہ اب تو آپؐ گوملکِ عرب کی وسیع سلطنت حاصل ہو چکی ہے، یعنی اب آپؐ م Hussain کے بنی اور دینی رہنماء ہی نہیں، بلکہ اس کے ساتھ ساتھ اب تو آپؐ اتنی بڑی سلطنت کے حکمران اور فرماز وابھی بن چکے ہیں..... مگر اس کے باوجود کوئی فخر و غرور نہیں ہے..... کوئی زیب و زینت نہیں ہے..... کوئی عیش و عشرت نہیں ہے..... بس وہی سیدھی سادھی زندگی ہے..... مسجد کی وہی چٹائی آپؐ کا شاہی تخت ہے..... اور وہی پرانا عمامہ آج بھی آپؐ کے سر کا تاج ہے..... گھر میں ایک چار پائی ہے جو کہ بان کی رسیوں سے ہُنی ہوئی ہے، جب آپؐ گرام کی غرض سے اس پر لیٹتے ہیں تو جسم مبارک پر ان رسیوں کے نشان پڑ جاتے ہیں..... آپؐ کے جاں ثاروں اور فرمانبرداروں کی بہت بڑی فوج موجود ہے، جو ہر دم ہر لمحہ اور ہر آن آپؐ کی خدمت کیلئے بیتاب رہتے ہیں، اور آپؐ کے اشارے کے منتظر رہتے ہیں، مگر اس کے باوجود آپؐ اپنے سمجھی کام کا ج خود ہی کرتے ہیں..... اپنے کپڑوں میں پونڈ خود ہی لگاتے ہیں..... جوتا پھٹ جاتا ہے تو خود ہی اس کی مرمت کر لیتے ہیں..... اپنے کسی کام کیلئے کسی کوتکلیف نہیں دیتے..... دوسروں کو بھی یہی تاکید و تلقین کیا کرتے ہیں کہ کوئی کسی پر بوجھ نہ بننے..... ہر کوئی اپنا کام کا ج خود کیا کرے..... آپؐ ہر ایک کی عزت کرتے ہیں..... کبھی کسی کا دل نہیں دکھاتے..... کسی کوتکلیف نہیں دیتے..... اور دوسروں کو بھی یہی تعلیم دیتے

ہیں کہ کوئی کسی کا دل نہ دھائے.....کسی کو نقصان نہ پہنچائے.....کسی کا حق نہ دباۓ.....کسی کو تکلیف نہ پہنچائے.....نہ تو اپنی زبان سے.....اور نہ ہی اپنی کسی حرکت سے.....دور دراز کے علاقوں سے آئے ہوئے یہ لوگ یہ تمام مناظر دیکھتے.....اوہ متاثر ہوئے بغیر نہ رہ سکتے.....اور پھر واپس اپنے علاقوں میں جا کر اپنے قبائل اور خاندان والوں کو بھی اس بارے میں تفصیلات سے آگاہ کرتے، جس پر وہ سب بھی متاثر ہوتے.....اوہ یوں اُس دور میں لوگ بہت بڑی تعداد میں فوج درفعہ مسلمان ہوتے چلے گئے.....چنانچہ اسی کا یہ نتیجہ تھا کہ محض ایک سال قبل یعنی ہجرت کے آٹھویں سال فتح مکہ کے تاریخی موقع پر رسول اللہ ﷺ کے ہمراہ آپؐ کے جام شارستانیوں کی تعداد دس ہزار تھی، اور پھر محض اگلے ہی سال یعنی ہجرت کے نویں سال غزوہ توبک کے موقع پر آپؐ جب اپنے لشکر کی قیادت کرتے ہوئے مدینہ سے توبک کی جانب رواں دواں تھے تب یہ تعداد میں ہزار تک جا پہنچی تھی.....اور پھر محض اگلے ہی سال یعنی ہجرت کے دسویں سال آپؐ کے ہمراہ جب اللہ اور کرام شریک تھے ان کی تعداد ایک لاکھ سے تجاوز کر چکی تھی.....!!



الحمد لله آن بیتاریخ ۲۷ / محرم ۱۴۳۵ھ، مطابق ۳۰ / نومبر ۲۰۱۳ء، روز ہفتہ

یہ باب مکمل ہوا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبْعَدْ عَلَيْنَا إِنَّكَ أَنْتَ التَّوَابُ الرَّحِيمُ

## حجۃ الوداع:

بیت اللہ کے معما را اول اللہ کے خلیل القدر پیغمبر حضرت ابراہیم خلیل اللہ علیہ السلام تھے (۱) جنہوں نے اپنے فرزند حضرت اسماعیل علیہ السلام کے ساتھ مل کر اللہ سبحانہ و تعالیٰ کے حکم کی تعمیل کے طور پر تعمیر کعبہ کا مقدس ترین اور تاریخی فریضہ انعام دیا، جب یہ دونوں حضرات تعمیر کعبہ کے مقدس کام سے فارغ ہوئے تو نہیں اللہ کی طرف سے یہ حکم دیا گیا کہ لوگوں کو حج بیت اللہ کا حکم سنائیں، جیسا کہ قرآن کریم میں ارشاد ہے: ﴿وَأَذِنْ فِي النَّاسِ بِالْحَجَّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجَّ عَمِيقٍ﴾ (۲) ترجمہ: (لوگوں میں آپ حج کی منادی کر دیجئے، لوگ آپ کے پاس آئیں گے پیادہ بھی اور دور دراز کے ہر راستے سے دلبے پتلے اونٹوں پر بھی) یعنی دور دراز کے علاقوں سے طویل سفر کی مشقت و صعوبت برداشت کرنے کی وجہ سے سواری کے یہ جانور کمزور و لاغر ہو چکے ہوں گے۔

چنانچہ اللہ کے اس حکم کی تعمیل کرتے ہوئے حضرت ابراہیم خلیل اللہ علیہ السلام نے بیت اللہ کے قریب (صفا کی جانب) جبل ابی قتبیس پر چڑھ کر یہ اعلان فرمایا۔

چنانچہ اس ندائے خلیل کے جواب میں دور دراز کے علاقوں اور تمام اطراف و اکناف عالم سے حج بیت اللہ کی غرض سے لوگوں کی آمد کا سلسہ شروع ہو گیا..... مکہ کے اس بلند و بالا پہاڑ کی چوٹی سے بلند ہونے والی اس نحیف صد اکواں عز و جل نے اپنی قدرت سے دنیا کے کونے کونے تک پہنچا دیا..... جس کا عملی مشاہدہ آج بھی حج و عمرہ کے موقع پر

(۱) یعنی طوفان نوح [علیہ السلام] کے نتیجے میں بیت اللہ کے آثار و نشانات مٹ جانے کے بعد از سر نومعا را اول حضرت ابراہیم علیہ السلام اور ان کے فرزند حضرت اسماعیل علیہ السلام تھے۔ (۲) ارج [۲۷]

بخوبی کیا جاسکتا ہے۔

ہزاروں سال گذر جانے کے باوجود جزیرہ العرب کے مشرکین بھی حج بیت اللہ کا خوب اہتمام کیا کرتے تھے، خصوصاً مشرکین مکہ کے نزدیک اس چیز کی مزید اہمیت تھی۔ (۱) البته دین اسلام کا سورج طلوع ہونے کے بعد باقاعدہ اسلامی عبادت کی حیثیت سے فرضیت حج کا حکم ہجرت کے نویں سال حج کے موقع پر نازل ہوا، اور اس عبادت کو دین اسلام کی اہم ترین عبادات، بلکہ ”ارکانِ اسلام“ میں شمار کیا گیا۔

چنانچہ اس حکم کے نزول کے بعد رسول ﷺ نے حضرت ابو بکر صدیق رضی اللہ عنہ کو ”امیر الحجاج“، مقرر فرمایا اور انہیں مسلمان حاج کی قیادت کرتے ہوئے مکہ مکرمہ کی جانب روائی کا حکم دیا۔

حضرت ابو بکر صدیق رضی اللہ عنہ کی روائی کے بعد سورہ براءۃ کی ابتدائی چالیس آیات نازل ہوئیں، جن میں کفار و مشرکین کے ساتھ کئے گئے مختلف معاهدات کے خاتمے کا نیز آئندہ کیلئے ان سے مکمل لائقی و برائت (بیزاری) کا اعلان کیا گیا تھا، اسی ”اعلان برائت“ کی وجہ سے یہ سورت ”براءۃ“ کے نام سے مشہور ہو گئی۔ (۲)

حج کے موقع پر چونکہ جزیرہ العرب کے تمام اطراف اکناف سے آئے ہوئے حاج بڑی تعداد میں مکہ میں موجود ہوا کرتے تھے، لہذا یہ بات ضروری تھی کہ کسی طرح اس مناسب ترین موقع پر یہ آیات وہاں مکہ میں تمام حاج کے اجتماع میں پڑھ کر سنادی جائیں، نیز ان

(۱) یعنی دین ابراہیمی سے تودہ یقیناً مکمل مخفف ہو چکے تھے، عقیدہ و ایمان کا فساد، نیز ہر قسم کا اخلاقی بگاڑھی ان میں عروج پر تھا..... البته اس کے باوجود بیت اللہ کا احترام اور حج کا سلسلہ بدستور جاری تھا۔

(۲) اس سورہ کا نام ”توبہ“ بھی ہے کیونکہ اس میں ان تین حضرات (کعب بن مالک، بلال بن امیہ اور مرارہ بن الربيع رضی اللہ عنہم) کی قبولیت توبہ کا تذکرہ ہے جو غزوہ توبک کے موقع پر شریک نہیں ہوئے تھے۔

آیات کے مفہوم و مضمون اور ان میں موجود احکام سے انہیں آگاہ کر دیا جائے۔  
 چنانچہ رسول ﷺ نے اس مقصد کی خاطر اب حضرت علی بن ابی طالب رضی اللہ عنہ کو مکہ کی جانب روانہ فرمایا، تاکہ وہ ”امیر الحجاج حضرت ابو بکر صدیق رضی اللہ عنہ“ سے جا میں، اس حکم کی تقلیل میں حضرت علی رضی اللہ عنہ بھی مکہ کی جانب روانہ ہو گئے اور تیز رفتاری کے ساتھ سفر کرتے ہوئے حضرت ابو بکر صدیق رضی اللہ عنہ سے جا ملے۔  
 مکہ مکرمہ پہنچنے کے بعد یوم اخر یعنی دس ذوالحجہ کے روز منی میں حجاج کے اجتماع کے موقع پر حضرت علی بن ابی طالب رضی اللہ عنہ نے رسول ﷺ کی طرف سے تاکید کے مطابق وہ آیات تمام مشرکین کو پڑھ کر سنائیں، نیز اللہ سبحانہ و تعالیٰ کی طرف سے نازل شدہ ان احکام وہدایات کے بارے میں انہیں مطلع کرتے ہوئے ان کے ساتھ کئے گئے تمام معابدات کے خاتمے کا اعلان کیا۔.....(۱)

چونکہ انہی آیات میں ایک حکم یہ بھی تھا کہ ”مشرکین چونکہ نجس ہیں، لہذا اس سال کے بعداب آئندہ کوئی مشرک مسجد حرام کے قریب بھی نہیں جائے گا.....“ چنانچہ حضرت علی رضی اللہ عنہ نے وہاں موجود حجاج میں سے مشرکین کو یہ حکم بھی پڑھ کر سنایا اور انہیں اس بارے میں خبر دار کیا..... اور یوں مشرکین کیلئے ”حج بیت اللہ“ کا یہ آخری سال ثابت ہوا..... جس کے بعد ان کیلئے ہمیشہ کیلئے ”حدود حرم“ میں داخلہ کی ممانعت ہو گئی۔ (۲)

(۱) مشرکین کے مختلف قبائل کے ساتھ مسلمانوں کے معابدات مختلف نوعیت کے تھے اور اسی مناسبت سے یہ ”اعلان براءت“ تمام مشرک قبائل کیلئے یکساں نہیں تھا، بلکہ اس میں کچھ تفصیل تھی، اس بارے میں مزید آگاہی کیلئے سورہ براءۃ کی ابتدائی آیات کی تفسیر ملاحظہ کی جائے۔

(۲) ﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرُبُوا الْمَسْجِدَ الْحَرَامَ بَعْدَ عَاهِمٍ هَذَا.....﴾ التوبہ [۲۸]

سن ۹ ہجری میں فرضیت حج کے اس حکم کے نزول کے بعد کیا جانے والا یعنی نہایت عجیب و غریب نوعیت کا تھا، اس میں ایسے مناظر تھے کہ جو نہ کبھی اس سے قبل دیکھے گئے تھے اور نہ ہی کبھی اس کے بعد دیکھے گئے..... کیونکہ تاریخ عالم میں یہ واحد حج تھا کہ جس میں مسلمان اور مشرکین بیک وقت دونوں شریک تھے..... دونوں وہاں یکجا تھے..... اور ایک ساتھ مناسکِ حج کی ادائیگی میں مشغول تھے..... البتہ دونوں کے طریقے یقیناً جدا جداتھے.....!

☆☆☆..... اور پھر جب اگلے سال یعنی سن ۱۰ ہجری میں حج کامہینہ قریب آیا تو رسول اللہ ﷺ نے خود حج کا ارادہ فرمایا، فرضیت حج کا حکم نازل ہونے کے بعد یہی آپ کا پہلا حج تھا اور یہی آخری حج تھا جو کہ تاریخ میں ”حجۃ الوداع“ کے نام سے معروف ہے، مسلمانوں کو جب آپؐ کے اس ارادے کی اطلاع ہوئی تو قریب دور ہر جگہ سے بڑی تعداد میں انہوں نے نہایت ذوق و شوق اور خوب جذبہ ولگن کے ساتھ حج کی تیاری شروع کر دی، کیونکہ اس سے قبل اسلامی عبادت کے طور پر کبھی حج ادا نہیں کیا گیا تھا، مزید یہ کہ رسول اللہ ﷺ کی معیت و صحبت میں اس مبارک اور اہم ترین فریضے کی ادائیگی کی توقیفیاً شان ہی کچھ نہیں تھی..... اس کے علاوہ یہ کہ اسلامی فریضے کی حیثیت سے چونکہ حج کا یہ پہلا موقع تھا، لہذا ہر ایک کی خواہش تھی کہ رسول اللہ ﷺ کی معیت میں اب اسلامی طریقے کے مطابق حج ادا کیا جائے اور اس نادر موقع سے فائدہ اٹھاتے ہوئے آپؐ سے براہ راست ”مناسکِ حج“ کی بھی خوب اچھی طرح عملی تربیت حاصل کر لی جائے.....

چنانچہ دور دراز کے علاقوں سے بھی بہت بڑی تعداد میں شمع توحید کے پروانے مکہ پہنچنے لگے، اور پھر رسول اللہ ﷺ کی صحبت و معیت میں حج کے دوران جب یہ خوش نصیب افراد میدان عرفات میں جمع تھے تب وہاں ان کی تعداد ایک لاکھ سے تجاوز کر چکی تھی.....

اس سے قبل کبھی حج کے موقع پر چشمِ فلک نے اتنا بڑا جمع غیر اور انسانوں کا تحریر بکریاں نہیں دیکھا تھا..... اور تب وہاں میدانِ عرفات میں رسول اللہ ﷺ نے اپنی اونٹنی "قصواء" پر سوار ہو کر حجۃ الوداع کا وہ مشہور اور یادگار ترین خطبہ دیا جو تمام دنیا کے انسانیت کیلئے "دستورِ العمل" کی حیثیت رکھتا ہے، اور جسے بجا طور پر "انسانی حقوق" کا بہترین منشور کہا جا سکتا ہے.....

چنانچہ اس موقع پر آپؐ نے اس عظیم الشان مجمع کو خطاب کرتے ہوئے فرمایا: أَيُّهَا النَّاسُ إِسْمَعُوا قَوْلِي، فَإِنِّي لَا أَدِرِي، لَعَلَّيْ لَا أَلْقَلُكُمْ بَعْدَ عَالَمِي هَذَا الْمَوْقِفِ أَبَدًا، یعنی "لوگو! میری بات غور سے سنو، کیونکہ شاید آج کے بعد آئندہ بھی اس موقع پر میری تم سے ملاقات نہیں ہو سکے گی....."

اس کے بعد آپؐ نے اپنی امت کو "توحید" کا سبق ایک بار پھر یاد دلایا..... کہ جس پر دینِ اسلام کی اصل بنیاد ہے..... اور جو تمام انبیائے کرام علیہم السلام کا اصل مقصدِ بعثت ہے.....

اس کے علاوہ آپؐ نے مزید ارشاد فرمایا: إِنَّ دِمَاءَكُمْ وَأَمْوَالَكُمْ وَأَعْرَاضَكُمْ حَرَامٌ عَلَيْكُمْ، كَحُرْمَةٍ يَوْمَكُمْ هَذَا، فِي بَلَدِكُمْ هَذَا، وَفِي شَهْرِكُمْ هَذَا، یعنی "بے شک تھا راخون، تمہارا مال، تمہاری عزت و آبرو باہم ایک دوسرے کیلئے اسی طرح حرام ہیں کہ جس طرح آج کا یہ دن، اور یہ شہر، اور یہ مہینہ قابلِ احترام ہے"

یعنی یہ حج کا دن، یہ مہینہ، اور یہ مقام جہاں حج بیت اللہ کے مناسک ادا کئے جا رہے ہیں ..... جس طرح یہ سب کچھ واجبِ احترام ہے..... اور تم ان تمام چیزوں کی انتہائی عزت و تعظیم کیا کرتے ہو..... یعنیم اسی طرح اے مسلمانو! آپس میں ایک دوسرے کیلئے تمہاری

جان، تمہارا مال، اور تمہاری عزت و آبرو بھی واجب الاحترام ہے..... ایک دوسرے کے خلاف قتل و غارتگری، لوٹ مار، اور عزت و آبرو کی پامالی اسی طرح تم سب پر حرام ہے.....!

نیز آپ ﷺ نے اس موقع پر اخوت و مساوات، تخلی و برداشت، رواداری، اور بقاۓ باہمی کا سبق سکھاتے ہوئے ان سب کو یہ حقیقت بھی یاد دلائی کہ ”تمام انسان آدم کی اولاد ہیں اور آدم مٹی سے بنے تھے، لہذا عزت کا معیار صرف تقویٰ ہے۔“

اس طرح رسول ﷺ نے اس اہم ترین موقع پر اپنے اس یادگار خطبے میں انسانی جان و مال اور عزت و آبرو کی قدر و قیمت کو سمجھنے کا سبق سکھایا، اور اس کی حفاظت اور احترام کی تاکید و تلقین فرمائی۔

نیز اس موقع پر آپ ﷺ نے اپنی امت کو مزید بہت سی وصیتیں اور نصیحتیں فرمائیں، خصوصاً کمزوروں کے ساتھ حسن سلوک اور ان کے حقوق کی حفاظت و رعایت، نیز عورتوں کے ساتھ حسن معاشرت اور نرمی برتنے کی خاص تاکید فرمائی۔

مجموعی طور پر اس خطبے میں جہاں عقیدہ و ایمان کی حفاظت، کتاب و سنت کو مضبوطی کے ساتھ تھامے رکھنے، اور ”حقوق اللہ“ کی ادائیگی کی خوب تاکید و تلقین کی گئی تھی..... وہیں ”حقوق العباد“ کی ادائیگی کا بھی بہت زیادہ تاکید و اصرار کے ساتھ حکم دیا گیا تھا..... یہی وجہ ہے کہ صرف مسلمان ہی نہیں، بلکہ اغیار میں سے بھی بڑے بڑے نامی گرامی مفکرین و مصلحین اور دانشوروں کی نظر میں یہ ”خطبہ حجۃ الوداع“، محض وعظ و نصیحت ہی نہیں، بلکہ بجا طور پر یہ ”انسانی حقوق“ کا بہترین ”منشور“ بھی ہے۔

اور پھر اس خطبے کے اختتام پر رسول ﷺ نے اس عظیم الشان مجمع کو مخاطب کرتے ہوئے استفسار فرمایا ”آلَّا هَلْ بَلَّغْتُ؟“ یعنی ”کیا میں نے تم تک اللہ کا دین پہنچا دیا؟“ اس پر وہ

سب بیک زبان بولے: نَشَهِدُ بِأَنَّكَ بَلَّغْتَ، وَأَدَىتْ، وَنَصَحتْ، لِيَعْنِي "ہم گواہی دیتے ہیں کہ آپ نے اللہ کا دین پہنچادیا، اور آپ کے ذمے (تبليغ دین کی) جو امانت تھی، وہ آپ نے ادا کر دی، اور آپ نے خوب نصیحت فرمادی" تب رسول ﷺ نے آسمان کی جانب دیکھتے ہوئے تین بار یہ کلمات کہے: اللَّهُمَّ فَأَشَهَدُ، اللَّهُمَّ فَأَشَهَدُ، اللَّهُمَّ فَأَشَهَدُ، لِيَعْنِي "اے اللہ! اب تو بھی گواہ رہنا....."(۱)

اس یادگار موقع پر رسول ﷺ جب اپنے اس تاریخی خطبے سے فارغ ہوئے تو وہیں اسی وقت اور اسی مقام پر میدان عرفات میں ہی قرآن کریم کی یہ آیت نازل ہوئی: ﴿الْيَوْمَ أَكْمَلْتُ لَكُمْ دِيِنَكُمْ وَأَتَمَّمْتُ عَلَيْكُمْ نِعْمَتِي وَرَضِيَتُ لَكُمُ الْإِسْلَامَ دِيْنًا﴾ (۲) ترجمہ: (آج میں نے تمہارے لئے دین کو کامل کر دیا اور تم پر اپنا انعام

بھر پور کر دیا اور تمہارے اسلام کے دین ہونے پر رضا مند ہو گیا) اس آیت میں اللہ سبحانہ و تعالیٰ کی طرف سے "تکمیل دین" کی خوشخبری دی گئی تھی، یعنی اللہ کے دین کے نزول کا سلسلہ، نیز نزولِ وحی اور نبوت کا سلسلہ، جس کی ابتداء حضرت آدم علیہ السلام سے ہوئی تھی، مختلف اوقات، مختلف مقامات، اور مختلف انبیائے کرام علیہم السلام سے ہوتا ہوا یہ مبارک سلسلہ آج اپنے عروج اور مرحلہ تکمیل کو پہنچ گیا۔

(۱) اس تاریخی خطبے کی تفصیلات صحیح بخاری و صحیح مسلم و دیگر کتب حدیث میں موجود ہیں (باب حجۃ النبی ﷺ)

(۲) المائدہ [۲]

الحمد للہ آج بتاریخ ۱۰ صفر ۱۴۳۵ھ، مطابق ۱۳ دسمبر ۲۰۱۳ء بروز جمعیہ باب تکمیل ہوا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، وَتُبَّ عَلَيْنَا إِنَّكَ أَنْتَ التَّوَابُ الرَّحِيمُ

## اپنے رب کی طرف واپسی:

ہجرت کے دسویں سال حجۃ الدواع کے دوران میدانِ عرفات میں وقوف کے موقع پر اللہ سبحانہ و تعالیٰ کی طرف سے نازل ہونے والی آیت: ﴿آلَيْمَ أَكَمَلْتُ لَكُمْ دِينَكُمْ وَ أَتَمَّتُ عَلَيْكُمْ نِعْمَتِي .....﴾ میں اگرچہ "تمکیلِ دین" کی عظیم خوشخبری تھی کہ جس پر اہل ایمان بہت زیادہ شاداں و فرحائیں ہو گئے تھے..... لیکن اس آیت میں اس عظیم بشارت کے ساتھ ساتھ ایک پیغام اور "اشارہ" بھی پوشیدہ تھا..... جس کی طرف اُس وقت حضرات صحابہؓ کرام رضوان اللہ علیہم اجمعین کی توجہ نہیں گئی تھی..... البتہ حضرت ابو بکر صدیق رضی اللہ عنہ اُس خفیہ "اشارے" کو سمجھ گئے تھے..... اور تب وہ انتہائی رنجیدہ وافردہ ہو گئے تھے۔

وہ خفیہ "اشارہ" دراصل یہ تھا کہ رسول اللہ ﷺ کو اس آیت میں اللہ سبحانہ و تعالیٰ کی طرف سے یہ خبر دی گئی تھی کہ اے ہمارے حبیب! آپ کا مقصد بعثت اب پورا ہو چکا ہے..... لہذا اب اس دنیاۓ فانی سے آپ کی واپسی کا وقت قریب ہے.....!

مزید یہ کہ اس حج کے موقع پر آپ ﷺ نے اپنے یادگار خطبے کے آغاز میں ہی یہ الفاظ ارشاد فرمائے تھے کہ "لوگو! میری بات غور سے سنو، کیونکہ شاید آج کے بعد آئندہ کبھی اس موقع پر میری تم سے ملاقات نہیں ہو سکے گی....."

نیز اس حج کے دوران ایام التشریق میں رمی جمرات کے موقع پر بھی آپ نے اپنے جاں شار ساتھیوں کو مخاطب کرتے ہوئے یہ کلمات ارشاد فرمائے تھے: **خُذُوا عَنِّي مَنَاسِكُمْ**

..... لَعَلَّيْ لَا أَلْقَا كُمْ بَعْدَ عَالَمِي هَذَا ..... لیعنی ”لوگو! یہ مناسکِ حج تم مجھ سے خوب اچھی طرح سیکھ لو..... کیونکہ شاید اب آئندہ کبھی اس مقام پر میری تم سے ملاقات نہیں ہو سکے گی.....“

جبکہ اس سے کچھ عرصہ قبل ہی سورۃ ”النصر“ بھی (۱) نازل ہو چکی تھی، جس میں فتح مکہ جیسے اہم ترین اور تاریخی واقعہ کے نتیجے میں لوگوں کے فوج درفوج قبولِ اسلام کا تذکرہ تھا..... لیکن اس کے ساتھ ہی اس میں ایک اشارہ بھی پوشیدہ تھا..... اور وہ یہ کہ ”مُقصِدِ بُعْثَتِ أَبٍ پُورَاهُوْچَكَا..... الْهَذَا لَيْهَ مَارَنَبِي..... أَبَآپَ کِي واپسی کا وقت قریب ہے، اور اس چیز کا تقاضا یہ ہے کہ اب آپ زیادہ سے زیادہ اپنے رب کی تسبیح اور حمد و ثناء بیان کیجئے، اور تو بہ واستغفار کا خوب اہتمام کیجئے.....!“

اس موقع پر بھی اس سورت کے معنی و مفہوم میں چھپے ہوئے اس خاص ”اشارے“ کی طرف کسی کی توجہ نہیں گئی تھی..... البتہ رسول ﷺ کے خاص ساتھی اور ”یارِ عزاء“ لیعنی حضرت ابو بکر صدیق رضی اللہ عنہ اس خاص ”اشارے“ کو سمجھ گئے تھے..... اور بت بے اختیار ان کی آنکھوں سے آنسو بہہ لکھے تھے.....!

(۱) اذا جاءَ نَصْرَ اللَّهِ وَالْفَتْحُ ..... (۲) سورة النصر میں پوشیدہ اسی ”اشارے“ کے تفاصیل پر عمل کرتے ہوئے ہر انسان کو چاہئے کہ اپنی عمر کے آخری حصے میں جب اس دنیاۓ فانی سے خصتی کا وقت قریب آپ چکا ہو..... تو بکثرت استغفار کا اہتمام والترام کرے، کیونکہ دنیا سے خصتی اور اپنے خانق و مالک کی طرف روائی سے قبل انسان کیلئے یہ بات انتہائی ضروری ہے کہ وہ گناہوں کے بوجھ سے آزاد ہو، ظاہری و باطنی پاکیزگی و نفاست سے آراستہ ہو، عیوب و نقائص کم ہوں اور خیر و خوبی زیادہ ہو، اس کی گردان میں کسی کے ساتھ ظلم و زیادتی کا کوئی بوجھ نہ ہو..... بلکہ حقیقت تو یہ ہے کہ انسان کی بیشہ ہی بیکیفیت و ننی چاہئے..... کیونکہ کیا معلوم آخری وقت کب آجائے.....؟؟

نیز یہ کہ اسی سال حج سے قبل جب رمضان کامبارک مہینہ آیا تھا، تب رسول اللہ ﷺ نے جبریل امین علیہ السلام کے ساتھ قرآن کریم کا دوبار ”مذکورہ“ فرمایا تھا (۱)، جبکہ اس سے قبل ہر سال ماہ رمضان میں قرآن کریم کا یہ ”مذکورہ“ ایک بار کرنے کا معمول تھا۔

اسی طرح رسول اللہ ﷺ اس سے قبل ہمیشہ ماہ رمضان میں اپنی مسجد میں دس روز ”اعتكاف“ فرمایا کرتے تھے، جبکہ اس سال جب رمضان آیا تھا، تب آپ ﷺ نے خلافِ معمول بیس روز اعتكاف فرمایا تھا، اور جب آپ ﷺ کی صاحبزادی حضرت فاطمہ رضی اللہ عنہا نے اس کی وجہ دریافت کی تھی، تو آپ ﷺ نے اپنی لاڈلی بیٹی کو مخاطب کرتے ہوئے اس کی وجہ پر بیان فرمائی تھی کہ: ”مجھے اب اپنی موت قریب محسوس ہوتی ہے.....“ (۲)

انہی دنوں آپ ﷺ نے حضرت معاذ بن جبل رضی اللہ عنہ کو جب ملکِ یمن کی جانب روانہ فرمایا تو آپ اس موقع پر انہیں رخصت کرنے کی غرض سے کچھ دور تک ان کے ہمراہ چلتے رہے..... اس موقع پر حضرت معاذ اپنی سواری پر تھے، جبکہ آپ ان کے ہمراہ پیدل ہی چل رہے تھے..... اور پھر ایک جگہ روک کر آپ نے انہیں مخاطب کرتے ہوئے ارشاد فرمایا ”اے معاذ! شاید اب دوبارہ ہماری کبھی ملاقات نہیں ہو سکے گی..... تم جب یمن سے واپس آؤ گے تو شاید میری مسجد..... اور میری قبر..... کے قریب سے گذر و گے.....“

اور تب آپ ﷺ کی زبانی یہ بات سن کر معاذ بن جبل رضی اللہ عنہ پھوٹ پھوٹ کر رو دیئے تھے.....

- (۱) یعنی رسول اللہ ﷺ اور جبریل امین علیہ السلام دنوں باہم ایک دوسرے کو قرآن کریم سنایا کرتے تھے (ذوکر کرتے تھے) (۲) لاری الحضراء جلی (بخاری: ۳۶۲۳)

اور پھر آپ ﷺ نے اپنا رُخ انور مدینہ شہر کی جانب موڑ لیا تھا، اور اس طرف بغور دیکھتے ہوئے یہ ارشاد فرمایا تھا ”إِنَّ أَوْلَى النَّاسِ بِالْمُتَّقُونَ، مَنْ كَانُوا، وَ حَيْثُ كَانُوا“ (۱) یعنی ”مجھ پر سب سے زیادہ حق ان لوگوں کا ہے جو ”مقنی“ ہوں، خواہ وہ کوئی بھی ہوں، اور جہاں کہیں بھی ہوں“ (۲)

اسی کیفیت میں سن دس بھری اپنے اختتام کو پہنچا، اور اس کے بعد جب اگلا سال آیا، یعنی سن گیارہ بھری، تو اس نئے سال کا پہلا مہینہ یعنی محرم آیا اور گذر گیا، اور پھر دوسرا مہینہ یعنی صفر شروع ہوا تو اس مہینے کے آغاز کے ساتھ ہی آپؐ نے باقاعدہ اپنے ”سفر آخرت“ کی تیاری شروع فرمادی، چنانچہ انہی دنوں ایک روز آپؐ میدانِ احمد کی طرف تشریف لے گئے، اور وہاں شہدائے احمد کیلئے دعائے مغفرت فرمائی، اور پھر وہاں سے واپسی پر آپؐ نے لوگوں کے سامنے مختصر خطبہ دیا، جس میں آپؐ نے فرمایا: ”إِنِّي فَرَطُكُمْ، وَإِنِّي شَهِيدٌ عَلَيْكُمْ، وَإِنِّي وَاللَّهِ لَأَنْظُرُ إِلَيْيَ حَوْضِي الآن“ (۳) یعنی ”لوگو! میں تم سے آگے جانے والا ہوں، اور میں تمہارے بارے میں گواہی دینے والا ہوں، اللہ کی قسم! میں اپنے حوض کو بھی سے دیکھ رہا ہوں.....“ (۴)

اور پھر انہی دنوں ایک رات آپ ﷺ نصف شب کے قریب ”بیقع“ تشریف لے گئے (۵) اور اہل بیقع (۶) کیلئے دعائے خیر فرمائی۔ (۷)

- (۱) احمد [۲۱۵۲] (۲) گویا اس طرح رسول اللہ ﷺ حضرت معاذ بن جبل رضی اللہ عنہ کی دلجوئی فرمانا چاہتے تھے کہ اب اگرچہ انہیں کبھی آپؐ کی زیارت نصیب نہیں ہو سکے گی..... لیکن پریشانی کی کوئی بات نہیں..... کیونکہ ”اہل تقویٰ“ کا تو آپؐ کے ساتھ ہمیشہ ہی بہت قریبی تعلق رہے گا..... خواہ وہ کوئی بھی ہوں..... اور جہاں کہیں بھی ہوں۔ (۳) بخاری عن عقبۃ بن عامر [۲۲۲۶] (۴) یعنی ”حوض کوثر“ (۵) یعنی مدینہ کا قبرستان (۶) یعنی بیقع میں مدفن مسلمانوں کیلئے ..... (۷) احمد عن أبي موبیہ، مولی اللہ ﷺ [۱۵۵۲]

## مرض الموت:

سن گیارہ بھری میں جب ماہ صفر کے آخری دن چل رہے تھے، تب ۲۹ صفر بروز پیغمبر رسول ﷺ کی نمازِ جنازہ پڑھا کر بقیع سے جب واپس تشریف لارہے تھے، کہ اچانک راستے میں ہی آپ گودر دسر کی تکلیف شروع ہو گئی، جو کہ دیکھتے ہی دیکھتے شدت اختیار کر گئی، اور پھر ساتھ ہی شدید بخار بھی ہو گیا، یہ تکلیف مسلسل تیرہ یا چودہ دن جاری رہی، بالآخر یہی تکلیف ”مرض الموت“ ثابت ہوئی۔

اور پھر ماہ صفر کے اختتام کے بعد ماہ ربيع الاول شروع ہوا..... آج سے تریسٹھ بر س پہلے بھی ربيع الاول کا مہینہ آیا تھا..... جب نبی رحمت ﷺ کی ولادت باسعادت کی وجہ سے یہ تمام کائنات جہومِ آٹھی تھی..... اس جہاں رنگ و بویں بہار کا جھونکا آیا تھا..... اور اب تریسٹھ بر س بعد پھر وہی ربيع الاول ہی کا مہینہ آیا تھا..... لیکن اس باریہ ربيع الاول ”مزدہ“ بہار، نہیں..... بلکہ ”پیغامِ خزان“ بن کر آیا تھا.....

اس دوران مرض مسلسل شدت اختیار کرتا گیا، ان دونوں آپ ﷺ کی بکثرت ”معوذتین“ (۱) پڑھتے اور اپنے ہاتھوں پردم کر کے انہیں اپنے جسم اطہر پر پھیر لیتے، جب کمزوری بڑھ گئی تو امام المؤمنین حضرت عائشہ رضی اللہ عنہا یہی دونوں سورتیں پڑھ کر آپ کے دست مبارک پردم کرتیں، اور پھر انہیں پکڑ کر آپ کے جسم پر پھیر دیا کرتیں.....

اس دوران شدت مرض اور نقاهت کے باوجود آپ اب تک بدستور نماز کیلئے مسجد تشریف لے جاتے، اور خود نماز بھی پڑھاتے..... البتہ مسجد میں وعظ و نصیحت وغیرہ کا کوئی سلسہ اب

(۱) ”معوذتین“ یعنی سورہ ”قل اعوذ برب الْفَلَق“ اور ”قل اعوذ برب النَّاس“

جاری نہیں رہ سکا تھا.....

## آخری چھ ایام، نیز آخری وصیتیں:

☆.....☆ / ربع الاول بروز بدھ:

اس روز آپ ﷺ کو قدرے افاقہ محسوس ہوا اور طبیعت کچھ سنبھلی ..... تو ظہر کے وقت آپ نماز سے کچھ قبل ہی مسجد تشریف لے گئے، اور بظاہر اس موقع پر وہاں موجود اپنے صحابہ کرام کو خطاب کرتے ہوئے آپ نے قیامت تک آنے والے تمام مسلمانوں کیلئے یہ ارشاد فرمایا: ”لَعْنَةُ اللَّهِ عَلَى الْيَهُودِ وَالنَّصَارَى، إِتَّخَذُوا قُبُورَ أَنْبِيَاءِهِمْ مَسَاجِدٍ“ (۱) یعنی ”اللہ نے یہود و نصاریٰ پر لعنت فرمائی، کیونکہ انہوں نے اپنے انبیاء کی قبروں کو سجدہ گاہ بنالیا“،

نیز اس موقع پر آپ ﷺ نے یہ ارشاد بھی فرمایا: ”لَا تَتَخَذُوا قَبْرِي وَشَنَآءِي عَبَدُ“  
یعنی ”میرے بعد تم کسی بت کی مانند میری قبر کی پرستش میں نہ لگ جانا“ (۲)

یوں اپنی حیاتِ طیبہ کے آخری دنوں میں آپ ﷺ نے نہایت اہتمام کے ساتھ اپنی امت کو ہمیشہ کلیے شرک اور قبر پرستی سے بازرہنے کی وصیت اور تاکید و تلقین فرمائی۔

اور پھر اسی موقع پر ہی آپ ﷺ نے مزید ارشاد فرمایا: (مَنْ كُنْتُ جَلَدْتُ لَهُ ظَهِرًا فَهُذَا ظَهَرِي ، فَلَيَسْتَقِدْ مِنْهُ ، وَمَنْ كُنْتُ شَتَمْتُ لَهُ عِرْضًا فَهُذَا عِرْضِي ، فَلَيَسْتَقِدْ مِنْهُ) یعنی ”جس کسی کو میں نے ناحق کبھی مارا پیدا ہو تو یہ میری کمر حاضر ہے، وہ آئے اور مجھ سے بدله چکا لے..... اگر میں نے کبھی کسی کو بے عزت کیا ہو تو وہ آئے اور مجھ

(۱) [بخاری ۳۳۳]

(۲) الرِّجْنَى الْخَتَمُ ”قَلْ الْوَفَّاقَ تَحْسِنَةُ أَيَّامٍ“ صفحہ: ۳۶۵، بحوالہ: موظا امام مالک صفحہ: ۲۵۔

سے اپنا انتقام لے لے.....”

اور پھر مزید یہ بھی فرمایا: ”جس کسی کا میرے ذمے کوئی حق ہو تو وہ آئے اور مجھ سے اپنا حق  
وصول کر لے.....”

رسول ﷺ کی زبان مبارک سے صحابہ کرام یہ تمام گفتگو سننے رہے ..... اور بچکیاں لے  
لے کر روتے رہے .....

غور طلب بات ہے کہ اللہ سبحانہ و تعالیٰ نے اپنے پیارے بنی ﷺ کو تمام دنیا کے انسانیت  
کیلئے ”رحمت“ بنا کر بھیجا تھا، آپ ﷺ کے تمام بنی نوع انسان پر بیشرا احسانات  
تھے، اور بالخصوص وہ لوگ جو کہ اُس وقت آپؐ کی اُس مجلس میں موجود تھے، جو اُس وقت  
آپؐ کے براہ راست مخاطب تھے، ان پر تو آپؐ کے بہت ہی زیادہ احسانات  
تھے ..... اور پھر یہ کہ آپؐ اللہ کے رسول تھے، بلکہ سید الانبیاء والمرسلین تھے، جبکہ وہ لوگ  
تو محض آپؐ کے امتی تھے ..... لیکن اس کے باوجود ..... آپؐ کا تواضع  
عجرو انسار ..... اور حسن اخلاق ملاحظہ ہو ..... کہ آپؐ اُس موقع پر انہیں مخاطب کر کے  
یہ تمام باتیں ارشاد فرماتے رہے .....

اس کے بعد آپ ﷺ منبر سے نیچے تشریف لائے اور ظہر کی نماز پڑھائی، نماز سے فراغت  
کے بعد آپؐ دوبارہ منبر پر جلوہ افروز ہوئے، آپؐ کا اپنے منبر پر یہ آخری جلوہ تھا .....  
اور اب آپؐ نے انصارِ مدینہ کے حق میں چند وصیتیں فرمائیں، اور ان کے ساتھ ہمیشہ حسن  
سلوک اور ان کے اکرام و احترام کی بہت زیادہ تاکید فرمائی۔

اس کے بعد آپؐ نے ارشاد فرمایا (إِنَّ عَبْدًا خَيْرُ الَّهُ أَنْ يُؤْتَيْهُ مِنْ رَهْرَةَ  
الْدُّنْيَا مَا شَاءَ، وَبَيْنَ مَا إِنْدَهُ، فَاخْتَارَ مَا إِنْدَهُ) یعنی ”اللہ کا ایک بندہ ہے،

جسے اللہ نے اس بات کا اختیار دیا کہ اگر وہ چاہے تو اللہ اسے دنیاوی زندگی کی خوب رونقیں عطا فرمائے ..... اور اگر وہ چاہے تو اب اللہ کے پاس موجود نعمتوں میں چلا آئے ..... اور اس بندے نے اللہ کے پاس موجود نعمتوں کو پسند کر لیا ہے ..... ”(۱)

حضرت ابوسعید خدرا رضی اللہ عنہ فرماتے ہیں کہ ”یہ بات سن کر حضرت ابو بکر رضی اللہ عنہ رونے لگے ..... اور یوں کہنے لگے (فَدَيْنَاكَ بِآبَائِنَا وَأَمَهَاتِنَا يَا رَسُولَ اللَّهِ) یعنی ”اے اللہ کے رسول! آپ پر ہمارے ماں باپ قربان .....“

ابو بکر کی اس کیفیت پر ہمیں تجوہ ہونے لگا ..... اور یہ منظر دیکھ کر کچھ لوگ یوں کہنے لگے کہ ابو بکر کو دیکھو ..... رسول اللہ ﷺ ہمیں یہ بات بتا رہے ہیں کہ ”اللہ کا ایک بندہ ہے، جسے اللہ نے اس بات کا اختیار دیا کہ اگر وہ چاہے تو اللہ اسے دنیاوی زندگی کی خوب رونقیں عطا فرمائے ..... اور اگر وہ چاہے تو اب اللہ کے پاس موجود نعمتوں میں چلا آئے ..... اور اس بندے نے اللہ کے پاس موجود نعمتوں کو پسند کر لیا ہے .....“ اور ذرہ ابو بکر کو دیکھو ..... رسول اللہ ﷺ کی یہ بات سن کر یہ رورہ ہے ہیں ..... اور کہتے ہیں کہ ”اے اللہ کے رسول! آپ پر ہمارے ماں باپ قربان .....“ بھلا کیا بات ہوئی .....؟؟

اس کے بعد حضرت ابوسعید خدرا رضی اللہ عنہ فرماتے ہیں کہ (فَكَانَ رَسُولُ اللَّهِ عَلَيْهِ وَسَلَّمَ هُوَ الْمُخَيْرُ، وَكَانَ أَبُوبَكْرُ أَعْلَمَنَا) یعنی ”اللہ کی طرف سے اپنے جس بندے کو یہ اختیار دیا گیا تھا ..... وہ خود رسول اللہ ﷺ تھے ..... اور ابو بکر ہم سمجھی سے زیادہ علم والے تھے .....“ (۲)

(۱) یعنی اس دنیا میں مزید زندگی برکرنے کی بجائے اللہ کے پاس چلے جانے کو پسند کر لیا ہے .....

(۲) متفق علیہ، مشکاۃ المصالح ۵۲۶/۲۔

مطلوب یہ کہ اللہ سبحانہ و تعالیٰ کی جانب سے اختیار دئے جانے پر جواب میں رسول اللہ ﷺ اس فانی دنیا میں اب مزید زندگی بسر کرنے کی بجائے اپنے رب کے جوارِ رحمت میں منتقل ہو جانے کو پسند فرم اچکے تھے..... ہم اس بات کو نہیں سمجھ سکے..... البتہ ابو بکر (رضی اللہ عنہ) ہم میں سب سے زیادہ علم و دانش سے مالا مال تھے..... رسول اللہ ﷺ کی گفتگو کو اور اس میں پوشیدہ اسرار و رموز کو ہم سب سے زیادہ وہی سمجھنے والے تھے..... لہذا اس راز کی بات کو ہم نہیں سمجھ سکے، اور اس وجہ سے ہم تجھ کرنے لگے..... جبکہ ابو بکر اس راز کو سمجھ گئے..... اور ..... بے اختیار رونے لگے.....

### ☆/ ربع الاول بروز جمعرات:

اس روز یعنی رحلت سے چار روز قبل رسول اللہ ﷺ کی طبیعت مزید ناساز ہو گئی، اور مرض کی شدت بڑھ گئی، اس وقت آپؐ کے گھر میں متعدد افراد موجود تھے، جن میں سے بعض کا تعلق آپؐ کے اپنے اہل بیت سے تھا، جبکہ ان کے علاوہ بھی کبارِ صحابہ میں سے متعدد حضرات اس موقع پر وہاں موجود تھے، تب آپؐ نے انہیں مخاطب کرتے ہوئے ارشاد فرمایا: هَلْ مُوا أَكْتُبُ لَكُمْ كِتَابًا لَنْ تَخْلُوا بَعْدَهُ يَعْنِي "لَا وَ، میں تمہیں کچھ لکھوادوں، تاکہ اس کے بعد تم گمراہی میں نہ پڑ سکو....."

اس پر وہاں موجود افراد میں رسول اللہ ﷺ کی شدت مرض اور ناسازی طبع کو دیکھتے ہوئے اختلاف رائے ہونے لگا، چنانچہ ان میں سے کچھ لوگ یہ اصرار کرنے لگے کہ "جلدی کوئی سامان کتابت حاضر کیا جائے..... کیونکہ رسول اللہ ﷺ کوئی اہم وصیت لکھوانا چاہتے ہیں..... تاکہ ہم گمراہی سے بچ سکیں،"

جبکہ دیگر کچھ افراد یوں کہنے لگے کہ "اس وقت رسول اللہ ﷺ پر شدت درد غالب ہے، اور

ہمارے پاس چونکہ اللہ کی کتاب (قرآن کریم) موجود ہے، الہنا وہ ہمارے لئے کافی ہے، ہمیں اس وقت رسول ﷺ کو کسی مشکل یا مشقت میں ڈالنے کی بجائے آپؐ کی راحت اور آرام کی فکر کرنی چاہئے.....”

یوں ان میں اختلافِ رائے ہونے لگا، کوئی کچھ کہتا..... اور کوئی کچھ..... جب شور و شغب زیادہ بڑھنے لگا..... تو آخر رسول ﷺ نے انہیں مخاطب کرتے ہوئے فرمایا ”تم سب یہاں سے اٹھ جاؤ.....“

اور یوں وہ اہم بات نہیں لکھی جا سکی جو رسول ﷺ بالکل آخری ایام میں اپنی امت کیلئے لکھوانا چاہتے تھے..... (۱)

رسول ﷺ شدتِ مرض اور ناسازی طبع کے باوجود داب تک نماز کیلئے بدستور مسجد تشریف لاتے، اور تمام نمازیں خود ہی پڑھاتے..... اور اس روز بھی..... یعنی اپنی وفات سے محض چار روز قبل، بتاریخ ۸ ربیع الاول بروز جمعرات چار نمازیں، یعنی فجر، ظہر، عصر، اور مغرب کی نمازیں آپ ﷺ نے خود ہی پڑھائیں، البتہ یہ مغرب کی نماز آخری نماز تھی جو آپ ﷺ نے پڑھائی..... اس آخری نماز میں آپؐ نے اس روز سورۃ ”المرسلات“ تلاوت فرمائی تھی (یعنی انتیسویں سیارے [تبارک] کی آخری سورت)۔

(۱) اس واقعے کے حوالے سے متعدد اہل علم نے یہ اظہار خیال کیا ہے کہ رسول ﷺ کا یہ حکم غالباً ”علی الوجوب“، نہیں ہوگا، بلکہ محض اختیاطی تدیر کے طور پر آپؐ کچھ لکھوانا چاہتے ہوں گے..... کیونکہ آپؐ کا یہ حکم اگر ”علی الوجوب“ ہوتا اور اس کی تجیل واجب اور ضروری ہوتی تو آپؐ دوبارہ کبھی یہی حکم دے سکتے تھے..... یا کم از کم یہ کہ آپؐ زبانی ہی وہ وصیت فرمادیتے..... لیکن آپؐ نے ایسا نہیں فرمایا..... آپؐ کا انتقال اس واقعے کے چار دن بعد ہوا، اور اس دوران آپؐ نے متعدد وصیتیں بھی فرمائیں اور مختلف ہدایات بھی دیں، لیکن ان بارے میں کچھ ارشاد نہیں فرمایا..... (تفصیل کیلئے ملاحظہ ہو ”السیرۃ النبویۃ الصحیحۃ“ تأثیف: دکتور اکرم ضیاء العبری، صفحہ: ۵۵۳)

لیکن اس کے بعد جب عشاء کی نماز کا وقت آیا تو آپ ﷺ نے مسجد جانے کی غرض سے وضوء کرنا چاہا، مگر..... کمزوری اور نقاہت کی شدت کی وجہ سے آپ پر بے ہوشی طاری ہو گئی..... تین بار ایسا ہی ہوا..... جب آپ ﷺ وضوء کیلئے بیٹھتے تو بے ہوشی طاری ہو جاتی..... آخر آپ نے حکم دیا کہ ”مُرُوا أَبَابَكَرَ، فَإِيْمَلٌ بِالنَّاسِ“، یعنی ”ابو بکر سے کہو کہ وہ لوگوں کو نماز پڑھائیں“

ام المؤمنین حضرت عائشہ صدیقہ رضی اللہ عنہا چونکہ اپنے والد (حضرت ابو بکر رضی اللہ عنہ) کے مزاج سے بخوبی واقف تھیں، لہذا اس موقع پر انہوں نے اپنے والد کے بارے میں عرض کیا کہ ”يَا رَسُولَ اللَّهِ! إِنَّهُ رَجُلٌ رَّقِيقٌ، ضَعِيفُ الصَّوْتِ، كَثِيرُ الْبُكَاءِ إِذَا قَرَأَ الْقُرْآنَ.....“

یعنی ”اے اللہ کے رسول! وہ تو بہت ہی کمزور اور نرم دل انسان ہیں، ان کی آواز بھی کافی پست ہے..... مزید یہ کہ ..... وہ جب بھی قرآن پڑھتے ہیں تو بہت زیادہ رونے لگتے ہیں.....“ (۱)

تب آپ نے اپنا وہی حکم دھرا یا..... اور حضرت عائشہؓ نے بھی اپنی وہی گذاش دھرائی، آخر تیسری بار آپ نے قدرے سختی کے ساتھ یہی حکم دھرا یا..... اور تب حضرت ابو بکر صدیق رضی اللہ عنہ نے آپؐ کی حیات طیبہ کے دوران ہی..... اور خود آپ کے حکم پر..... آپؐ کی جگہ مسجد بنوی میں امامت کا آغاز کیا.....!

(۱) یعنی میرے والد تو کمزور دل انسان ہیں..... لہذا اے اللہ کے رسول..... وہ آپ کی جگہ کھڑے ہونے کی جرأت کس طرح کر سکیں گے.....؟ مزید یہ کہ ان کی آواز بھی پست ہے، لہذا جب مقتدیوں تک ان کی آواز ہی نہیں پہنچ سکے گی تو لوگ ان کی اقتداء میں کس طرح نماز پڑھیں گے.....؟ اور پھر یہ کہ قرآن کی تلاوت کرتے ہوئے ان پر تو ہمیشہ بہت زیادہ گری طاری ہو جاتا ہے، لہذا وہ امامت کرتے ہوئے کس طرح قرآن پڑھ سکیں گے.....؟

### ☆..... ۹/ ربع الاول بروز جمعہ:

اس روز بھی حسب معمول آپ ﷺ پر نقاہت اور کمزوری کا غلبہ رہا، اس روز جب آپ کی عیادت کی غرض سے متعدد افراد حاضر خدمت تھے، تب آپ نے ان سے مخاطب ہوتے ہوئے ارشاد فرمایا: (لَا يَمُوتَنَّ أَحَدُكُمْ إِلَّا وَهُوَ يُحِسِّنُ الظَّنَّ بِاللَّهِ تَعَالَى) (۱) یعنی ”تم میں سے کسی کو موت نہ آئے مگر اس حالت میں کہ وہ اپنے رب کے بارے میں حسنِ ظن رکھتا ہو،“ (۲)

### ☆..... ۱۰/ ربع الاول بروز ہفتہ:

اس روز آپ ﷺ کو بوقت ظہر قدرے افاقہ محسوس ہوا تو آپ ایک طرف اپنے محترم پچھا حضرت عباس رضی اللہ عنہ اور دوسری طرف اپنے بچا زادا اور داماد یعنی حضرت علی بن ابی طالب رضی اللہ عنہ کے کندھوں کا سہارا لئے ہوئے مسجد تشریف لائے، اس وقت حضرت ابو بکر صدیق رضی اللہ عنہ امامت کر رہے تھے، انہوں نے جب آپ کے قدموں کی آہٹ محسوس کی تو نماز میں ہی اپنی جگہ سے پیچھے ہٹنے لگے، جس پر آپ نے اپنے دست مبارک سے انہیں پیچھے نہ ہٹنے کا اشارہ کیا..... پھر آپ حضرت ابو بکرؓ کی دائیں جانب بیٹھ کر نماز میں شامل ہو گئے، اور اب اس نماز کی کیفیت یہ ہوئی کہ حضرت ابو بکرؓ کی اقتداء کرنے لگے، جبکہ تمام مقتدی حضرت ابو بکرؓ تکبیر و پر نماز ادا کرنے لگے۔

### ☆..... ۱۱/ ربع الاول بروز التوار:

اس روز یعنی اپنی رحلت سے مgesch ایک روز قبل آپ ﷺ نے حکم دیا کہ گھر میں جو بھی نقدی ہے، وہ مساکین میں تقسیم کر دی جائے، چنانچہ تلاش کے بعد گھر میں کل پنجی سات دینار (۱) مسلم [۲۸۷] (۲) یعنی بندہ مؤمن کو بوقتِ موت اپنے رب سے اچھی امید کھنی چاہئے۔

نکل..... جو کہ اسی وقت مساکین میں تقسیم کر دیئے گئے..... اور اس شام جب انڈھیرا چھانے لگا تو گھر میں چراغ جلانے کیلئے ام المؤمنین حضرت عائشہ رضی اللہ عنہا کو ایک پڑوسن سے تیل ادھار مانگنا پڑا.....

نیز اس وقت آپ ﷺ کی زرہ ایک یہودی کے پاس رہن رکھی ہوئی تھی..... کیونکہ کچھ عرصہ قبل آپ نے اس کے پاس اپنی وہ زرہ رہن رکھوا کر اس سے گھر میں پکانے کیلئے کچھ جو کے دانے حاصل کئے تھے.....

## ☆/ ربیع الاول بروز پیر (آخری دن):

اُس روز علی الصباح جب نمازِ فجر کا وقت ہوا، نمازی مسجد نبوی میں جمع ہوئے اور حضرت ابو بکر صدیق رضی اللہ عنہ کی اقتداء میں نماز کی ادائیگی میں مشغول ہو گئے..... رسول اللہ ﷺ کا حجرہ مبارک تو مسجد سے متصل ہی تھا، درمیان میں محض ایک پردہ پڑا ہوا تھا، آپ نے پردہ اٹھا کر دیکھا، اپنے صحابہ کو یوں انتہائی خشوع و خصوصی کے ساتھ نماز میں مشغول و منہمک پایا..... کچھ دیرا اسی طرح آپ اسی منظر میں کھوئے رہے..... اپنے صحابہ کو یوں نماز پڑھتے ہوئے دیکھتے رہے، اور پھر اس منظر کی وجہ سے آپ فرط سرست سے مسکرا دیئے..... رُخ انور پر بنشت پھیل گئی..... اور ہنڑوں پر مسکرا ہٹ کھلیل گئی.....

حضرت ابو بکر صدیق رضی اللہ عنہ جو کہ نماز پڑھا رہے تھے، انہیں کچھ اندازہ ہوا کہ شاید آپ ﷺ نماز کیلئے تشریف لانا چاہتے ہیں..... یہ سوچ کروہ نماز میں ہی اپنی جگہ سے کچھ پیچھے کی جانب سر کنے لگے، جس پر آپ نے اشارے سے انہیں منع فرمایا.....

آپ ﷺ کے جاں نثار صالحہ کرام رضوان اللہ علیہم اجمعین، جو اس وقت نماز میں مشغول تھے، اُس موقع پر آپ ﷺ کی شوق دیدار اور بیتابی کی وجہ سے ان کا پر حال ہوا کہ..... گویا وہ

سب ابھی نماز میں ہی آپؐ کی طرف متوجہ ہو جائیں گے.....آپؐ کے خادم خاص حضرت انس بن مالک رضی اللہ عنہ فرماتے ہیں کہ اس وقت میری نظر جب اچانک آپؐ کے چہرہ مبارک پر پڑی تو مجھے آپؐ کا چہرہ بالکل ”قرآن کے ورق“ کی طرح محسوس ہوا.....(۱) اور پھر تھوڑی دیر بعد آپؐ نے پرده گرا دیا.....اور یہ نماز بھی حضرت ابو بکر صدیق رضی اللہ عنہ نے مکمل فرمائی.....

اس کے بعد ”عجی رحمت ﷺ“ پر کسی اور نماز کا وقت ہی نہیں آیا..... اور پھر جب صبح کی روشنی پھیلنے لگی، سورج قدرے بلند ہو گیا، تو آپؐ نے اپنی پیاری بیٹی حضرت فاطمہ الزہراء رضی اللہ عنہا کو بلا یا اور ان کے کان میں کچھ سرگوشی فرمائی.....جس پروہ رو نے لگیں.....اور پھر جلد ہی ان کے کان میں دوبارہ کچھ سرگوشی فرمائی.....تب وہ مسکرائے لگیں.....(۲)

نیز اسی موقع پر آپؐ ﷺ نے اپنی پیاری بیٹی حضرت فاطمہ الزہراء رضی اللہ عنہا کو ”سیدۃ النساء العالمین“، ہونے کی بشارة بھی دی۔

اس کے بعد آپؐ ﷺ نے اپنے کمسن نواسوں حسن اور حسین رضی اللہ عنہما کو بلا یا، دونوں کو پیار سے چوما، اور وہاں موجود بھی افراد کو ان کے ساتھ ہمیشہ احترام سے پیش آنے کی

(۱) یعنی ”قرآن کے ورق“ میں بیک وقت حسن و مجال، تقدس، اور پاکیزگی.....یہ تم خوبیاں سمجھا ہوا کرتی ہیں.....بھی کیفیت انہیں اس موقع پر رسول ﷺ کے زخم اور میں محسوس ہوئی.....

(۲) بعد میں کسی موقع پر جب حضرت فاطمہ رضی اللہ عنہا سے اس بارے میں دریافت کیا گیا تھا تو انہوں نے یہ جواب دیا تھا کہ میرے والد نے پہلے مجھے اس راز سے مطلع کیا کہ ”اب اسی تکلیف کے دوران ہی میری رو قبض کر لی جائیگی“، جس پر میں رو دی.....اور پھر کچھ دیر بعد مجھے مطلع کیا کہ ”اہل بیت میں سے سب سے پہلی میں اپنے والد سے جاملوں گی.....“، جس پر میں مسکرا دی.....

وصیت فرمائی۔

اور اس کے بعد آپ ﷺ نے اپنی ازواج مطہرات کو بلوایا اور انہیں چند نصیحتیں فرمائیں، اسی دوران آپؐ کی طبیعت زیادہ ناساز ہونے لگی ..... اور تب اسی کیفیت اور شدید نقاہت و کمزوری کی حالت میں اپنی امت کو یہ آخری وصیت فرمائی ”الصلوة، الصلوة ..... وَمَا مَلَكَتْ أَيْمَانُكُمْ“ یعنی ”نماز کی پابندی کرتے رہنا..... اور وہ لوگ جو تمہارے ماتحت ہیں، ان کے ساتھ ہمیشہ حسن سلوک سے پیش آنا“ (۱) یہ الفاظ آپ ﷺ نے متعدد بار دہرائے۔

اسی دوران حضرت اسامہ بن زید رضی اللہ عنہما اندر داخل ہوئے، جنہیں دیکھ کر آپ ﷺ نے دونوں ہاتھ فضاء میں بلند کئے ..... یہ منظر دیکھ کر وہاں موجود افراد سمجھ گئے کہ آپؐ حضرت اسامہ بن زید رضی اللہ عنہما کیلئے کامیابی کی دعا فرمار ہے ہیں ..... (۲)

انہی آخری لمحات میں حضرت ابو بکر صداق رضی اللہ عنہ کے بیٹے اور امام المؤمنین حضرت عائشہ صدیقہ رضی اللہ عنہما کے بھائی عبد الرحمن وہاں آئے، ان کے ہاتھ میں تازہ مسواک تھی، آپؐ مسواک کی جانب بغور دیکھنے لگے، حضرت عائشہ رضی اللہ عنہما چونکہ مزاج شناس

(۱) ”ماتحت“ میں انسان کیلئے اس کے اہل و عیال خادم، اور اس کے ماتحت افراد ..... وغیرہ ..... سبھی شامل ہیں، یعنی سبھی کے ساتھ حسن سلوک کی وصیت فرمائی۔

(۲) رسول ﷺ نے آخری ایام میں سلطنتِ روم کے خلاف کارروائی کی غرض سے ایک لشکر کی روائی کا حکم صادر فرمایا تھا، اس لشکر کا سپہ سالار آپؐ نے حضرت اسامہ بن زید رضی اللہ عنہما کو مقرر فرمایا تھا جو کہ اس وقت بالکل نوجوان تھے، آپؐ کی ناسازی طبع کی وجہ سے لشکر مدینہ سے کچھ فاصلے پر پہنچ کر رک گیا تھا، حضرت اسامہؓ والپیں مدینہ پہنچنے تک خود آپؐ کی طبیعت کے بارے میں صورت حال سے آگاہی ہو سکے ..... اس موقع پر یہ صورت حال پیش آئی تھی جو اور پر بیان کی گئی، یعنی کمزوری اور شدتِ مرض کی وجہ سے چونکہ آپؐ کیلئے گفتگو کرنے والے شوار تھا ..... لہذا اس موقع پر آپؐ نے دونوں ہاتھا کا شمارے سے حضرت اسامہؓ گو دعائے خیر دی .....

تھیں، الہذا سمجھ گئیں آپ مسواک کرنا چاہتے ہیں، چنانچہ انہوں نے آپ سے اس بارے میں استفسار کیا، جس پر آپ ﷺ نے اثبات میں سر ہلا�ا..... تو انہوں نے اپنے بھائی سے وہ مسواک لے کر آپ کی خدمت میں پیش کی، لیکن نقاہت کی وجہ سے وہ آپ سے چبائی نہیں جا رہی تھی، اس پر حضرت عائشہؓ نے عرض کیا کہ ”اگر ارشاد ہو تو میں نرم کر دوں؟“ آپ نے سر کے اشارے سے ”ہاں“ فرمایا، تو آپ سے مسواک لے کر حضرت عائشہؓ نے اسے دانتوں سے چبا کر خوب نرم کر کے دوبارہ آپ کی خدمت میں پیش کیا..... اور تب آپ نے ان سے وہ مسواک لے لی اور خوب اچھی طرح اپنے دانتوں پر پھیری..... اُس وقت پانی کا ایک پیالہ قریب ہی رکھا ہوا تھا، آپ بار بار اس میں اپنا ہاتھ ڈبوتے اور چہرہ مبارک پر پھیر لیتے.....

اسی دوران آپ ﷺ نے یہ الفاظ کہے ”لَا إِلَهَ إِلَّا اللَّهُ ..... إِنَّ الْمَوْتَ سَكَرٌ .....“ یعنی اللہ کے سوا کوئی عبادت کے لائق نہیں..... پیشک..... موت کی سختی ہوا ہی کرتی ہے..... اور اس کے ساتھ ہی آپ پر نزع کی کیفیت طاری ہو گئی..... آپ نے اپنا دستِ مبارک بلند فرماتے ہوئے اُنگشتِ شہادت سے آسمان کی طرف اشارہ فرمایا..... نگاہیں اوپر کی جانب جم گئیں..... ہونٹوں میں خفیہ سی جنبش ہونے لگی..... ام المؤمنین حضرت عائشہ صدیقہ رضی اللہ عنہا نے کان لگا کر سنات تو اُس وقت آپ کی زبان مبارک پر یہ آخری کلمات تھے ”مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّدِيقِينَ وَالشَّهِداءَ وَالصَّالِحِينَ ..... اللَّهُمَّ اغْفِرْ لِي وَارْحَمْنِي“ یعنی ”ان لوگوں کے ساتھ جن پر اللہ نے اپنا انعام فرمایا..... انبیاء، صدیقین، شہداء، اور صالحین اے اللہ! مجھے بخش دے اور مجھ پر حرم فرماء“

اور پھر آخر میں تین بار فرمایا ”وَالْحِقْنِي بِالرَّفِيقِ الْأَعْلَى، اللَّهُمَّ الرَّفِيقُ الْأَعْلَى“، یعنی اور مجھے اوپر والے ساتھی کے ساتھ ملا دے..... اے اللہ! اے اوپر والے ساتھی.....“

اور ان آخری الفاظ کے ساتھ ہی آپ ﷺ کا اٹھا ہوا تھا گرگیا..... اور ..... جسم اطہر سے روح مبارک پرواز کر گئی.....

اور یوں وہ بولتا ہوا قرآن، نور بدایت کا پیکر، مکمل نمونہ حیات، خیر البشر، رحمۃ للعالمین، دشمنوں کا خیر خواہ، مظلوموں کا غنیوار، اور انسانیت کا محسن اعظم، یعنی رسول اکرم ﷺ، تمیں سال کے عرصے میں اللہ کے بندوں تک اللہ کا دین مکمل پہنچادینے کے بعد، بھرپور کیلائڈر کے مطابق تریسٹر بر س کی عمر میں، ۱۲/ ربیع الاول سن ۱۱ بھرپور، بروز پیر، وقت چاشت

ابنے رب سے جامے ..... (۱)

ان اللہ وانا الیہ راجعون..... کل من علیہا فان ویقینی وجہ رب ذوالجلال والاکرام..... اللہم صل وسلم وبارک علی عبدک ورسولک محمد، علی آلہ واصحابہ اجمعین، برحمتك یا رحم الراحمین۔

### سو گوار فضاء:

اشرف الانبیاء والمرسلین، سید الائمه وآلین وآل آخرین، رسول اکرم ﷺ کی رحلت اور اس جہان فانی سے خصتی کا یہ سانحہ یقیناً آپؐ کے افرادِ خانہ اور اہل بیت کیلئے، نیز تمام مسلمانوں کیلئے بہت ہی بڑا صدمہ تھا، جیسا کہ حضرت انس رضی اللہ عنہ فرماتے ہیں: مَا رَأَيْتُ يَوْمًا قَطُّ كَانَ أَحْسَنَ وَلَا أَضَوَّاً مِنْ يَوْمَ دَخَلَ عَلَيْنَا فِيهِ رَسُولُ اللَّهِ عَلَيْهِ السَّلَامُ

(۱) خط کشیدہ عبارت فقیر سید وحید الدین کی کتاب ”محسن اعظم“ سے ما خود ہے، جو کہ میں نے پچپن میں ۱۹۶۵ء میں پڑھی تھی..... اور یہ الفاظ اس وقت سے ہی میرے ذہن میں نقش ہیں۔

وَمَا رَأَيْتُ يَوْمًا أَقْبَحَ وَلَا أَظْلَمَ مِنْ يَوْمٍ مَاتَ فِيهِ رَسُولُ اللَّهِ ﷺ (۱)  
 یعنی ”میں نے مدینہ شہر میں کبھی کوئی ایسا خوشنگوار اور روشن دن نہیں دیکھا کہ جیسا رسول  
 ﷺ کی مدینہ شریف آوری کے موقع پر تھا..... اسی طرح میں نے مدینہ شہر میں کبھی کوئی  
 ایسا سوگوار اور بجا بجا سادن نہیں دیکھا کہ جیسا رسول ﷺ کی وفات کے موقع  
 پر تھا.....“

چنانچہ اس روز تمام مدینہ شہر میں ہر جانب رنج والم کی فضاء چھائی ہوئی تھی ..... ہر کوئی غم کے  
 سمندر میں ڈوبا جا رہا تھا..... یہ افسوسناک خبر سنتے ہی صحابہ کرام رضوان اللہ علیہم اجمعین  
 بڑی تعداد میں مسجد میں اور قرب و جوار کے علاقے میں جمع ہونے لگے ..... ہر طرف آہ  
 وبکاء کا ماحول تھا.....

حتیٰ کہ حضرت عمر بن خطاب رضی اللہ عنہ جیسا انہائی جرأت مند، بہادر، باہمتو  
 اور مد بر انسان (جسے دنیا ”فاروقِ اعظم“ کے لقب سے یاد کرتی ہے) شدت غم کی وجہ سے  
 ہوش و حواس کھو بیٹھا، انہیں کسی صورت یقین ہی نہیں آرہا تھا کہ رسول ﷺ اب ہمیشہ  
 کیلئے ہم سے جدا ہو چکے ہیں ..... چنانچہ وہ وہاں موجود مسلمانوں کو خاطب کرتے ہوئے  
 باواز بلند یوں کہنے لگے ”کوئی ہر گز یوں نہ کہے کہ رسول ﷺ وفات پا چکے  
 ہیں ..... کیونکہ رسول ﷺ تو اللہ کے پاس گئے ہیں ..... جس طرح موسیٰ علیہ السلام  
 چالیس روز کیلئے کوہ طور پر اللہ کے پاس گئے تھے ..... تورات لینے کیلئے ..... اور پھر واپس  
 آگئے تھے ..... اسی طرح رسول ﷺ کو کبھی اللہ نے اپنے پاس بلا�ا ہے ..... اور یہ کہ آپ  
 بھی چالیس روز کے بعد واپس تشریف لائیں گے ..... اور آج جو لوگ یوں کہہ رہے ہیں کہ

رسول ﷺ کا انتقال ہو چکا ہے..... وہ یاد رکھیں کہ آپ جب اپنے اللہ کے پاس سے واپس تشریف لا کیں گے، تب خود اپنے ہاتھ سے ان لوگوں کی گردن اڑا دیں گے.....” (۱) حضرت ابو بکر صدیق رضی اللہ عنہ کا گھر مسجد نبوی سے کچھ دور تھا (۲) اُس روز نماز فجر کے وقت چونکہ رسول ﷺ کی طبیعت میں قدرے بہتری اور افاقت کے آثار نمایاں تھے..... لہذا حضرت ابو بکرؓ فجر کی نماز پڑھانے کے بعد اپنے گھر چلے گئے تھے، لیکن کچھ وقت گزرنے کے بعد جب انہیں رسول ﷺ کے انتقال کی جان یواخبر موصول ہوئی تو وہ واپس تشریف لائے، مسجد کے اندر بھی اور آس پاس بھی انتہائی سوگوار ماحول میں مسلمانوں کا ایک جمع غیر نظر آیا..... نیز انہوں نے یہ منظر بھی دیکھا کہ اس جمع کے درمیان حضرت عمر رضی اللہ عنہ کھڑے ہوئے باہا زبانہ کبیسی عجیب و غریب باتیں کر رہے ہیں..... کچھ دیر وہ ان کے قریب کھڑے رہے، ان کی باتیں سنتے رہے..... اور سمجھ گئے کہ شدت غم کی وجہ سے یہ ہوش و حواس گنوں بیٹھے ہیں..... لہذا انہوں نے حضرت عمرؓ سے کوئی بات نہیں کی، نہ ہی کسی اور سے کوئی بات کی، بلکہ اس جمع میں کچھ دیر توقف کے بعد فوری طور پر رسول ﷺ کے گھر پہنچے جو کہ ان کی صاحبزادی امام المؤمنین حضرت عائشہ رضی اللہ عنہا کا گھر بھی تھا، گھر میں داخل ہونے کے بعد اپنی بیٹی سے محقر گفتگو کی، جو دل گداز اور جان یواخبر سنی تھی..... اس کی تصدیق چاہی..... اور پھر بیکن ہو جانے کے بعد رسول اللہ ﷺ کے جلد اطہر کی طرف متوجہ ہوئے..... رُخ انور سے کپڑا اٹھایا..... جبکہ افسوس پر بوس دیا..... کچھ آنسو بھائے..... اور پھر کچھ دیر اسی طرح کھڑے

(۱) السیرۃ النبویہ لابن ہشام / رقم انص: ۲۰۹۵ / صفحہ: ۳۶۳ / جلد: ۲۔

(۲) ”سُخ“ کے مقام پر، جسے آجکل ”عوائی“ کہا جاتا ہے۔

دیکھتے رہے..... اس کے بعد ہنوٹوں میں لرزش ہوئی..... اور لرزتی ہوئی آواز میں یہ الفاظ کہہ ”بِأَيْمَنِكَ أَنْتَ وَأَمْمِي يَا رَسُولَ اللَّهِ .....“ یعنی ”اے اللہ کے رسول..... آپ پر میرے ماں باپ قربان.....“ اور پھر وہاں سے چل دیئے .....  
اس کے بعد حضرت ابو بکر صدیق رضی اللہ عنہ باہر تشریف لائے، اور مسجد میں پہنچے، لوگوں کا وہی جمع غیر اسی طرح موجود تھا، کسی کی سمجھ میں کچھ نہیں آ رہا تھا، حضرت عمر رضی اللہ عنہ اسی طرح جمع کے درمیان کھڑے ہوئے بے خودی کی کیفیت میں اپنی وہی باتیں مسلسل دہرا رہے تھے .....  
.....

حضرت ابو بکر صدیق رضی اللہ عنہ نے جب یہ صورت حال دیکھی، اور حضرت عمرؓ کی یہ باتیں سنیں تو سمجھ گئے کہ یہ تو ہوش کھوبیٹھے ہیں ..... اس پر انہوں نے حضرت عمرؓ سے کہا کہ ”اے عمر..... آپ میٹھ جائیے .....“ لیکن حضرت عمرؓ شدت غم کی وجہ سے اس قدر مغلوب الحال ہو چکے تھے کہ بیٹھنے سے انکار کر دیا.....  
.....

اسی دوران اب یہ صورت حال ہوئی کہ لوگوں نے جب حضرت ابو بکرؓ کو دیکھا تو سب ان کی طرف متوجہ ہو گئے ..... اور ان کے گرد جمع ہونے لگے ..... تب انہیں مخاطب کرتے ہوئے حضرت ابو بکرؓ نے مختصر خطبہ دیا، جس میں رسول ﷺ کی اس جہان فانی سے رخصتی کا یوں اعلان فرمایا ”مَنْ كَانَ مِنْكُمْ يَعْبُدُ مُحَمَّداً فَإِنَّ مُحَمَّداً قَدْ مَاتَ، وَمَنْ كَانَ يَعْبُدُ اللَّهَ فَإِنَّ اللَّهَ حَيٌّ لَا يَمُوتُ“ یعنی ”تم میں سے جو کوئی محمدؐ کی عبادت کرتا تھا، تو اللہ ہمیشہ جان لے کے محمدؐ کا اب انتقال ہو چکا ہے ..... اور جو کوئی اللہ کی عبادت کرتا تھا، تو اللہ ہمیشہ زندہ رہنے والا ہے اسے کبھی موت آنے والی نہیں ہے .....“ (۱) اور پھر قرآن کریم کی یہ

(۱) صحیح بخاری [۷۳۶۲]

آیت تلاوت کی: ﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقِلِبْ عَلَىٰ عَقِبَيْهِ فَلَنْ يُضْرِرَ اللَّهُ شَيْئًا وَسَيَجِزِي اللَّهُ الشَّاكِرِينَ﴾ (۱)

ترجمہ: ”محمد ﷺ تو صرف رسول ہی ہیں، ان سے پہلے بھی بہت سے رسول گذر چکے ہیں، کیا اگر ان کا انتقال ہو جائے، یا وہ شہید ہو جائیں، تو تم اسلام سے اپنی ایڑیوں کے بل پھر جاؤ گے؟ اور جو کوئی پھر جائے اپنی ایڑیوں پر تو ہرگز وہ اللہ کا کچھ نہیں بگاڑے گا، عنقریب اللہ شکر گزاروں کو نیک بد لدے گا“

حضرات صحابہ کرام رضوان اللہ علیہم اجمعین اس آیت سے نیز اس کے مضمون سے خوب واقف تھے، اور عرصہ دراز سے اسے پڑھتے اور سنتے چلے آرہے تھے..... لیکن اس روز حضرت ابو بکر صدیق رضی اللہ عنہ کی زبانی جب یہ آیت سنی تو انہیں یوں محسوس ہوا کہ گویا یہ آیت ابھی نازل ہوئی ہو..... ان کے ذہنوں میں اس آیت کا مضمون تازہ ہو گیا..... وہ سب اس آیت کو بار بار دہرانے لگے..... جیسا کہ حضرت عبداللہ بن عباس رضی اللہ عنہما فرماتے ہیں کہ اُس وقت وہاں جس شخص کی طرف بھی میری نگاہ اٹھی مجھے اس کے لب ملتے ہوئے نظر آئے..... اور وہ بھی آیت زیرِ لب دہراتا ہوا نظر آیا..... اور تب رفتہ رفتہ انہیں اس تلخ ترین حقیقت پر یقین آنے لگا کہ رسول اللہ ﷺ واقعی اب ہم میں نہیں رہے.....

حضرت ابو بکر صدیق رضی اللہ عنہ کی زبانی یہ آیت دیگر صحابہ کرام کی طرح حضرت عمر رضی اللہ عنہ نے بھی سنی..... تو انہیں بھی اب یقین آنے لگا کہ واقعی رسول اللہ ﷺ اب ہم میں

نہیں رہے..... اور تب صد مے نے دوسری شکل اختیار کر لی..... جب تک یقین نہیں آیا تھا اُس وقت تک بے خودی کی کیفیت طاری تھی ..... لیکن جب یقین آگیا تو صد مے کی شدت کی وجہ سے ایسا لرزہ طاری ہوا کہ ٹانگوں میں جسم کا بوجھ اٹھانے کی سکت باقی نہیں رہی ..... جیسا کہ بعد میں انہوں نے خود اپنی یہ کیفیت بیان کرتے ہوئے بتایا کہ ”ابو بکر کی زبانی یہ آیت سننے کے بعد مجھے یقین آگیا کہ رسول اللہ ﷺ وفات پاچے ہیں ..... مگر ساتھ ہی صد مے کی وجہ سے میرا یہ حال ہو گیا کہ میری ٹانگیں میرا بوجھ اٹھانے سے قاصر ہو گئیں اور میں بے اختیار اسی جگہ گر گیا .....“ (۱)

### تجھیز و تکفین:

اشرف الانبیاء والمرسلین، سید الائیلین والآخرین، رسول اکرم ﷺ کی رحلت اور اس جہان فانی سے خصتی کے بعد تجھیز و تکفین کا عمل فوری طور پر شروع نہیں کیا جاسکا ..... یہ سانحہ پیر کی صح پیش آیا تھا، جبکہ تجھیز و تکفین کا عمل دوسرے روز یعنی منگل کے دن شروع کیا گیا ..... اس تاریخ کی وجہ یہ تھی کہ یہ سانحہ آپ ﷺ کے افراد خانہ و اہل بیت، نیز دیگر تمام مسلمانوں کیلئے اتنے بڑے صد مے کا باعث تھا کہ ہوش و حواس بحال نہیں تھے، کسی میں کوئی سکت ہی باقی نہیں رہی تھی ..... مدینے کی گلیوں میں ہر طرف کہرام مچا ہوا تھا ..... ہر کوئی انہائی افسردہ غمزدہ تھا ..... صد مے اور غم و اندوہ کی اس کیفیت سے نکلنے میں کچھ وقت لگا .....

نیز اس موقع پر ایک اور انہائی نازک معاملہ یہ درپیش تھا کہ رسول اللہ ﷺ کے سانحہ ارتھال کے بعد اب آپ کا جانشیں کون ہو گا .....؟ کبار صحابہ کا اصرار یہ تھا کہ یہ نازک ترین معاملہ

(۱) السیرۃ النبویہ لابن ہشام / رقم انص: ۲۰۹۵ / صفحہ: ۳۶۲ / جلد: ۳۔

رسول ﷺ کی تجدید تکفین سے قبل طے پاجانا ضروری ہے..... تاکہ متفقین یاد گیر موقع پرست اور سازشی قسم کے افراد کو اس نازک صورتِ حال سے فائدہ اٹھانے کا موقع نہ مل سکے.....

چنانچہ تجدید تکفین سے متعلق انتظامات کے سلسلے میں ہی جب حضرت ابو بکر صدیق رضی اللہ عنہ، نیز حضرت عمر رضی اللہ عنہ و دیگر چند کبار صحابہ رسول ﷺ کے گھر میں ہی موجود تھے کہ اسی دوران انہیں یہ اطلاع ملی کہ مسجدِ نبوی کے قریب ہی "سفیفہ بنی ساعدہ" نامی مقام پر (۱) بڑی تعداد میں لوگ جمع ہیں اور ان کا بھی یہی موضوع گفتگو ہے کہ اب رسول ﷺ کا جانشیں کون ہو گا.....؟

یہ اطلاع ملنے پر حضرت عمر رضی اللہ عنہ نے حضرت ابو بکر رضی اللہ عنہ سے اصرار کرتے ہوئے کہا کہ "قبل اس کے کہ معاملہ نازک ہو جائے..... ہمیں وہاں چنا چاہئے....." چنانچہ یہ حضرات وہاں پہنچے، وہاں یہی موضوع زیر بحث تھا، اور کسی بھی لمحے یہ معاملہ کوئی غلط رُخ اختیار کر سکتا تھا، صورتِ حال کی اس نزاکت کو بھانپتے ہوئے حضرت ابو بکر رضی اللہ عنہ نے لوگوں کو مخاطب کرتے ہوئے اس نازک موقع پر "فتنه و افتراء" سے بچے، اور اتفاق و اتحاد کو بہر صورت قائم رکھنے کی اہمیت و ضرورت کے بارے میں مختصر گفتگو کی، اس کے بعد حضرت عمر بن الخطاب رضی اللہ عنہ، نیز حضرت ابو عبیدہ عامر بن الجراح رضی اللہ عنہ کی جانب اشارہ کرتے ہوئے فرمایا کہ "یقیناً یہی دو حضرات رسول ﷺ کی جانشینی کے قابل ہیں..... لہذا میرا مشورہ یہ ہے کہ ان میں سے کسی ایک کے ہاتھ پر جلد از جلد بیعت کر لی جائے....."

(۱) "سفیفہ بنی ساعدہ" نامی یہ تاریخی مقام مسجد نبوی کی توسعہ کے بعد اب مسجد کے اندر شامل ہے۔

حضرت ابو بکر صدیق رضی اللہ عنہ کی یہ بات سن کر حضرت ابو عبیدہ رضی اللہ عنہ نے فرمایا ”هم میں سے کس کا دل اس بات کو گوارا کرے گا کہ وہ شخص جسے خود رسول ﷺ نے ہماری امامت کیلئے منتخب فرمایا تھا..... اس کے ہوتے ہوئے کسی اور کو اس منصب کیلئے پسند کیا جائے .....؟

حضرت ابو عبیدہ رضی اللہ عنہ کی زبانی یہ بات سنتے ہی حضرت عمر رضی اللہ عنہ نے حضرت ابو بکر صدیق رضی اللہ عنہ کی طرف متوجہ ہوتے ہوئے اصرار کیا ”ابو بکر، اپنا ہاتھ بڑھائیے“ جس پر حضرت ابو بکر صدیق رضی اللہ عنہ نے ان کی جانب اپنا ہاتھ بڑھایا، اور تب فوراً ہی حضرت عمر رضی اللہ عنہ نے وہاں موجود لوگوں کو مخاطب کرتے ہوئے بآوازِ بلند یہ الفاظ کہے ”لوگو! میں ابو بکر کے ہاتھ پر بیعت کر رہا ہوں..... تم سب بھی انہی کے ہاتھ پر بیعت کرو..... یہی رسول ﷺ کے جانشین ہیں .....“

اس پر وہاں موجود بھی افراد نے بڑی تعداد میں حضرت ابو بکر صدیق رضی اللہ عنہ کے ہاتھ پر بیعت کی، کبارِ صحابہ کرام میں سے چند افراد اس وقت وہاں موجود نہیں تھے، جنہوں نے بعد میں مسجدِ نبوی میں بیعت کی .....

یوں حضرت ابو بکر صدیق رضی اللہ عنہ کو بالاتفاق رسول ﷺ کے جانشین اور ”خلیفہ اول“ کی حیثیت سے منتخب کر لیا گیا۔

البتہ یہاں ترین معاملہ نیز دیگر کچھ نازک معاملات کو طے کرنے میں اُس دن کا کافی حصہ گزر گیا..... اور شام کا ندھیر اپھلینے لگا..... لہذا رسول ﷺ کے جسدِ اطہر کی تجویز و تکفین کے معاملے کو دوسرے روز یعنی منگل تک ملتوی کر دیا گیا۔

لہذا دوسرے دن بروز منگل تجویز و تکفین کا سلسلہ شروع ہوا، آپ ﷺ کو کپڑوں سمیت غسل

دیا گیا، اس موقع پر فضل بن عباس اور اسامہ بن زید رضی اللہ عنہم پر دہ آگے کئے کھڑے رہے، جبکہ حضرت عباس بن عبدالمطلب، حضرت علی بن ابی طالب، اور انصارِ مدینہ میں سے اوس بن خولی (رضی اللہ عنہم اجمعین) نے جمدِ اطہر کو شسل دیا..... جس کے بعد آپؐ کو تین سفید سوتی کپڑے کی چادر و میں لفدن دیا گیا۔

”تجهیز و تکفین“ کے اس مرحلے سے فراغت کے بعد اب یہ سوال پیدا ہوا کہ ”تدفین“ کس مقام پر کی جائے.....؟ اس موقع پر حضرت ابو بکر صدیق رضی اللہ عنہ نے فرمایا ”میں نے رسول اللہ ﷺ کو یہ ارشاد فرماتے ہوئے سنا ہے کہ ”لَنْ يُقَبَّرَ نَبِيٌّ إِلَّا حَيْثُ يَمُوتُ“، یعنی ”ہر نبی کو اسی جگہ دفن کیا جاتا ہے جہاں اس کی وفات ہوئی ہو“ (۱)

حضرت ابو بکر صدیق رضی اللہ عنہ کی زبانی یہ ارشادِ نبوی سننے کے بعد طے پایا کہ آپ ﷺ کے بستر وفات کے مقام پر ہی قبر تیار کی جائے (جو کہ دراصل ام المؤمنین

حضرت عائشہ صدیقہ رضی اللہ عنہا کا ججر و تھا)

تجهیز و تکفین اور پھر مقام تدفین کی تعین کے بعد جب جنازہ اسی جگہ (یعنی حضرت عائشہ صدیقہ رضی اللہ عنہا کے ججرے میں) رکھا ہوا تھا..... تب نمازِ جنازہ کا آغاز ہوا، پہلے آپ ﷺ کے افرادِ خانہ اور اہل خاندان نے، اور پھر دیگر مہاجرین و انصار، مردوں اور عورتوں نے نمازِ جنازہ ادا کی..... آپ ﷺ کی نمازِ جنازہ کے موقع پر کوئی امام نہیں تھا..... ججرے کی تنگ دامانی کی وجہ سے دس دس اشخاص اندر جاتے ..... اور نماز پڑھ کر نکل آتے ..... یہ سلسلہ لگاتار جاری رہا..... اس لئے تدفین منگل اور بدھ کی درمیانی شب، یعنی وفات کے تقریباً بیتیس گھنٹے بعد عمل میں آئی..... آپ ﷺ کے جسم اطہر کو حضرت علی بن ابی طالبؓ

(۱) مسندا مام احمد [۱/۳۵]

حضرت عباس اور ان کے بیٹوں یعنی فضل بن عباس اور قاسم بن عباس، نیز آپ ﷺ کے ایک آزاد کردہ غلام ”مُقْفَرْان“ (رضی اللہ عنہم اجمعین) نے مل کر قبر شریف میں اتارا۔ (۱)

اللَّهُمَ صَلِّ وَبَارِكْ عَلَى عَبْدِكَ وَرَسُولِكَ مُحَمَّدَ، وَعَلَى أَلَّهِ وَاصْحَابِهِ اجمعِينَ  
بِرَحْمَتِكَ يَا أَرْحَمَ الرَّاحِمِينَ۔



(۱) السیرۃ النبویۃ لابن حشام، ۲/۳۸۔

الحمد لله آج بتاریخ / ربيع الاول ۱۴۳۵ھ، مطابق ۸ جنوری ۲۰۱۴ء بروز بذھبیہ باب مکمل ہوا۔  
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ، وَتُبَّ عَلَيْنَا إِنَّكَ أَنْتَ التَّوَّابُ الرَّحِيم

## اصل مقصود؛ اتباع رسول ﷺ:

الحمد لله الذي شتم صفات میں رسول ﷺ کی سیرت مبارکہ اور حیات طیبہ کے بارے میں مختصر تذکرے کی ہمیں سعادت نصیب ہوئی اور یوں اللہ سبحانہ و تعالیٰ کی طرف سے خاص فضل و کرم اور توفیق کی بدولت ہم اس قبل ہو سکے کہ اللہ کے جبیب ﷺ کے مبارک تذکرے کے ذریعے اپنے دلوں کو منور کر سکیں.....

البته اس موقع پر یہ اہم ترین تنبیہ ضروری ہے کہ جب بھی رسول ﷺ کی سیرت مبارکہ کا کہیں تذکرہ سناجائے..... یا اس بارے میں کسی کتاب کامطالعہ کیا جائے..... تو یہ بات ضرور ذہن نشیں رکھی جائے کہ اس سے اصل مقصود آپ ﷺ کی پاکیزہ تعلیمات کا ”اتباع“ ہے..... کیونکہ اللہ سبحانہ و تعالیٰ کی طرف سے دنیاۓ انسانیت کیلئے آپ ﷺ کی بعثت کا اصل مقصد یہی تھا۔

☆..... نیز اس موقع پر یہ بات سمجھنا بھی ضروری ہے کہ رسول ﷺ ہمارے محسن ہیں، تمام دنیاۓ انسانیت پر آپؐ کے بیشرا احسانات ہیں، اللہ سبحانہ و تعالیٰ کی طرف سے آپؐ گودنیا و ما فیہما کیلئے ”رحمت“ بنا کر بھیجا گیا..... حتیٰ کہ آپؐ کا وجود مسعود و آپؐ کے بدترین مخالفین اور دشمنوں کیلئے بھی باعثِ رحمت تھا..... مشرکین مکہ ہمیشہ آپؐ کا مذاق اڑایا کرتے..... طذر کیا کرتے..... اور تمسخر و استہزاء کے طور پر یوں کہا کرتے کہ ”آپ جس عذاب کا تذکرہ کرتے رہتے ہیں..... اور ہمیں اللہ کے جس عذاب سے آپ ہمیشہ ہمیں ڈراتے ہیں..... کہاں ہے وہ عذاب.....؟ لایئے وہ عذاب..... اللہ سے کہئے کہ ہم پر

آسمان سے پھر برسائے..... یا ہمیں کسی بڑے عذاب میں بٹلا کر کے دکھائے.....  
بشر کیں مکہ کی اسی بیہودہ گوئی کا قرآن کریم میں یوں تذکرہ کیا گیا ہے: ﴿وَإِذْ قَالُوا  
اللَّهُمَّ إِنْ كَانَ هَذَا هُوَ الْحَقُّ مِنْ عَنِّكَ فَأَمْطِرْ عَلَيْنَا حِجَارَةً مِنَ السَّمَاءِ أَوْ  
إِتْنَا بِعَذَابٍ أَلِيمٍ﴾ (۱) ترجمہ: (اور جب ان لوگوں نے کہا کہ اے اللہ! اگر یہ قرآن  
تیری طرف سے واقعی ہے تو ہم پر آسمان سے پھر برسا، یا ہم پر کوئی دردناک عذاب واقع  
کر دے)

اس پر اللہ سبحانہ و تعالیٰ کی طرف سے اپنے حبیب ﷺ کو مخاطب کرتے ہوئے یہ  
ارشاد ہوا: ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ...﴾ (۲) ترجمہ: (اور اللہ تعالیٰ  
ایسا نہیں کرے گا کہ ان میں آپ کے ہوتے ہوئے انہیں عذاب دے.....)  
اس سے یہ حقیقت واضح ہوئی کہ رسول ﷺ کا وجود مسعود تمام بنی نوع انسان کیلئے، حتیٰ  
کہ بدترین دشمنوں، مخالفوں، بدخواہوں اور تمسخر و استہزاء کرنے والوں کیلئے بھی باعث  
رحمت تھا..... اسی حقیقت کا قرآن کریم میں ان الفاظ میں تذکرہ کیا گیا ہے: ﴿وَمَا  
أَرْسَلَنَاكَ إِلَّا رَحْمَةً لِلْعَالَمِينَ﴾ (۳) یعنی ”[اے نبی] ہم نے آپ کو تمام دنیا والوں  
کیلئے رحمت بنا کر ہی بھیجا ہے“

اور پھر بالخصوص اپنی امت کیلئے آپ ﷺ کے قلب مبارک میں خیر خواہی و ہمدردی کے  
جو جذبات تھے..... اپنی امت کی صلاح و فلاح کی خاطر آپ جس طرح ہمیشہ  
فکر مندا درکوش اش رہا کرتے تھے..... اور امت کی رہبری و رہنمائی کی خاطر آپ جس طرح  
ہمیشہ مشغول و منہمک رہا کرتے تھے.....

اسی حقیقت کی طرف قرآن کریم میں اشارہ کرتے ہوئے ارشادِ بانی ہوا: ﴿لَقَدْ جَاءَكُمْ رَسُولٌ مِنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ﴾ (۱) ترجمہ: (تمہارے پاس ایک ایسے رسول تشریف لائے ہیں جو تمہاری ہی جنس میں سے ہیں، جنہیں تمہاری مضرت کی بات نہایت گراں گزرتی ہے، جو تمہاری منفعت کے بڑے خواہشمندر ہتے ہیں، ایمان والوں کے ساتھ بڑے ہی شفیق اور مہربان ہیں)

یقیناً اس سے یہی حقیقت خوب واضح و ثابت ہو جاتی ہے کہ تمام دنیا کے انسانیت پر عموماً..... جبکہ اپنی امت پر خصوصاً..... آپؐ کے بہت زیادہ احسانات ہیں..... اسی طرح آپؐ ﷺ کا ارشاد ہے: (إِنَّمَا مَثَلِي وَمَثَلُ النَّاسِ كَمَثَلِ رَجُلٍ إِسْتَوْقَدَ نَارًا، فَلَمَّا أَضَاءَتْ مَا حَوْلَهَا جَعَلَ الْفَرَاشُ يَقْعَنَ فِيهَا، فَأَنَا آخِذُ بِحُجَّكُمْ عَنِ النَّارِ، وَأَنْتُمْ تُقْحَمُونَ فِيهَا) (۲) ترجمہ: ”میری اور تم لوگوں کی مثال اُس شخص کی مانند ہے کہ جس نے کوئی آگ جلانی، اور جب وہ آگ خوب روشن ہو گئی تو پروا نے آ کر اس میں گرنے لگے..... میں ہوں کہ مسلسل تمہارے لباس کی گرہوں سے پکڑ پکڑ کر تمہیں اس آگ میں گرنے سے بچانے کی کوشش کرتا ہوں، جبکہ تم لوگ ہو کہ اس آگ میں گرتے پڑتے ہو.....“

یعنی جس طرح پروا نے آگ پرٹوئے پڑ رہے ہوں، اور کوئی شخص انہیں موت سے اور جل مرنے سے بچانے کی غرض سے مسلسل انہیں وہاں سے دور رکھنے کیلئے محنت و مشقت اور جدوجہد کئے جا رہا ہو..... لیکن اس کے باوجود پروا نے اس آگ میں جل مرنے کیلئے

(۲) بخاری [۲۸۳] کتاب الرقاق۔

(۱) التوبہ [۱۲۹]

ہر طرف سے ٹوٹے پڑ رہے ہوں..... یہی حال رسول ﷺ کا اپنی امت کے ساتھ ہے..... گویا ”امتی“ برا یوں اور نافرمانیوں کے مسلسل ارتکاب کے ذریعے جہنم کی آگ میں جل مرنے پر شکے ہوئے ہیں..... جبکہ رسول ﷺ انہیں اس بربادی سے اور جل مرنے سے بچانے کی خاطر شب و روز محنت و کوشش میں مشغول و منہمک ہیں..... (۱)

اسی طرح رسول ﷺ نے ارشاد فرمایا: (لِكُلِّ نَبِيٍّ دَعْوَةٌ مُسْتَجَابَةٌ، فَتَعَجَّلَ كُلُّ نَبِيٍّ دَعَوَتَهُ، وَإِنَّي أَخْتَبَأُ دَعَوَتِي شَفَاعَةً لِأَمْتِي يَوْمَ الْقِيَامَةِ) (۲) ترجمہ: ”ہر نبی کو کسی ایک خاص دعا کا موقع دیا جاتا ہے جو قبول کی جاتی ہے، اور ہر نبی نے دنیا میں ہی اللہ سے وہ دعاء مانگ لی ہے، جبکہ میں نے اپنی وہ خاص دعا قیامت کے روز اپنی امت کی شفاعت کیلئے چھپا کر رکھ لی ہے“

یعنی ہر نبی کو اللہ سبحانہ و تعالیٰ کی طرف سے ایک موقع ایسا دیا جاتا ہے کہ وہ اللہ سے جو چاہیں دعاء مانگ لیں، ان کی دعاء ضرور قبول کی جائیگی..... آپؐ نے فرمایا کہ مجھ سے پہلے انہیاے کرام علیہم السلام میں سے ہر نبی نے اس موقع سے فائدہ اٹھاتے ہوئے دنیا میں ہی اللہ سے اپنے لئے وہ دعاء مانگ لی ہے..... لیکن میں نے اب تک وہ دعاء انہیں مانگی ہے.....

(۱) انسان کے لباس میں کچھ حصے ایسے ہوا کرتے ہیں جو نسبتاً زیادہ موٹے اور مضبوط ہوا کرتے ہیں، مثلاً کسی جوڑ پر کہ جہاں کپڑا آکر اٹھا ہوتا ہے اور بعض اوقات کسی موٹی گردہ کی شکل محسوس ہوتی ہے..... یا جو لوگ تہندی لائی گی باندھتے ہیں تو جس جگہ لائی کی گردہ ہوا کرتی ہے (مَقْدُدُ الْإِزَارِ أَوِ السَّرَّاوِيلَ) مضبوطی کے ساتھ کپڑے نے کیلئے وہ جگہ مناسب ہوا کرتی ہے..... لہذا آپ ﷺ نے یہی تشبیہ دیتے ہوئے فرمایا کہ ”میں تمہارے لباس کی ان گر ہوں سے کپڑا کپڑا تمہیں آگ میں جل مرنے سے بچانے کیلئے مسلسل جدوجہد میں مشغول رہتا ہوں..... مگر تم لوگ ہو کہ بس جلنے پر ہی مُصر ہو.....“

(۲) مسلم [۱۹۹]

کیونکہ میں نے تو اسے روزِ قیامت اپنی امت کی شفاعت کیلئے چھپا کر رکھا ہوا ہے.....  
سبحان اللہ! رسول اللہ ﷺ کے قلب مبارک میں اپنی امت کیلئے اس قدر خیرخواہی  
و ہمدردی کے جذبات..... اتنی محبت ..... اس قدر فکر ..... اور اتنا درد ..... کہ وہ دعاء کہ جس  
کی قبولیت یقینی ہے ..... جس کی قبولیت کا اللہ سجائنا و تعالیٰ کی طرف سے وعدہ  
ہے ..... آپ نے وہ دعاء خود اپنے لئے نہیں مانگی ..... بلکہ اپنی امت کیلئے  
بچا کر اور چھپا کر رکھ لی ہے .....

لہذا آپ کے قلب مبارک میں جب امت کیلئے خیرخواہی و ہمدردی کے اس  
قدرشدید جذبات تھے ..... تو اس کا تقاضا یہ ہے کہ ”امتی“ کی حیثیت سے ہمارے دلوں  
میں بھی آپ کیلئے عقیدت و محبت کے جذبات ہمیشہ موجود رہیں ..... بلکہ آپ کی محبت  
تو ہر مؤمن کیلئے ”جزء ایمان“ ہے، جس کے بغیر ایمان کی تکمیل کا تصور نہیں  
کیا جاسکتا، جیسا کہ آپ کا ارشاد ہے: (لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ  
مِنْ وَلَدِهِ وَالَّدِهِ وَالنَّاسِ أَجْمَعِينَ) (۱) یعنی ”تم میں سے کوئی شخص مؤمن نہیں  
ہو سکتا، تا وقتیکہ میں اسے اس کی اولاد اس کے والدین، نیز تمام سے لوگوں سے بڑھ کر محبوب  
نہ ہو جاؤں“۔

☆..... محبت تقاضا کرتی ہے ”اتباع“ کا، جیسا کہ خود اللہ سجائنا و تعالیٰ نے قرآن کریم میں  
ارشاد فرمایا ہے: ﴿قُلْ إِنْ كُنْتُ تُحِبُّونَ اللَّهَ فَاتَّبِعُونِي يُحِبِّكُمُ اللَّهُ  
وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَّحِيمٌ﴾ (۲) ترجمہ: (کہہ دتھے! اگر تم اللہ تعالیٰ  
سے محبت رکھتے ہو تو میری تابعداری کرو، خود اللہ تعالیٰ تم سے محبت کرے گا اور تمہارے گناہ

معاف فرمادے گا اور اللہ تعالیٰ بڑا بخشنے والا مہربان ہے)

نیز ارشاد ہے: ﴿مَنْ يُطِعِ الرَّسُولَ فَقَدْ أطَاعَ اللَّهَ﴾ (۱)

ترجمہ: (اس رسول ﷺ کی جو کوئی اطاعت کرے اس نے اللہ تعالیٰ کی اطاعت کی)

اسی طرح ارشاد ہے: ﴿قُلْ أطِيعُوا اللَّهَ وَالرَّسُولَ﴾ (۲)

ترجمہ: (کہہ دیجئے! کہ اللہ تعالیٰ اور رسول کی اطاعت کرو)

اسی طرح ارشاد ہے: ﴿قُلْ أطِيعُوا اللَّهَ وَأطِيعُوا الرَّسُولَ﴾ (۳)

ترجمہ: (کہہ دیجئے! کہ اللہ تعالیٰ کا حکم مانو اور رسول کی اطاعت کرو)

نیز ارشاد ہے: ﴿وَإِنْ تُطِيعُوهُ تَهْتَدُوا﴾ (۴) ترجمہ: (ہدایت تو تمہیں اسی وقت  
ملے گی جب تم رسول کی اطاعت کرو)

نیز ارشاد ہے: ﴿فَلَيَحْذِرُ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فَتَنَّةٌ أَوْ  
يُصِيبَهُمْ عَذَابٌ أَلِيمٌ﴾ (۵) ترجمہ: (جو لوگ حکم رسول کی مخالفت کرتے ہیں انہیں  
ڈرتے رہنا چاہئے کہ کہیں ان پر کوئی زبردست آفت نہ آپڑے یا انہیں دردناک عذاب نہ  
پہنچے)

نیز ارشاد ہے: ﴿وَمَا آتَكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا  
وَاتَّقُوا اللَّهَ إِنَّ اللَّهَ شَدِيدُ الْعِقَابِ﴾ (۶) ترجمہ: (اور جو کچھ تمہیں رسول دے لے  
لو اور جس سے تمہیں روکے رک جاؤ۔ اور اللہ تعالیٰ سے ڈرتے رہا کرو۔ یقیناً اللہ تعالیٰ  
سخت عذاب والا ہے)

(۱) النساء [۸۰] (۲)آل عمران [۳۲] (۳)النور [۵۳]

(۴)النور [۲۳] (۵)النور [۲]

نیز رسول اللہ ﷺ کا ارشاد ہے: (کُلُّ أُمَّتِي يَدْخُلُونَ الْجَنَّةَ إِلَّا مَنْ أَبَىٰ، قَيْلَ : وَمَنْ يَأْبَىٰ يَا رَسُولَ اللَّهِ؟ قَالَ : مَنْ أَطَاعَنِي دَخَلَ الْجَنَّةَ، وَمَنْ عَصَانِي فَقَدَ أَبَىٰ) (۱) ترجمہ: (میری امت کے سب ہی لوگ جنت میں داخل ہو ہی جائیں گے سوائے اس شخص کے جو خود ہی [جنت میں جانے سے] انکار کر دے، عرض کیا گیا کہ: اے اللہ کے رسول! ایسا شخص کون ہو سکتا ہے کہ جو خود ہی [جنت میں جانے سے] انکار کر دے؟ آپ نے فرمایا: جس نے میری اطاعت کی وہ جنت میں داخل ہو گیا، اور جس نے میری نافرمانی کی اس نے خود ہی [جنت میں جانے سے] انکار کر دیا)

گذشتہ نصوص کی روشنی میں یہ بات خوب واضح و ثابت ہو جاتی ہے کہ مسلمان کیلئے زندگی کے ہر شعبے میں رسول ﷺ کی شخصیت کو "اسوہ حسنہ" سمجھنا اور آپ کی پاکیزہ تعلیمات پر صدق دل کے ساتھ عمل کی فکر و جتوح کرتے رہنا از حد ضروری ہے۔

اسی سلسلے میں مزید یہ ارشادِ ربانی بھی بڑی اہمیت کا حامل ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (۲) ترجمہ: (یقیناً تمہارے لئے رسول ﷺ کی ہستی میں بہترین نمونہ ہے) اس آیت کی رو سے ہر مسلمان کیلئے یہ بات ضروری و لازمی ہے کہ وہ زندگی کے ہر معاملہ میں رسول ﷺ کی شخصیت کو اپنے لئے بہترین مثال اور قابل تقلید نمونہ تصور کرے اور آپ کی تعلیمات وہدایات کو اپنے لئے مشغل راہ اور روشنی کا مینار سمجھے۔

☆..... یہاں یہ بات قابل ذکر ہے کہ تمام بني نوع انسان میں سے صرف رسول ﷺ کی شخصیت کو اللہ سبحانہ و تعالیٰ کی طرف سے تمام دنیاۓ انسانیت کیلئے بہترین مثال اور

(۱) بخاری [۶۸۵] باب الاقتداء بسنن رسول اللہ ﷺ و قول اللہ تعالیٰ: واجعلنا للمتقين

(۲) الحزاد [۲۱]

اماً۔

قابلِ تقليد نمونہ قرار دیا گیا اور تمام اہل ایمان کو آپ ﷺ کا اخلاق و کردار اپنائے کی تاکید و تلقین کی گئی ہے، اس بارے میں اگر غور و فکر کیا جائے تو یہ بات واضح ہو جاتی ہے کہ تمام دنیاۓ انسانیت کیلئے قابلِ تقليد نمونہ اور مثال صرف اسی شخصیت کو قرار دیا جاسکتا ہے جس میں درج ذیل دو اوصاف موجود ہوں:

### ا۔ سیرت و تعلیمات کا محفوظ و معلوم ہونا:

یعنی اگر کوئی شخص کسی مخصوص شخصیت کو اپنے لئے مثال اور نمونہ قرار دیتے ہوئے اس کی تعلیمات کی پیروی اور اتباع کا خواہشمند ہو تو اس مقصد کیلئے ضروری ہے کہ اس مخصوص شخصیت کے حالاتِ زندگی اور اس کی تعلیمات وہدایات محفوظ اور معلوم ہوں، ورنہ یہ کہ اگر اس کی تعلیمات کے بارے میں کسی کو علم ہی نہ ہو تو ان عمل کس طرح کیا جائیگا؟ لہذا قابلِ تقليد نمونہ یا اسوہ حسنہ صرف ایسی شخصیت کو قرار دیا جاسکتا ہے جس کے حالاتِ زندگی محفوظ ہوں، جس کا اخلاق و کردار معلوم و معروف ہو، جس کی تعلیمات وہدایات محفوظ ہوں اور ان کے بارے میں بسہولت معلومات حاصل کی جاسکتی ہوں۔

اس دنیا میں بیشتر مشہور و معروف اور بڑی نامور ہستیاں گذری ہیں، جن میں حضرات انبیاء کرام علیہم السلام کی جلیل القدر ہستیاں بھی شامل ہیں، عظیم فاتحین و سلطانین بھی شامل ہیں، بڑے بڑے دانشور، مصلحین و مجددین، سیاسی و مذہبی رہنماء، شعراء و ادباء اور شاعلے بیان خطباء و مقررین کی بھی طویل فہرست ہے، لیکن یہ ایک ناقابلِ تردید حقیقت ہے کہ آج ان ہستیوں میں سے کسی کے بھی حالات یا تعلیمات اس قدر محفوظ و معلوم نہیں کہ جس قدر رسول ﷺ کی سیرت، آپؐ کے حالاتِ زندگی نیز آپؐ کی تعلیمات وہدایات محفوظ و معلوم ہیں، چنانچہ آپؐ کی ولادت، آپؐ کا بچپن، آپؐ کی پاکیزہ جوانی، آپؐ کی بعثت

آپؐ کی بحیرت، آپؐ کی عبادت، آپؐ کی تجارت، آپؐ کی سیاست، آپؐ کی گھریزوںدگی، آپؐ کی مسجد کی زندگی، آپؐ کی بازار کی زندگی، آپؐ کے صلح و جنگ کے حالات و واقعات، سفر و حضر کے حالات و واقعات، آپؐ کے اخلاق و عادات، آپؐ کا حلیہ مبارکہ، آپؐ کا اندازِ تکلم، اندازِ تبسم، آپؐ کی رفتار و لفڑاڑ، آپؐ کی نشست و برخواست، آپؐ کے کھانے پینے کے طور طریقے، اپنی ازواج مطہرات کے ساتھ آپؐ کی معاشرت، نیزا پنے اصحاب کے ساتھ آپؐ کا رویہ و سلوك، غرضیکہ آپؐ کی حیات طیبہ نیزا آپؐ کی پاکیزہ و مقدس تعلیمات کا ہر پہلو اور ہر گوشہ نہایت ہی وضاحت و تفصیل کے ساتھ سیرت کی کتابوں میں موجود و محفوظ ہے، گویا آپؐ کی سیرت نیزا آپؐ کی تعلیمات و ہدایات کسی کھلی کتاب کی طرح دنیا کے سامنے موجود ہیں، اور تمام دنیا یے انسانیت میں یقیناً یہ امتیازی و صف صرف اور صرف آپؐ ہی کو حاصل ہے، تمام بني نوع انسان میں آپؐ کے سوا اور کسی کو یہ امتیازی و صف اور یہ شرف حاصل نہیں ہوسکا۔

## ۲۔ جامعیت و اکملیت:

تمام دنیا یے انسانیت کیلئے اُسوہ حسنہ اور قابلٰ تقليید نمونہ صرف ایسی شخصیت کو ہی قرار دیا جاسکتا ہے جس میں جامعیت و اکملیت کی صفت پائی جاتی ہو، جس کی شخصیت ہمہ گیر ہو، اور یقیناً یہ امتیازی و صف اور شرف بھی تمام بني نوع انسان میں صرف رسول اللہ ﷺ ہی کو حاصل ہے، چنانچہ آپؐ نے بعثت سے قبل بکریاں بھی چراکیں، محنت و مشقت بھی کی، تجارت بھی کی، آپؐ واعظ و ناصح بھی تھے، معلم و مربي بھی تھے، قاضی و مُنصف بھی تھے، اسلامی سلطنت کے فرمازوں اور پیشوں بھی تھے، اسلامی لشکر کے سپہ سالار بھی تھے، اپنی مسجد میں امام و خطیب بھی تھے، مثالی شوہر اور شفقت و مہربان باب پ بھی تھے.....

☆.....اہذا اگر کوئی تاجر ہے تو اس کیلئے آپ ﷺ کی زندگی کا وہ دور نمونہ ہے جب تجارت کے حوالے سے چہار سو آپ کی امانت و دیانت کے چرچے تھے، اپنے اور پرانے دوست اور دشمن سب ہی آپؐ کو ”صادق“ و ”امین“ کے لقب سے پکارتے تھے۔

☆.....اگر کوئی مظلوم و مجبور ہے تو اس کیلئے آپ ﷺ کی کی زندگی کا وہ دور نمونہ ہے جو بے پناہ مصائب و مشکلات سے بھر پور تھا، خصوصاً وہ عرصہ جو آپ ﷺ نے کفارِ مکہ کی طرف سے مقاطعہ (سوشل بائیکاٹ) کے دوران شعب ابی طالب میں انہائی بے لسمی اور عسرت و تنگی کی کیفیت میں گزارا۔

☆.....اگر کوئی فاتح و غالب ہے تو اس کیلئے آپ ﷺ کی زندگی کا وہ حصہ نمونہ اور مثال ہے جب آپؐ کو اللہ نے کفارِ مکہ کے مقابلے میں ہمیشہ کیلئے فتح و غلبہ سے نوازا، اور فتح مکہ کے تاریخی اور یادگار موقع پر آپؐ فاتحانہ شان و شوکت یا کبر و غرور کی بجائے اپنے رب کی کبریائی اور حمد و ثناء بیان کرتے ہوئے انہائی عاجزی و انساری کے عالم میں کہ مکرمہ میں داخل ہوئے، اور اس وقت کفارِ مکہ جب آپؐ کے سامنے عاجزو بے بس تھے اور مکمل طور پر آپؐ کے رحم و کرم پر تھے، آپؐ نے انتقام کی مکمل قدرت و طاقت کے باوجود کسی سے کوئی انتقام نہیں لیا اور اپنے بدترین دشمنوں کو بھی معاف فرمادیا۔

اہذا اگر کوئی شخص مزدور ہو یا تاجر، کسی سلطنت کافر مازو اور حکمران ہو یا مسجد کا امام و خطیب، معلم و مرbi ہو یا منصف و قاضی، سپاہی ہو یا سپہ سالار، غرض یہ کہ رسول ﷺ کی ہستی میں ہر انسان کیلئے بہترین اُسوہ اور قابلٰ تقليد نمونہ موجود ہے، خواہ اس کا تعلق معاشرے کے کسی بھی طبقہ سے ہو۔

☆.....الغرض رسول ﷺ کی سیرت مبارکہ کا جب بھی تذکرہ ہو یا اس موضوع پر جب

بھی کسی کتاب یا کسی مضمون کے مطابع کا اتفاق ہوتا، ایسے میں اصل مقصود یہی ہونا چاہئے کہ ہم آپ ﷺ کی سیرت مبارکہ کو جانے اور آپؐ کی پاکیزہ تعلیمات کو سمجھنے کے بعد، خلوص نیت اور جذبہ صادق کے ساتھ زندگی کے ہر شعبے میں ان تعلیمات کو جاری و نافذ کرنے کی ملخصانہ کوشش کریں ..... اور اس طرح ہم دنیا و آخرت میں اپنے لئے صلاح و فلاح اور خیر و خوبی کا انتظام کر سکیں ..... واللہ الموفق والهادی الی سواء السبیل .....!



الحمد لله آن ج بتارت خ / ربيع الاول ۱۴۳۵ھ، مطابق ۲۰۱۳ء بروز هفتہ،

بعد نمازِ عشاء، یہ کتاب ”سیرت النبی ﷺ“، مکمل ہوئی۔

رَبَّنَا تَقْبَلْ مِنَ إِنَّكَ أَنْتَ السَّمِيعُ الْعَلِيُّمُ، وَثُبُّ عَلَيْنَا إِنَّكَ  
أَنْتَ التَّوَابُ الْرَّحِيمُ،

اللَّهُمَّ احْسِرْنَا مَعَ النَّبِيِّنَ وَالصَّدِيقِينَ وَالشَّهِدَاءِ

وَالصَّالِحِينَ، وَارْزُقْنَا صَاحِبَةَ نَبِيِّكَ مُحَمَّدَ صَلَّى اللَّهُ عَلَيْهِ وَسَلَّمَ

وَأَصْحَابِهِ فِي جَنَّاتِ النَّعِيمِ،

بِرَحْمَتِكَ يَا أَرْحَمَ الرَّاحِمِينَ،

سُبْحَانَ رَبِّ الْعِزَّةِ عَمَّا يَصْفُوْتَ، وَسَلَامٌ عَلَىِ

الْمُرْسَلِيْنَ، وَالْحَمْدُ لِلَّهِ رَبِّ الْعَالَمِيْنَ.



